



## د پوهنې وزارت

د روزنې معینیت  
د تعليمي نصاب د پراختیا او درسي  
کتابونو د تالیف لري ریاست

# تفسیر شریف

# دولسم تولگى



# Ketabton.com

د چاپ کال: ۱۳۹۶ ھ۔ ش



## ملي سرود

دا عزت د هر افغان دی	دا وطن افغانستان دی
هر بچی یې قهرمان دی	کور د سولې کور د توري
د بلوڅو د ازبکو	دا وطن د ټولوکوردي
د ترکمنو د تاجکو	د پښتون او هزاره وو
پامیریان، نورستانیان	ورسره عرب، گوجردی
هم ايماق، هم پشه ٻان	براھوي دي، قزلباش دي
لکه لمر پرشنه آسمان	دا هيوا به تل حليبي
لکه زره وي جاويдан	په سينه کې د آسيا به
وايو الله اکبر وايو الله اکبر	نوم د حق مودي رهبر

بِسْمِ اللَّهِ الرَّحْمَنِ الرَّحِيمِ



د پوهنې وزارت

د تعلیمی نصاب د پراختیا او د

شونکو د روزنې معینیت

د تعلیمی نصاب د پراختیا او درسي

کتابونو د تالیف لوی ریاست

# تفسیر شریف

## دولسم ټولکۍ

د چاپ کال: ۱۳۹۶ هـ. ش.

## ليکوالان

- دكتور فضل الهدى وزين
- فضل الله نيازى

## علمی او مسلکي ايلهيت

- محمد عارف لودين

- محمدآصف كوچي

## د ژېپى ايلهيت

- محمد قاسم هيله من

## دينى، سىاسي او گلتوري كميته

- مولوى قيام الدين كشاف

- دكتور عبدالصبور فخرى

## د خارنې كميته

- دكتور اسدالله محقق د تعليمي نصاب د پراختيا او د بنوونكو د روزنې معين

- دكتور شېر علي ظريفى د تعليمي نصاب د پراختيا د پروژې رئيس

- دكتور محمد يوسف نيازى د تعليمي نصاب د پراختيا او درسي كتابونو د تاليف لوى

رياست سرپرست

## طرح او چيزاين

عنایت الله غفارى

## بسم الله الرحمن الرحيم

## د پوهنې د وزیر پیغام

د لوی خدای ﷺ دیر شکر دی چې انسان یې په احسن تقویم کې پیدا او هغه ته یې د خبرو کولو توان ورکړ او د علم او فکر پر ګانه یې سمبال کړ. دیر درود دي وي د اسلام پر گران پیغمبر حضرت محمد مصطفی ﷺ چې د انسانیت ستر بنوونکی دی او د رحمت، لارښونې او روښنای پیغام راورونکی. بنوونه او روزنه په هره ټولنه کې د بدلون او پراختیا بنسته دي. د بنوونې او روزنې اصلی موخه د انسان د بالقوه څوکونو فعالوں او د هغه د پتو استعدادونو غورول دي.

درسي کتاب د بنوونې او روزنې په بهير کې یو مهم رکن بلل کېږي چې له نوو علمي بدلونونو او پرمختګونو سره او ره په او ره د ټولنې له اړتیاوو سره سملې تالیف کېږي. درسي کتابونه بايد د منځانګې له مخې خورا بډای وي چې وکړۍ شي د علومو له نوو لاسته راورونو سره مل ديني او اخلاقې زده کېږي د نوو میتدونو له لاري زده کوونکو ته ولیپدوی. دغه کتاب چې اوس ستاسو به واک کې دی، د همدغو پورته ځانګړنو پر بنسته چمتو او تالیف شوي دي. د پوهنې وزارت تل زیار باسي چې په هیواد کې تعليمي نصاب او درسي کتابونه د اسلامي بنوونې او روزنې او د ملي هویت د ساتلونو پر بنسته جور او له علمي معیارونو، نوو روزنیزو میتدونو او د نړۍ له علمي پرمختګونو سره سملې چمتو کېږي. د زده کوونکو استعدادونه په ټولو اخلاقې او علمي خواوو کې وغورېږي او په هغوي کې د تفکر او نوبنت توان او د پلتنې حس پیاوړی کېږي. د خبرو اترو او پیروزونې د فرهنګ دودول، د هیواد پالنې او د مینې او محبت د حس پیاوړی کول، بیننه او پیوستون د پوهنې د وزارت نورې غښتې دی چې بنایي د لوست په کتابونو کې ورته پام وشي. درسي کتابونه د بهن او مسلکي بنوونکي له درلود پرته نشي کولای تاکل شوي موҳې ترلاسه کېږي. بنوونکي د بنوونې او روزنې یو مهم جزء او د بنوونې او روزنې د پروګرامونو پلي کوونکي دی. د هیواد له ژمنو او زړه سواندې بنوونکو څخه، چې د تورتم او ناپوهی په وړاندې یې جګړه خپله دنده ګرځولی، دوستانه هيله لرم د تعليمي نصاب په دقیق او مخلصانه تطبیق کې د هیواد ماشومان، نجونې او تنکي څوانان د پوهې، اخلاقو او معنویت لورو خوکو ته ورسوی. د هیواد د زده کېږي د نظام بری د خلکو له جدي مرستو پرته امكان نه لري. له دې امله له ټولو قشرونو او د ملت له شریفو خلکو، په تیره بیا له کورنیو او د زده کوونکو له درن او لیاواو څخه هيله لرم چې د معارف د مخو د لاسته راورو په برخه کې له هیڅ ډول مرستې څخه ډډه ونه کېږي. دغه راز له ټولو لیکوالو، پوهانو، د بنوونې او روزنې له ماہربنو او د زده کوونکو له محترمو او لیاواو څخه هيله کېږي چې په خپلو رغنده نظرونو، وړاندیزونو او نیوکو د درسي کتابونو په لابنه والي کې د پوهنې له وزارت سره مرسته وکړي. لازمه بولم له ټولو بناغلو مؤلفانو، د پوهنې وزارت له اداري او فني کارکوونکو او له ملي او نړیوالو بنستونو څخه، چې د دغه کتاب په چمتو کولو، چاپلولو او ویش کې زیار ایستلی او مرسته یې کېږي، منته وکرم. په پای کې له لوی خدای ﷺ څخه غواړم چې په خپله بې پایه مهربانی له مورد سره د پوهنې د سپیڅلوا ارمانونو په لاسته راولو کې مرسته وکړي. انه سمیع قریب مجیب.

د پوهنې وزیر

دوكتور اسد الله حنيف بلخي

## سولیکونه

۱	لومړۍ لوست: قرآن کریم د رڼا په لور هدایت
۷	دويم لوست: د تېر لوست پاتې برخه
۱۱	دریم لوست: د شورا ارزښت
۱۵	څلورم لوست: د تېر لوست پاتې برخه
۱۹	پنځم لوست: د انبياوو مقام
۲۲	شپیوم لوست: د تېر لوست پاتې برخه
۲۸	اووم لوست: اسلام غوره دین دي
۳۲	اتم لوست: د تېر لوست پاتې برخه
۳۸	نهم لوست: په آخرت ايمان او پر ژوند پې اغیز
۴۱	لسم لوست: د تېر لوست پاتې برخه
۴۶	يوروسم لوست: په دین کې اعتدال (منخلاریتوب)
۵۰	دولسم لوست: د تېر لوست پاتې برخه
۵۸	ديارلسم لوست: ګټوره سوداګري
۶۴	څوارلسم لوست: د ديني زده کړي ارزښت
۶۹	پنځلسم لوست: د ديني شعائر و تعظيم او درناوی
۷۳	شپارلسم لوست: د تېر لوست پاتې برخه
۷۷	اولولسم لوست: ټولنيز عدالت د قرآن په رڼا کې
۸۲	اته لسم لوست: د تېر لوست پاتې برخه
۸۸	نولسم لوست: د انسان د وینو توبولو حرمت
۹۲	شلم لوست: د تېر لوست پاتې برخه
۹۶	يو ويشتم لوست: د خلکو په شتمنيو د تیري حرمت
۱۰۲	دوه ويشتم لوست: ګله ژوندون او خواخوري
۱۰۸	دروېشتم لوست: په قرآن کریم کې نمونه څوانان

لومړۍ لوست

## قرآن کريم د رنما په لور هدایت

قال الله تعالى: ﴿الْكِتَابُ أَنزَلْنَاهُ إِلَيْكَ لِتُخْرِجَ النَّاسَ مِنَ الظُّلُمَاتِ إِلَى النُّورِ يَأْذُنُ رَبَّهُمْ إِلَى صِرَاطِ  
الْعَزِيزِ الْحَمِيدِ ﴾ اللَّهُ الَّذِي لَهُ مَا فِي السَّمَاوَاتِ وَمَا فِي الْأَرْضِ وَوَيْلٌ لِلْكَافِرِينَ مِنْ عَذَابٍ شَدِيدٍ ﴾﴾

[ابراهيم: ۱-۲]

د کلمو معنا

الـ الف، لام، راـ په دې آيت کې د مقطعه تورو له جملې خخه دي چې په معنا او  
تفسیر یې پرته له الله تعالى او د هغه له پیغمبر ﷺ خخه بل هيڅوک نه پو هیروي.

**کتاب:** قرآن.

**لُخْرِجَ:** چې وباسې ته.

**الظُّلُمَاتِ:** د ظلمه جمع ده، تيارې.

**النُّورِ:** رنما.

**الْعَزِيزِ:** غالب، د الله له مبارکو نومونو خخه یو نوم دی.

**الْحَمِيدِ:** ستایل شوي، د الله له مبارکو نومونو خخه یو نوم دی.

**وَيْلُ:** هلاکت، افسوس، د دوزخ په بېخ کې یوه کنده ده.

**ثیاره**

(اـل - ر) ای پیغمبره! دا یو کتاب دی چې مور ستا لوري ته نازل کړي دی چې ته پري  
خلک د هغوي د رب په مرسته له تiarو خخه د رنما په لور چې د برا لاسي او ستایل شوي  
رب ليار ده راوی باسي.

الله هغه ذات دی چې د آسمانونو او خمکې د ټولو هستيو خښتن دی. او سخت عذاب او  
هلاکت د کافرانو په برخه دی.

**تفسیر**

**د آیتونو شرح او خپرنه**

د دې لوست مبارک آیتونه د (ابراهيم) سورت لومړني آیتونه دی چې مدینې منوري ته له  
هجرت د مخه په مکه معظمه کې نازل شوي دي. د دې سورت لومړني آیت په (الـ)

يعني درې تورو (الف، لام، را) پېل شوی دی. دا چول توروي په قرآن عظيم الشان کې د مقطوعه، يعني له يو بل نه بيل او جلا تورو په نامه ياد يوري. د قرآن عظيم الشان نهه ويشت سورتونه په دغۇ تورو پېل شوی دی.

مفسرين د دغۇ تورو د معنا په هکله بيل، بيل او متفاوت نظرونه لري،<sup>(۱)</sup> خود د دغۇ تورو حقيقي معنا او په دغۇ تورو د قرآن عظيم الشان د ځينو سورتونو د پېلېدو اسرار يوازې الله تعالى او د هغه رسول عليه السلام ته معلوم دي او مورد نشو کولاي په یقين سره د دي تورو د معنا او مفهوم په اړه خه ووايو.

په مبارڪ آيت کې له کتاب خخه مراد قرآن مجید دي. (كتاب) د قرآن عظيم الشان له نومونو خخه دي چې په ګن شميرآيتونو کې په دي معنا ياد شوی دی. په نکره صيغې سره د (كتاب) لفظ کارول د دي مبارڪ کتاب په اوچت مقام او لوړې مرتبې دلالت کوي.

د کتاب د نازلېدو معنا دا ده چې قرآن عظيم الشان د الله له لوري د جبرايل اللہ علیہ السلام په واسطه د دنيا د اسمان له (بيت العزة) نه په پېغمبر ﷺ باندي نازل شو.

له تيارو نه د رڼا په لور د خلکو را ايستل د پېغمبر ﷺ د رسالت او بعثت ستر هدف دي . د تباري لفظ له کفر، جهل، شرك، بدعت او نورو ټولو اعتقادي او عملي مفاسدو او انحرافاتو خخه استعاره ده. د (ناس): کلمه په عربي ژبه کې د خلکو په معنا ده. د (ال) راتلل د دغې کلمې په سر کې د انسان په مطلق جنس دلالت کوي، د هري زمانې او هر ځای انسانانو ته شامليري چې د خدائی ﷺ د وروستي پېغمبر په حېث د رسول الله ﷺ په عالميت، او د هغه مبارڪ د رسالت په تل پاتې کېدو او د وروستي کتاب په حېث د قرآن عظيم الشان په عالميت، عموميت او همبشه والي دلالت کوي.

د (نور) کلمه له ايمان، توحيد، اسلام، د پېغمبر ﷺ له سنتو او ټولو اعتقادي او عملي فضایلو او بنېگنو خخه استعاره ده. دلته د تيارو او ظلمونو لپاره د جمعې لفظ (الظلمات) تيارې، او د رڼا لپاره مفرد لفظ (النور) کارول شوی دي؛ څکه کفر چېر انواع او طریقې لري، خود ايمان لاره يعني د الله تعالى او اسلام لاره یوه ده.

<sup>۱</sup> - د امام بيضاوي انوار التنزيل تفسير

د **﴿يَاذْنُ رَبِّهِمْ﴾** عبارت په دې دلالت کوي چې له تيارو، شرك او اعتقادی او عملی مفاسدو خخه د خلکو را ایستل د قرآن او د پېغمبر ﷺ د لارښونو په وسیله، د الله تعالی په امر او ارادې سره ترسره کيږي. لکه خرنګه چې د **﴿إِلَى صَرَاطِ الْعَزِيزِ الْحَمِيدِ﴾** له مبارکې جملې خخه خرګندۍږي. د الله ﷺ له لاري نه مقصد د الله تعالی دين، شريعت او الهي سنن دي. د آيت پای په دوو صفتونو(العزيز) ینې غالب، او(الحميد) يعني د ټولو مخلوقاتو په ژبه ستایل شوي، سره شوي ۵ه، چې په دې کې د کفارو لپاره یو ډول ډار (انذار) او یادونه (تذکير) ده ترڅو کفار پرکفر او عملی مفاسدو باندي له اصرار خخه لاس واخلي.

د لوست د دويم آيت لومړني برخه پر ټوله هستي او کایناتو ینې اسمانونو او ځمکې باندي د الله تعالی د مالکيت او مطلق قدرت خرګندونه کوي. د آيت په دويمه برخه کې د کافرانو لپاره تهدید او سخت وعيد دي، چې پر کفر باندي د استمرار په حالت کې به سخت عذاب د دوى په انتظار کې وي. د نکري چې د عربی زې د اسلوب او دستور له نظره د عذاب په شدت او (شدید) په کلماتو کې د عربی زې د اسلوب او دستور له نظره د عذاب په شدت او سختی دلالت کوي چې د کفارو لپاره تiar شوي دي.

د آيتونو لنه مفهوم

د پورتنيو مبارکو آيتونو اجمالي مفهوم دا دی چې الله تعالی په دغو دوو مبارکو آيتونو کې د قرآن عظمت ته په اشارې سره په روان او خرګند اسلوب سره د قرآن کريم د نازلېدو او د پېغمبر ﷺ د بعثت موخه، د کفرله تiarو نه د خلکو را ایستل او له اعتقادی انحرافاتو او عملی مفاسدو نه د ايمان او اسلام د رنما په لور راتلل بنودلي دي او پر هستي او کایناتو باندي د عزيز او حميد ذات بشپړي غلبې ته په اشارې سره ېې کافران پرکفر د اصرار او سرگروني له خطرناکو پايلو خخه ويرولي دي.

د قرآنکريم ځانګړتیاوې

۱ - قرآن د هدایت او لارښونې کتاب

خرنګه چې په پورتنيو آيتونو کې یادونه وشهو چې الله تعالی قرآن نازل کړ، ترڅو پېغمبر ﷺ خلک له تورو تiarو نه راویاسي او د رنما په لور ورته لارښونه وکړي. دا د دې خرګندونه کوي چې قرآن د هدایت او لارښونې کتاب دي. په قرآن عظيم الشان

کې داسې چېر آيتونه شته چې په هغۇ کې قرآن ته هدایت ويل شوي دى. نومورى آيتونه د پورتنى آيت شرح او تفسيركوي؛ ئىكەن چې د قرآن بىنه او غوره تفسironكى پخچەلە قرآن دى. مثلاً: په لاندىنيو مباركو آيتونو کې غور او دقت وکړئ:

**﴿ذَلِكَ الْكِتَابُ لَا رِبَّ لِهُدَىٰ لِلْمُتَّقِينَ﴾** [البقرة: ٢٠] ژياړه: دا د الله کتاب دى، هیڅ شک پکې نشته، پرهيزگارانو ته لارښوونكى دى. **﴿هَذَا بَيَانٌ لِلنَّاسِ وَهُدَىٰ وَمُوعِظَةٌ لِلْمُتَّقِينَ﴾** [آل عمران: ١٣٨] ژياړه: دا قرآن د عامو خلکو لپاره بیان او د پرهيزگارانو لپاره هدایت او پند دى. **﴿وَنَزَّلْنَا عَلَيْكَ الْكِتَابَ تِبْيَانًا لِكُلِّ شَيْءٍ وَهُدَىٰ وَرَحْمَةً وَبُشْرَىٰ لِلْمُسْلِمِينَ﴾** [النحل: ٨٩]

ژياړه: او موږ داسې کتاب پرتا نازل کړي دى چې هر خە يې پوره بیان کړي او د مسلمانانو لپاره هدایت، رحمت او د خوبنى زیرى دى.

د پام وړ د چې د هدایت لفظ په قرآن کريم کې کله د ارشاد او لارښوونې په معنا او کله هم د توفيق په معنا کارول کېږي.

## ۲ - قرآن نړیوال او تلپاتې کتاب

قرآن کريم کې د (هدایت) د کلمې معنا کارولو ته په پام او په مختلفو مواضعو کې د قرآن مجید د آيتونو سياق او مفهوم ته په کتلوا سره، پرته له شکه دا خرگندېري چې قرآن کريم د هغۇ کسانو لپاره د هدایت او لارښوونې کتاب دى چې ايمان يې پري راوهړي دى او د هغه د تعليماتو او ژغورونکو قوانينو له خورې سرچینې خخه يې ګهه پورته کړي ده، خو په دې کې هم شک نشته چې د قرآن دعوت او خطاب عام او نړیوال دی؛ ټول بشريت ته په هرڅای او هروخت کې متوجه دى او په یوې خانګړې ډلې او یا خاصو خلکو پورې اړه نه لري.

د مثال په توګه: په لاندىنيو آيتونو کې قرآن کريم د ټولو خلکو لپاره هدایت بلل شوي دی:

الف: **﴿شَهْرُ رَمَضَانَ الَّذِي أُنزِلَ فِيهِ الْقُرْآنُ هُدَىٰ لِلنَّاسِ وَبَيِّنَاتٍ مِّنَ الْهُدَىٰ وَالْفُرْقَانِ﴾** [البقرة: ١٨٥].

ژياړه: روژه هغه مياشت ده چې په دې کې هغه قرآن نازل شوي دى چې د خلکو لپاره له سره تر پايه هدایت دى او داسې خرگندې لارښوونې په کې دې چې د سمې لاري بنوونکې او د حق او باطل يوله بله په ډاګه بیلوونکي دې.

ب: «تَبَارَكَ الَّذِي نَزَّلَ الْفُرْقَانَ عَلَىٰ عَبْدِهِ لِيَكُونَ لِلْعَالَمِينَ نَذِيرًا» [الفرقان: ۱] ڇياوه: ڏپر لويد او بركتناک دی هجه ذات چې پرپکره کوونکي قرآن ېپه پر خپل بنده (محمد) نازل کړي تر خود ټولو خلکو لپاره ډاروونکي وي.

ج: «إِنْ هُوَ إِلَّا ذِكْرٌ لِّلْعَالَمِينَ» [ص: ۸۷] ڇياوه: قرآن پرته له دي، چې د ټول عالم لپاره پند وي، بل خه نه دي.

د قرآن عظيم الشان د عالميت بل دليل د خاتم الانبياء حضرت محمد ﷺ نړيوال او تلپاتې رسالت دی چې دا کتاب پري نازل شوي دي، څکه نبوت او قرآن دوه نه بيليدونکي شياني دي او يو له بل خخه نه جدا کيوري. الله تعالى فرمائي: «وَمَا أَرْسَلْنَاكَ إِلَّا رَحْمَةً لِّلْعَالَمِينَ» [الأنبياء: ۱۰۷]. ڇياوه: موره نه ېپه رالپولی، مگر رحمت د ټولو عالميانو لپاره.

د قرآن عظيم الشان آيتونه پردي ناطق او ګواه دي چې قرآن یو نړيوال، عالمي او تلپاتې كتاب دي. دا کتاب په خپلو تعليماتو، احکامو او ارزښتونوسره د تل لپاره نوي دي، هيچکله هم نه زړيوري او په هر وخت او زمان کې د بشر د هدایت او لارښونې لپاره واضح او خرگند پیغام لري.

### فعاليت

زده کوونکي دي د بنوونکي په مرسته د قرآن کريم د نړوالتوب، عالميت او هميشه والي په هکله په خپلوکې سره مباحثه وکړي.

### ۳ - قرآن کريم له لاس وهني (تحريف او تبدیل) نه ساتل شوي كتاب

د بشر د هدایت لپاره د الله تعالى د وروستني كتاب په چې د قرآن د عالميت او هميشه والي غونښنه دا ده چې دا کتاب له تحريف او لاس وهنو خخه پاک وي؛ څکه که چېږي په قرآن کې هم د پخوانيو کتابونو، لکه د تورات او انجليل په خير تحريف او بدلون راغلي واي، نو په دي صورت کې قرآن نه شوای کولي د هرڅاي او هري زمانې د خلکو لپاره د هدایت كتاب واي. له دي امله الله تعالى په ڏپر تینګار سره د قرآنکريم د ساتني په اړه داسي فرمائي: «إِنَّا تَعْنُونَ تَرْكَلَا الدَّكْرَ وَإِنَّا لَهُ لَحَافِظُونَ» [الحجر: ۹] ڇياوه: بېشکه چې موره ذکر (قرآن) رالپولی دي او موره ېپه خامخا ساتونکي يو.

د الله تعالى د دغې ژمنې تحقق موندل او ترسره کيدل د قرآن عظيم الشان له معجزو خخه يوه خرگنده معجزه ده. قرآن کريم د مسلمانانو په اجماع او د مخالفينو په گواهی سره د تورات او انجيل پر خلاف، چې د يوې خانګړې زمانې او خلکو لپاره نازل شوي وو، له تحريف او تبدیل خخه محفوظ او مصئون پاتې دی، په دې معنا چې د قرآن په نصوصو يعني آيتونو، سورتونو او الفاظو کې په لړه اندازه کمۍ، زياتۍ او يا تغير او تبدیل هم نه دی رامنځته شوي. کوم قرآن چې دا مهال زمور سره دی، په بشپړه توګه همامغه الهي وحی ده چې جبرئيل ﷺ د الله له لوري پر محمد ﷺ باندي نازله کړې ده. بيا قرآن کريم د رسول عليه السلام په واسطه په ليکلې بنه په صحيفو او د اصحابو کرامو په سينو کې وساتل شو. وروسته بيا دغه قرآن پرته له دې چې يوه کلمه او يا توری له هغه نه کم او يا پري ورزيات شي، له يوه نسل نه بل نسل ته په نقليو ترمودر راورسيد. دا لړي به تر قيامته پوري دوام ولري او قرآن به د الهي ژمنې پر اساس له لاس وهنې خخه خوندي پاتې وي. قرآن د انسانانو د هدایت او لارښونې لپاره د الله تعالى وروستني کتاب دی چې هیڅ ډول نسخ، تحريف او تبدیل هغه ته لاره نشي موندلی. د قرآن کريم له نزول وروسته د وحی لړي بنه شوي ده. د الله تعالى له لوري بل کتاب نه راخېي. همدارنګه بل پیغمبرهم نه رالیل کيري. لکه خرنګه چې دا مطلب په لاندینې آيت کې په خرگند ډول بيان شوي دی، الله تعالى فرمائي: ﴿لَا يَأْتِيهِ الْبَاطِلُ مِنْ بَيْنِ يَدَيْهِ وَلَا مِنْ خَلْفِهِ تَنْزِيلٌ مِّنْ حَكِيمٍ حَمِيدٍ﴾ [فصلت: ۴۲] ژیاړه: نه ورته د مخ له لوري باطل راتلاي شي او نه د شا له لوري، دا د حکيم او ستايili شوي ذات رالیل شوي کتاب دی.

دویم لوست  
د تېر لوست پاتې بىرخە

## قرآن كريم د رفایه لور هدایت

٤ - قرآن كريم شامل او كامل كتاب دى  
خرنگە چې قرآن د بىش د هدایت لپاره په هر عصر او زمان کې تلپاتې كتاب دى، نو  
په کار ده چې دغه كتاب شامل او كامل كتاب وي او د ژوند ټولو بىرخو ته شامل وي. له  
دى امله د قرآن سېيخلې تعليمات، احکام او ارزښتونه داسې هراپخیز دی چې د ژوند  
ټولې خواوې رانغارې.

قرآن عظيم الشان د قضاياو په مطروحولو او خپلولو کې داسې بلغ او خرگند اسلوب لري  
چې په هر وخت او خاي کې د تطبق قابلیت او وړتیا لري. د مثال په ډول لاندینې آيت  
تر غور لاندې نيسو. الله تعالى فرمایي: «وَلَقَدْ جِئْنَاهُمْ بِكِتَابٍ فَصَلَّنَاهُ عَلَى عِلْمٍ هُدَىٰ وَرَحْمَةً  
لِقَوْمٍ يُؤْمِنُونَ» [الأعراف: ٥٢] ڇياده: موږ هغوي ته د علم په رفایه پوره او بشپړ كتاب  
راوېږي و چې د ايمان راوېونکي قوم لپاره هدایت او رحمت و. همدارنگه فرمایي: «وَنَزَّلْنَا  
عَلَيْكَ الْكِتَابَ تِبْيَانًا لِكُلِّ شَيْءٍ وَهُدًىٰ وَرَحْمَةً وَبُشْرَى لِلْمُسْلِمِينَ» [التحل: ٨٩] ڇياده: او موږ پر  
تا داسې كتاب (قرآن) نازل کړي دي چې هر خې ېې پوره بيان کړي دي او د مسلمانانو  
لپاره هدایت، رحمت او د خوبنې زېږي دي.

٥ - قرآنکريم او پخوانې آسماني كتابونه

قرآن كريم د بشريت د لارښونې لپاره د الله تعالى وروستني او تر ټولو بشپړ كتاب دى. د  
قرآن كريم په نزول سره ټول پخوانې آسماني كتابونه منسوخ شوي دي، ځکه قرآن د بىش  
د لارښونې لپاره د الله تعالى د وروستني كتاب په حيث د پخوانيو كتابونو ټول هغه  
احکام چې د بقا وړتیا ېې درلودله په خپل خان کې لري او د دغۇ كتابونو تصديق  
کوونکي دي. الله تعالى فرمایي: «نَزَّلَ عَلَيْكَ الْكِتَابَ بِالْحَقِّ مُصَدِّقًا لِمَا بَيْنَ يَدِيهِ وَأَنْزَلَ التُّورَةَ  
وَالْإِنْجِيلَ» [آل عمران: ٣] ڇياده: (الله تعالى) په حقه پر تا هغه كتاب (قرآن) نازل کړي  
چې پخوانې آسماني كتابونه رېښتنې ګئي او هم ېې تورات او انجل نازل کړي دي.

له دي امله پر ټول بشريت فرض دي چې پر قرآن او خاتم النبیین حضرت محمد ﷺ باندې  
ایمان راوېږي. رسول الله ﷺ په دې اړه داسې فرمایي دي: «وَالَّذِي نَفْسُ مُحَمَّدٍ بِيَدِهِ لَا يَسْمَعُ  
بِي أَحَدٌ مِّنْ هَذِهِ الْأُمَّةِ يَهُودِيٌّ أَوْ نَصْرَانِيٌّ ثُمَّ يَمُوتُ وَلَا يُؤْمِنُ بِالَّذِي أُرْسِلْتُ بِهِ إِلَّا كَانَ مِنْ

**اَصْحَابِ النَّارِ** <sup>(١)</sup> ژیاوه: قسم په هغه ذات چې د محمد نفس د هغه په لاس کې دی هر خوک له دې امت خخه که هغه یهودي وي یا نصراني او زما له بعثت خخه خبر شي، بيا په داسي حال وفات شي چې ايمان رانه وري پر هغه خه چې زه پري راليرلي شوي يم، مګر دا چې هغه به د دوزخيانو له جملې خخه وي.

خرنگه چې په پخوانيو كتابونو کې ډېر زيات تحریف او بدلون راغلی دی او نسخې پې یو تر بله ډېر توپير لري نو مور نشو کولای چې پر دغو نسخو د الهي كتاب په حيث اعتماد وکړو. الله تعالى فرمایلي دي: **﴿فَوَيْلٌ لِّلَّذِينَ يَكُتُّبُونَ الْكِتَابَ بِأَيْدِيهِمْ ثُمَّ يَقُولُونَ هَذَا مِنْ عِنْدِ اللَّهِ لَيَشْتَرُوا بِهِ ثَمَّا قَلِيلًا...﴾** [البقرة: ٧٩] ژیاوه: هغه خلک دې هلاک وي چې يوشی په خپل لاس ولیکي او بيا وايي دا د الله حَمَدَه راليرلي ليکنه ده، ترڅو ډېرې لږې پيسې پري ترلاسه کړي.

قرآن د تورات او انجليل د هغو كتابونو (کوم چې او س مهال اهل كتاب ورته لاس رسی لري) د محتوياتو د حقيقت او بطلان تشخيصونکي او خيرونکي دی. له دې امله قرآن عظيم الشان ته د نورو اسماني كتابونو ساتونکي(مهمن) او ناظر ويل شوي دی. الله تعالى فرمایي: **﴿وَأَنْزَلْنَا إِلَيْكَ الْكِتَابَ بِالْحَقِّ مُصَدِّقًا لِمَا بَيْنَ يَدَيْهِ مِنَ الْكِتَابِ وَمَهِمَّتْنَا عَلَيْهِ..﴾** [المائدہ: ٤٨] ژیاوه: اي محمده، موږو تا ته دا كتاب (قرآن) په حقه درليرلي دی چې له ده وړاندي كتابونه رینښتني ګنې او ساتونکي ېې دی.

## - د قرآن په وړاندي د مسلمان مسؤولیت

پر قرآن باندي د ايمان لرلو او د الله تعالى د وروستني كتاب په حېت د هغه د تعظيم او درناوي برسيره، مسلمان د قرآن په وړاندي نور وجایب او مکلفيونه هم لري چې د قرآن د نصوصو په رينا کې به له دغو مسئوليتونو نه خينې په لنډ ډول بيان کړو:

۱- پر قرآن باندي د پوهېدو او ګټو ترلاسه کولو په منظور په ډير دقت سره د قرآن کريم د آيتونو استماع او اوريدل. الله تعالى فرمایي: **﴿وَإِذَا قُرِئَ الْقُرْآنُ فَاسْتَمِعُوا لَهُ وَأَنْصِتُوا لَعَلَّكُمْ تُرْحَمُونَ﴾** [الأعراف: ٢٠٤] ژیاوه: او کله چې ستاسي په وړاندي قرآن لوستل کيريي نو هغه په غور سره واورئ او چپ اوسي، بشابي چې پر تاسي رحم وشي.

۲- د قرآن له آيتونو خخه پند او گته اخيستل او د هغه په احکامو او حکمتونو خان پوهول. الله تعالى فرمایي: «وَلَقَدْ يَسَّرْنَا الْقُرْآنَ لِلذِّكْرِ فَهُلْ مِنْ مُّذَكَّرٍ» [القمر: ۱۷] ژیاوه: او په یقین سره مور قرآن د پند اخيستلو لپاره اسان کړي، آيا شته کوم پند اخيستونکي؟.

۳- د قرآن په آيتونو کې تفکر او تدبر او د هغه په احکامو، اوامر و نواهيو او ارزښتونو پوهيدل. الله تعالى فرمایي: «كِتَابٌ أَنزَلْنَاهُ إِلَيْكَ مُبَارَكٌ لِيَدَبُرُوا آيَاتِهِ وَلِتَذَكَّرَ أُولُو الْأَلْبَابِ» [ص: ۲۹] ژیاوه: دا یو برکتناک کتاب دی چې مور پرتا نازل کړي تر خو یې هغوي په آيتونو کې فکر و کړي او د عقل خبنتنان ترې پند و اخلي.

۴- د قرآن تلاوت، یعنې په سمه توګه د قرآن تلاوت او لوستل، په تلفظ او معنا کې له غلطی او خطنه د مخنيوي په خاطر د تجويد د قواعدو او احکامو د مراجعتولو پر اساس د تورو ادا کول. د قرآن تلاوت په سمه توګه پرهر ناريئنه او بنجئينه مسلمان لازم دي، الله تعالى فرمایي: «وَرَأَلِ الْقُرْآنَ تَرْتِيلًا» [المزمول: ۴] ژیاوه: او قرآن په ترتيل او تجويد سره ولوله.

۵- د قرآن کريم تبلیغ او نورو ته د هغه د احکامو، تعليماتو، ارزښتونو او پېغام رسول. دا خبره د پام وړ ده چې د قرآن تبلیغول او په مختلفو سطحو کې د هغه د مفاهیمو، علومو او ارزښتونو خپرول د ټولو مسلمانانو (که هغه ناريئنه وي یا بنجئينه، ټولنه وي او یا حکومت) دنده او مکلفيت دي. الله تعالى فرمایي: «يَا أَيُّهَا الرَّسُولُ بَلَغْ مَا أُنْزِلَ إِلَيْكَ مِنْ رِّبْكَ» [المائدة: ۶۷] ژیاوه: اى رسوله، هغه خه خلکو ته ورسوه چې ستا د رب له لوري پر تا نازل شوي دي.

۶- د قرآن د احکامو او تعليماتو پلي کول، د الله تعالى د کتاب په وړاندې د مسلمان په فردی او ټولنیز ژوند کې ترټولو مهم مسؤولیت او مکلفيت د قرآن کريم د اوامر د تطبيق او پلي کولو لپاره مخلصانه هڅه او هاند دي، خکه قرآن کريم د تطبيق او عملی کولو په خاطر نازل شوي دي. الله تعالى فرمایي: «إِنَّا أَنْزَلْنَا إِلَيْكَ الْكِتَابَ بِالْحَقِّ لِتَحْكُمَ بِيْنَ النَّاسِ بِمَا أَرَاكَ اللَّهُ وَلَا تَكُنْ لِلْخَاتِمِينَ خَصِيمًا» [النساء: ۱۰۵] ژیاوه: مور تا (محمد ﷺ) ته قرآن په حقه نازل کړي دي تر خو د الله ﷺ د لارښونو په ریا کې د خلکو ترمنځ پريکړي وکړي او هېڅکله د خاینانو لپاره جګړه کوونکي مه کيره.

الله تعالى دي ټولو مسلمانانو ته د قرآن کريم د سم تلاوت، ژوري پوهې، په احکامو او تعليماتو د عمل کولو او د قرآن تر سیوري لاندې د نیکمرغه ژوند کولو توفيق ورکړي.

### د لوست ګټې او لارښونې

- ۱- قرآن په هر وخت او هر خای کې د ټول بشريت هادي او لارښود دي.
- ۲- قرآن یو نړیوال کتاب دي او د کومو ځانګړو خلکو او یا ځانګړې ډې لپاره نه دي رالیرل شوي.
- ۳- قرآن کريم له تغیر او تبدیل نه محفوظ او مصئون دي او هیڅوک نشي کولی په هغه کې تحریف او بدلون راولي.
- ۴- د قرآن کريم خدمت، د هغه حفظ کول، په هغه پوهیدل، د هغه تبلیغ او تطبيق د ټولو مسلمانانو دنده او رسالت دي.
- ۵- د قرآن کريم د نزول او د نېي کريم ﷺ د بعثت مقصد د کفر له تیارو، شرک، جهل او له اعتقادی او عملی مفاسدو خخه د خلکو را ایستل دي.



- ۱- مقطوعه توری یعنې خه؟ د تفسیر علماء د دي ټورو د معنا په اړه خه نظر لري؟
- ۲- ولې په دغه مبارک ک آيت کې د تیاري لپاره د جمعې صيغه او د رنما لپاره د مفرد صيغه کارول شوي ده؟
- ۳- په دې مبارک ک آيت کې د الله ﷺ له لاري نه مقصد خه شی دي؟
- ۴- د دې مبارک ک آيت کومه برخه د قرآن کريم په نړیوال توب او همیشه والي باندې دلالت کوي؟
- ۵- د دې مبارکو آیتونو لنډ او اجمالي تفسیر بیان کړئ.
- ۶- په دې لوست کې په قرآن سره د قرآن د تفسیر دوو نمونې بیان کړئ.



زده کوونکي دي د قرآن په وراندي د مسلمانانو د مسئولت په هکله یوه مقاله وليکي. بيا دې په ټولګي کې د بنوونکي په مرسته او لارښونه د دي موضوع په اړه خبرې وکړي.

دریم لوست

## د شورا ارزښت

قال الله تعالى: «فَبِمَا رَحْمَةٍ مِّنَ اللَّهِ لِنَتَ لَهُمْ وَلَوْ كُنْتَ فَظًّا غَلِيلَ الْقُلْبِ لَانْفَضُوا مِنْ حَوْلِكَ فَاعْفُ عَنْهُمْ وَاسْتَغْفِرْ لَهُمْ وَشَارِهِمْ فِي الْأَمْرِ إِذَا عَزَّمْتَ فَتَوَكَّلْ عَلَى اللَّهِ إِنَّ اللَّهَ يُحِبُّ الْمُتَوَكِّلِينَ» [آل عمران: ۱۵۹]

د کلمو معنا

{لَنْتَ}: نرم شوي.

{فَظًّا}: بد خويه.

{غَلِيلَ الْقُلْبِ}: د سخت زړه خاوند.

{لَانْفَضُوا}: هرو مرو به خواره شوي وو.

{شَارِهِمْ}: مشوره وکړه له هغوي سره.

{عَزَّمْتَ}: هود (قصد) دي وکړ.

{فَتَوَكَّلْ}: نو توکل وکړه.

{يُحِبُّ}: خوبنوي.

ڇيابه

نو د الله ﷺ د مهربانی له امله نرم شوي ته د هغوي (صحابه وو) لپاره او که واي ته بد خويه سخت زړي، هرو مرو به دوي ستا له شاوخوا نه خپاره شوي وو. نو هغوي ته عفووه وکړه او د هغوي لپاره ببننه وغواړه او په کار کې له هغوي سره مشوره وکړه او کله چې هود وکړ تا، نو توکل وکړه په الله ﷺ بي شکه الله ﷺ خوبنوي توکل کوونکي.

تفسیر

د آيت شرح او خپرنه

پورتنې مبارڪ آيت د (آل عمران) د سورت له آيتونو خخه دي. د (آل عمران) سورت په مدینه منوره کې نازل شوي دي. دغه سورت د نورو مدنې سورتونو په خير د اسلامي

تولنې د چارو د تنظيم لپاره په ډپرو احکامو او تعليماتو مشتمل دي. يو له دغونه احکامو خخه چې په دې سورت کې بیان شوي دي، د (شورا) حکم دي.

دغه مبارک آيت دهغونه آيتونو په لړ کې نازل شوي دي چې د احد په غزوې پوري (چې د هجرت په دريم کال پیننه شوه) تراو لري. په دې آيت کې پیغمبر ﷺ ته خطاب شوي دي؛ خو د اطاعت او پپروي د اصل پر بنسته د پیغمبر ﷺ امت په هغه سره د خطاب وړ ګرځدلې دي او د دې مبارک آيت د احکامو د مقضا په عملی کولو مکلف دي.

د (ب) توری د {فِيمَا} په کلمه کې د سبب د بیان، یعنې د پیغمبر ﷺ د اصحابو او یارانو په وړاندې د هغه د نرمی د سبب د بیان لپاره، چې د الله ﷺ رحمت او مهرباني خخه عبارت دي، راغلې دي.

د [ما] توری دله د الله تعالى د رحمت او مهرباني د تأکید افاده کوي.

غلط د رقت او نرمي ضد دي او د زړه غاظت د سختي او نه متأثره کيدلو په معنۍ دي. د آيت لوړنې برخه یعنې د **﴿فِيمَا رَحْمَةٌ مِّنَ اللَّهِ إِنَّتَ لَهُمْ وَلَوْ كُنْتَ فَظًا غَلِيلًا قُلْبٌ لَّا فَضُطْرًا مِّنْ حَوْلِكَ﴾** جملې د رسول الله ﷺ په یارانو د هغه ﷺ د نرمی سبب د الله تعالى رحمت او مهرباني بیان کړې ده او د سخت خویه او سخت زړي صفتونه یې له هغه خخه نېټي کړي دي.

د (عزم) کلمه د هود او ارادې په معنا ده. الله ﷺ خپل ګران پیغمبر ﷺ ته امر کوي وروسته له دې چې دي له خپلو یارانو سره د یو کار په تر سره کولو کې مشوره وکړه او بیا دې تصمیم ونیو، نو پرته له کوم شک او تردد خخه پر الله ﷺ توکل او اعتماد وکړه او کار دې ترسره کړه.

### د آيت لهلې مفهوم

د آيت لوړنې برخه چې د احد د غزا د آيتونو د سیاق په لړ کې نازل شوي ده په دې کې الله تعالى خپل پیغمبر ﷺ د هغه ﷺ له یارانو سره په نرمی او شفقت کولو ستایلی دي او له هغه نه د ناوړو صفاتو، بدرو خویونو او سخت زړه والي نېټي کوي؛ حکه که چېږي په هغه کې ناوړو صفاتو شتون درلوداۍ، نو دا به له پیغمبر ﷺ نه د خلکو د کرکې او لريوالي لامل شوي وي، له شک پرته دا کار د رسالت د سترې موځې، چې خلکو ته د ربنتيني بلني رسول او په بنې طریقې سره د دغې بلني د قبلولو لپاره د خلکو هڅول دي، مطابقت نه لري.

د آيت په دويمه برخه کې الله تعالى خپل پيغمبر ﷺ ته امر کوي چې د خپلو يارانو له تبروتنو خخه تېر شي. دغه تېروتنې د احد د غزا پر مهال رامنځته شوي چې په پايله کې پي مسلمانان ډير زيات زيانمن شول او ګڼې جګره ېي ظاهرًا له لاسه ورکړ. همدارنګه الله ﷺ خپل پيغمبر ﷺ ته امر کوي د خپلو يارانو تېروتنې او خطاګاني، چې د احد په غزا کې له هغوي نه شوي دي، وښي.

په دي آيت کې پيغمبر ﷺ ته د الله تعالى له لوري دريم امر مشوره کول دي. الله تعالى خپل پيغمبر ﷺ ته امر کوي چې د کارونو په ترسره کولو کې له خپلو اصحابو سره مشوره وکړي او د هغوي نظر واوري. دا حکم یعنې په شورا امر کول د اسلامي تولې، حکومت او چارواکي د نظام بنسته جوړوي.

د آيت په پاي کې الله تعالى خپل پيغمبر ﷺ ته خطاب کوي او داسي فرمائي، وروسته له دي چې د کارونو په ترسره کولو کې دي مشوره وکړه، نو په الله ﷺ توکل او اعتماد وکړه او پرته له تردد خخه کار ترسره کړه، حکمه الله ﷺ هغه کسان خوبنوي چې پر الله تعالى توکل کوي.

### د حکيم او پوه لارښود څینې صفات

په دغه مبارڪ آيت کې د پيغمبر ﷺ اووه صفتونه بیان شوي دي، درې صفتونه پې د وصف او اخبار صبغه لري او خلور نور صفتونه ېي د امر په صيغې راغلي. دغه صفتونه په لاندي ډول دي:

- له نورو سره په شفقت او نرمۍ کړنه او تعامل.
- له خلکو سره له بد خويي او بد چلن خخه خان ساتل.
- له پيغمبر ﷺ نه د سخت زره توب د او صافو نفي کول.
- عفوه او بښنه.
- د عفوې او بښې غښتل.
- په چارو کې مشوره کول.

- د چارو په ترسره کولو کې پر الله تعالى توکل او اعتماد لرل.

د قرآن کريم د پورتني آيت د احکامو پر بنسته مسلمانان د الله تعالى د رسول په پیروی مکلف دي. الله تعالى فرمائي: ﴿يَا أَيُّهَا الَّذِينَ آمَنُوا أَطِيعُوا اللَّهَ وَرَسُولَهُ..﴾ [الأفال: ۲۰].

ژیاوه: ای مؤمنانو، د الله تعالى او د هغه د رسول ﷺ متابعت او فرمانبرداري وکړئ. «لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ لِمَنْ كَانَ يَرْجُو اللَّهَ وَالْيَوْمَ الْآخِرَ وَذَكَرَ اللَّهَ كَثِيرًا» [الأحزاب: ۲۱]. ژیاوه: په یقین سره چې د الله رسول ستاسې د هغو خلکو لپاره بنه او غوره نمونه ده، چې د الله او آخرت د ورځې هيله لري او الله ډېر یادوي.

پېغمبر ﷺ د مسلمانانو لپاره یوه بنه او غوره نمونه ده او هغوي مکلف دي په خپلو اخلاقو، صفاتو او کړنو کې د پېغمبر ﷺ پېروي وکړي. سره د دې چې په آيت کې د ذکر شویو صفاتو خپلول پرهر مسلمان لازم دي، خو پر دغوا صفاتو باندې د هغو کسانو سمباليدل ډير مهم او اړین دي چې د قيادت او لارښونې په مناصبو کې څای لري.

د آيت له الفاظو نه خرګنديري، که چېږي قائد او لارښود، نرم خويه او مهربانه وي او له بدво او ناوiro او اخلاقو خخه، چې د خلکو دکرکې لامل ګرځي، خان وژغوري، نو یقيناً د خلکو زړونه خپلوي، رعيت یې د اوامرو اطاعت کوي او چاري یې په سمه توګه پرمخته ټه. همدارنګه د ملګرو، دوستانو او د ولس له تېروتنو خخه تیريدل، هغوي ته عفووه کول، هغوي ته د برکت، بښې او مغفرت دعا کول او د چارو په ترسره کولو کې د هغوي د نظریاتو او مشورو اخیستل د چارو په سمون کې ډيره زیاته اغیزه لري.

څلورم لوست  
د تېر لوست پاتې برخه

## د شورا اړزښت

شورا یو قرآنی بنسټ (اصل) دی

شورا د اسلام په دین کې یو ثابت اصل دی. مسلمانان مکلف دي د الله تعالى د امر د تعامل او له پیغمبر ﷺ خخه د پیروی په خاطر دغه مهم اصل په خپل فردی او ټولنیز ژوند کې مراعات او پلی کړي.

د چارو په ترسره کولو کې مشوره کول، رایه ورکول او د نورو نظریاتو ته غوره نیول او د هغو شریکولو ته شورا ویل کېږي. د شورا د اهمیت په هکله دا بسنہ کوي چې په قرآن عظیم الشان کې یو خانګړی سورت د (الشوری) په نامه نومول شوی دی. په پورتنی مبارک آیت کې الله تعالى خپل محبوب پیغمبر ﷺ ته، سره له دی چې وحی هم پرې نازلېدله په شورا امر کړي دی، ترڅو د چارو په ترسره کولو کې له خپلو اصحابو سره مشوره وکړي.

ستر تابعی امام حسن بصری د دې آیت په تفسیر کې داسې وايي: "د الله تعالى امر خپل پیغمبر ﷺ ته په مشوره کولو د دې لپاره نه دی چې ګواکې د یارانو نظر ته ېې اړتیا لیدل کیده، بلکې دا امر د دې لپاره دی ترڅو مسلمانان د شوری په فضیلت او ارزښت پوه شي، د رسول عليه السلام پسې اقتدا وکړي او د چارو په ترسره کولو کې د هغه پیروی وکړي".

امام قرطبي د پورتنی آیت په تفسیر کې داسې وايي: "شورا د شریعت له قواعدو او ثابتو او ارزښتناکو احکامو خخه ده. که چیرې مسؤولین او د حکومت چارواکې له دینې علماء او تجربه لرونکو کسانو سره مشوره ونه کړي، نو له دندې خخه ګونبه کول ېې واجب دی".

شورا د اسلامي ټولنې یوه خانګړتیا ده  
په چارو کې مشوره کول نه یوازې د اسلام یو شرعی حکم دی بلکې د مسلمانانو او اسلامي ټولنې له صفاتو او خانګړ تیاوو خخه بلل کېږي.

الله تعالى د مسلمانانو د اساسی او صافو په اړه داسې فرمایي: ﴿وَالَّذِينَ اسْتَجَابُوا لِرَبِّهِمْ وَأَقَامُوا الصَّلَاةَ وَأَمْرُهُمْ شُورَى بَيْنَهُمْ وَمِمَّا رَزَقْنَاهُمْ يُنْفِقُونَ﴾ [الشورى: ٣٨]. ژیاره: او مؤمنان هغه کسان دي چې د خپل رب بلنه یې منلي ده او لمونځ یې اداء کړي (قایم کړي) دی او خپل منځي کارونه یې په مشورې سره دي او له هغه خه نه چې مورد دوى ته ور روزي کړي د الله په لار کې یې مصرفوی.

له دې مبارک آيت نه دا خرګندیري چې شورا نه یوازې د اسلام د سیاسي نظام یو اصل دی، بلکې د هغې ریښې د مسلمانانو په ژوندانه کې ډیری زیاتې ژوري دي. د قرآن کريم له نظره شورا د اسلامي ټولنې له ارزښتاکو مشخصاتو خخه ګډن کېږي چې په پراخه توګه په مختلفو برخو کې د هغې پلي کول د اسلامي امت فردی او ټولنیز ژوند جوړوي.

رسول الله ﷺ به د چارو په ترسره کولو کې د تجربې او راپې له خاوندانو سره مشوره کوله او شورا ته په چير لوی ارزښت قایل وو. د شورا د فضیلت او ارزښت په هکله له رسول الله ﷺ نه ډير زیات احادیث روایت شوي دي. د مثال په ډول په یو حدیث کې له رسول الله ﷺ نه روایت شوي دي، چې فرمایي: «ما خاب من استخار ولاندم من استشارة»<sup>(۱)</sup> ژیاره: خوک چې د کارونو په ترسره کولو کې مشوره وکړي هغه به هیڅکله پښيمانه نشي او خوک چې استخاره وکړي هغه به هیڅکله زیانمن او نا اميده نشي. په بل حدیث کې رسول الله فرمایلی دي: «ما شقى قط عبد بشورة وما سعد باستغناء برأي»<sup>(۲)</sup> ژیاره: چا چې په کارونو کې مشوره وکړه هغه به هیڅکله بدمرغه نشي او چا چې د نظر او راپې له اخیستلو نه استغنا وکړه هغه به هیڅکله هم نیکمرغه نشي.

امام بخاري رحمه الله په دې هکله، چې شورا په اسلامي ټولنه کې یو رايچ او دوديز عمل دي، داسې فرمایي: "د پیغمبر ﷺ له مړینې وروسته به اسلامي امت په ټولو مباھو او مشروعو امورو کې د امينو عالمانو او پوهانو سره مشوره کوله ترڅو له ټولو نه په آسان شي عمل وشي".

<sup>۱</sup> - الطبراني في المعجم الصغير والأوسط.

<sup>۲</sup> - مسنده شهاب بباب ماشقى عبد قط بمشروة

## فعالیت

زده کوونکي دې د مضمون د بیوونکي په مرسته د ټولگي او بیوونځي د ځینو مسائلو په اړه مشوره وکړي.

### شورا د اسلامي نظام یو ارزښتناک اصل دی

پرته له شکه شورا په اسلام کې د حکومتي نظام یو ارزښتناک اصل او پیاوړی ستن (رکن) بلل کیري. پېغمبر ﷺ د اسلامي نظام او دولت د لوړهني رئیس په توګه په مختلفو حالاتو لکه د بدر، احد، احزاب، حدیبی او نورو غزواتو کې له خپلو اصحابو، یارانو او پاکو بییانو یعنې امهات المؤمنین سره د هغو چارو په هکله، چې په هغو کې د مسلمانانو بنېګنې نغښې وي، مشوره کړي ده.

د دې امت سلف صالح یعنې د امت مخکیني مشران لکه خلفای راشدين، صحابه او تابعینو د رسول الله ﷺ په طریقو عمل کړي او د مسلمانانو ارزښتناک او مهم کارونه بې په مشوره ترسره کړي دي.

پرته له شکه د شورا د کمزوری او نشتوالي په صورت کې پر ټولنې، حکومتي نظام او د خلکو پر برخليک ظلم او استبداد برلاسی کیري چې په دې سره د چارواکو لپاره د طغیان او زورواکی زمینه برابری او ټولنه د بد مرغی، تېري او بې عدالتی کندې ته پریوزي.

د یومفسر په وینا " په کومه ټولنه کې چې د شورا دروازه وترلې شي په هغې کې د ظلم او تېري دروازه پرانسل کیري".

يو بل مفسر د دې آيت په تفسیر کې داسې وايې: " د شورى له اصل سره دوه چوله چارواکي مخالفت کوي: يو هغه چارواکي چې متکبر او مغورو وي، خان پر نورو لور ګنۍ او ګومان کوي چې د هیچا مشوري ته اړتیا نه لري، د ده هرنظر او خبره سمه ده او د نورو نظر ناسم دی. بل هغه چارواکي چې ظالم، مستبد او د حق مخالفت کوي او خه بې چې زده وغواړي هغه تر سره کوي، حکم هغه پوهيري که چيرې له چا سره مشوره وکړي نو خلک به د ده په ظلم، تېري او ناوړو چارو خبر شي."

سوکاله او نیکمرغه ژوند ته د رسیدلو لپاره که هغه د کورنۍ، ټولنې او یا حکومت په کچه وي د شورا د مهم او حیاتي اصل پلي کول او پر هغې پابندی کول ډير اړین بلل

کيوري. د عدالت پلي کېدل، د خلکو د برخليک په مسائلو کې د هغوي مشارکت او ونډه اخيستل، په کورني او تولنه کې د مرستې او ورورگلوي د فضا رامنځته کېدل او د ظلم، تيري او اختناق له منګولو نه خلاصيدل او داسي نوري ستونزې پرته له شورا خخه نشي هواريديلى.

### د لوست ګټي او لارښونې

- ❖ د پېغمبر ﷺ اخلاقی کمال.
- ❖ د صحابه وو رضى الله تعالى عنهم فضيلت.
- ❖ د مسلمانانو په فردې، ټولنيز او سياسي ژوند کې د یومهم اصل په توګه د شورا تثبت.
- ❖ وروسته له مشورې او تصميم خخه له تردد نه ځان ساقل.
- ❖ په ټولو چارو کې پر الله تعالى توکل او اعتماد لرل.



- ۱- ولې د قرآن کريم په مدنۍ سورتونو کې شرعی احکام زيات دي؟
- ۲- که چيرې د شورا اصل په تولنه کې شتون ونه لري، د ټولنې خلک به په کوم ډول ستونزو اخته شي؟
- ۳- آياد شورا اصل يوازي په سياسي نظام پوري تړاو لري او که د ژوندانه په نورو برخو کې هم پلې کیداي شي؟
- ۴- کوم ډول چارواکي د شورا له اصل سره مخالفت کوي او ولې؟
- ۵- د نيك او صالح لارښود او چارواکي لپاره د ځينو اړينو صفاتو نومونه واخليء.



زده کوونکي دي له آيت او حدیث نه په استفادې سره د شورا د ارزښت او په تولنه کې د هنې د تطبق کيدو په هکله یوه مقاله ولیکي چې له دوو مخونو خخه کمه نه وي.

## پنځم لوست

### د انبیاوو مقام

قال الله تعالى: «لَقَدْ أَرْسَلْنَا رُسُلًا بِالْبَيِّنَاتِ وَأَنْزَلْنَا مَعَهُمُ الْكِتَابَ وَالْمِيزَانَ لِيَقُومَ النَّاسُ بِالْقِسْطِ وَأَنْزَلْنَا الْحَدِيدَ فِيهِ بَأْسٌ شَدِيدٌ وَمَنَافِعٌ لِلنَّاسِ وَلِيَعْلَمَ اللَّهُ مَنْ يَنْصُرُهُ وَرَسُولُهُ بِالْغَيْبِ إِنَّ اللَّهَ قَوِيٌّ عَزِيزٌ» [الحديد: ٢٥]

#### د کلماتو معنا

{رُسُلَنَا}: ذموري رسولان.

{بِالْبَيِّنَاتِ}: په بنکاره او خرگندو نبیانو (دلایلو او معجزاتو).

{الْمِيزَانَ}: تله.

{بِالْقِسْطِ}: په انصاف او عدل.

{الْحَدِيدَ}: او سپنه.

{بَأْسٌ}: جنگ، ډېر زور او طاقت.

{عَزِيزٌ}: برلاسی، غال.

#### زیاره

مور په ربنتیا خپل رسولان له روښانه او خرگندو نبیو (دلایلو) سره ولیرل، له هغو سره مو کتاب او تله نازل کړل، ترڅو خلک په انصاف ولاړ وي، او رابنکته کړي (پیدا کړي) ده مور او سپنه چې په هغې کې ډېر زور دی او جنگ پرې کډای شي او خلکو ته پکې ډېرې ګټې پرتې دی، ترڅو معلومه کړي، الله، چې خوک د هغه له لیدلو پرته د هغه او د هغه د رسولانو مرسته او ملاتېر کوي. ې شکه الله ډېر خواکمن او برلاسی دی.

#### تفسیر

#### د آیت شرح او خپنه

پورتنی مبارک آیت د سوره (الحدید) له مبارکو آیتونو خخه دی چې په مدینه منوره کې نازل شوي دي. د (بینات) کلمه د (بینة) جمع ده. دلته د هغو دلایلو او نبیانو په معنا ده چې د پېغمبرانو (کوم چې د الله تعالی له خوا مور ته رالیرل شوي) په ربنتینولی دلالت کوي، چې د هغو له جملې خخه د پېغمبرانو حسې معجزې هم دي.

په مبارک آیت کې له کتاب خخه موخه ټول اسماني کتابونه دي چې پر پېغمبرانو عليهم السلام باندې نازل شوي لکه تورات، انجیل، زبور او قرآن.

(میزان) عبارت له تلې خخه دی چې د یو شي د تللو لپاره کارول کیوري، دلته ترې موخه د خلکو ترمنځ په احکامو او معاملاتو کې عدالت کول دي. تله له عدل او انصاف خخه استعاره ده چې د معقول تشبیه په محسوس سره شوې ده یعنې د عدل او انصاف تعییر په تلې شوی دي. د تلې رالیول د خلکو په منځ کې د عدالت او انصاف د تبیغ او خپرولو په معنا دي.

د {قسط} لفظ د عدل معنا ورکوي او ټولو چارو ته شامليري. د اوسيپني له رالپرلو خخه مراد د هغې پيدا کول او د خلکو د گټې لپاره د هغې چمتو کول دي.

له «**بَأْسٌ شَدِيدٌ**» خخه د اوسيپني قوت او ځواک مراد دی چې گټه او تاوان دواړه په هغې کې نغښتي دي. د اوسيپني له منفعت خخه مراد له هغې نه د ژوند په مختلفو اړخونو لکه د سامان آلاتو د جوړولو او داسې نورو برخو کې ګټه اخیستل دي.

له «**وَلَيَعْلَمَ اللَّهُ**» خخه مطلب د اثارو د خرگندیدلو له لاري د الله تعالى د علم ظاهرېدل دي چې د پېغمبرانو او اسماني کتابونو د رالپرلو او په خلکو کې د عدالت د حاکمولو او له اوسيپني نه د گټې په اخیستلو سره تحقق مومي.

دغه مبارڪ آيت د الله تعالى د دوو صفتونو "قوى" او "عزيز" په یادولو سره پای ته رسپري، یعنې الله تعالى هغه قوي او غالب ذات دی چې هېڅکله هم ماتې نه خوري او نه هم مغلوبېږي.

## د آيت لنه مفهوم

په دی مبارڪ آيت کې الله تعالى د دې لارښونه کوي، مور رسولان د خرگندو او روښانو دلايلو، معجزاتو سره وليرل او پر هفوی مو هغه کتابونه نازل کړل چې د شريعت پر احکامو مشتمل دي او تله مو د عدالت لپاره نښه و ګرڅوله، تر خو خلک په خپلو چارو او معاملاتو کې د انصاف خیال وساتي.

همداراز د دی یادونه کوي مور اوسيپنه پيدا کړې ده چې په هغې کې ډېر زور او طاقت دی او د خلکو لپاره په هغې کې ډېرې گټې دي، تر خو الله تعالى خپل علم هغولخلکو ته ظاهر کړي چې په غې سره د الله او د هغه د رسول مرسته او ملا تړ کوي. پرته له شکه الله تعالى هغه قوي او غالب ذات دی چې هېڅکله هم نه مغلوبېږي.

## د پېغمېرانو رالېرلۇ تە د بىش اړتیا

د دې لوست مبارک آيت د قرآن عظيم الشان د هنۇ آيتونو له جملې خخه دى چې د انبیاواو علېهم السلام د بعثت او د بعثت د ځینو مونخو په اړوند راغلي دي. بند گانو تە د پېغمېرانو رالېرل پر هغوي باندي د الله تعالى ستر نعمت دی ځکه چې پېغمېرانو علېهم الصلاة السلام د هدایت د بلو ډیو په خېر د تاریخ په مختلفو پړاوونو کې خلکو تە د کفر او جهل له تیارو خخه د علم او ایمان د رنما په لور د وتلو لارښوونه کېرى ده.

لکه خرنګه چې انسان د خپل پایبنت او روغتیا لپاره هوا او خوړو تە اړتیا لري همدارنګه د الله تعالى هدایت، چې د پېغمېرانو له لارې انسانانو تە رسیري، په دنيا کې د هغوي د نېکمرغنى اساس او په آخرت کې له اور نه د خلاصون لپاره اړين بلل کېري. ځکه د سمې او نا سمې لارې توپيرکول، حق له باطل نه بېلول، د ایمان او الحاد ترمنځ توپيرکول او اسلام له کفر نه جلاکول یوازې او یوازې د الهي وحی د لارښوونو له لارې چې د پېغمېرانو په واسطه انسانانو تە وړاندې کېري، ممکن دی.

الله تعالى د پېغمېرانو د رالېرلۇ سبب داسې بيان کېرى دی: «**كَانَ النَّاسُ أُمَّةً وَاحِدَةً فَبَعَثَ اللَّهُ النَّبِيِّنَ مُبَشِّرِينَ وَمُنذِرِينَ وَأَنْزَلَ مَعَهُمُ الْكِتَابَ بِالْحَقِّ لِيَحُكِّمَ بَيْنَ النَّاسِ فِيمَا اخْتَلَفُوا فِيهِ..**» [القرۃ: ۲۱۳]. ژیاره: تېول خلک يو امت و، نو پاک الله زیري ورکوونکي او ډاروونکي پېغمېران واستول او نازل ېې کې له هغوي سره کتاب په حقه ترڅو پېړکړه وکړي د خلکو په مینځ کې په هغه خه کې چې اختلاف ېې پکې کېرى و.

د دې مبارک آيت پر اساس د ځمکې لومړنې کسان د حق او ربنتیني دين پېروان وو، خود وخت په تیریدلۇ سره د دوى ترمنځ شخړې او خپلمنځي اختلافات زيات شول او د سمې لارې په پېښودلۇ ېې په ځمکه کې د تېري او فساد لاره اختياره کړه. الله تعالى د دوى د اصلاح او هدایت لپاره پېغمېران راولېرل چې په دې سره د پېغمېرى لپرې پېل شوه. له عبد الله بن عباس رضي الله عنهمما خخه روایت دی چې فرمایي: «**كَانَ بَيْنَ آدَمَ وَنُوحَ عَشْرَةِ قَرْوَنَ، كَانُوا عَلَى الْحَقِّ حَتَّى اخْتَلَفُوا فَبَعَثَ اللَّهُ إِلَيْهِمْ نُوحًا وَالنَّبِيِّنَ مِنْ بَعْدِهِ**<sup>(۱)</sup>

ژیاره: د آدم او نوح عليهما السلام ترمنځ د زمانې واتېن (فاصله) لس پېږي وه. د دې موډې په لړ کې خلکو په سمې او ربنتینې لارې ژوند تیراوه. وروسته د خلکو تر منځ اختلافات او شخړې پيدا شوې، نو له دې امله الله ﷺ نوح او نور پېغمېران علېهم الصلاة و السلام د دوى د هدایت او لارښوونې لپاره راولېرل.

<sup>۱</sup> - المستدرک على الصحيحين تفسير سورة حم عشق

شپروم لوست  
د تېر لوست پاتې بىرخە

## د انبیا وو مقام

نبوت الھي ورکړه ده

د قرآن کريم د آيتونو او مبارکو احاديثو له نصوصو نه دا خرگندېري چې نبوت د الله تعالى ورکړه ده او د هيچا په هڅه او هاند سره دا مقام چاته نه حاصليري. دې ستر مقام ته د رسيدلو لپاره دنيوي اسباب او عوامل لکه د انسان غوبښنه، وراشت، خانګړې هڅه او هاند، بشري ذکاوت او نبوغ، مال او عزت، کورنۍ مقام، ټولنیز مقام او داسې نور لاملونه کوم تاثير نه لري. الله تعالى په دې اړه فرمایي: **«الله يَصْطَفِي مِنَ الْمَلَائِكَةِ رُسُلًا وَمِنَ النَّاسِ إِنَّ اللَّهَ سَمِيعٌ بَصِيرٌ»** [الحج: ۷۵]. ژیاره: الله له ملايكو او انسانانو نه استازې غوره کوي، بې شکه الله بنه اورېدونکي او د هر خه لیدونکي دي.

همدارنګه الله تعالى په بل آيت کې د خینو پېغمبرانو عليهم الصلاة و السلام ستاینه کوي او داسې فرمایي: **«وَإِنَّهُمْ عِنْدَنَا لَمِنَ الْمُصْطَفَيْنَ الْأَخْيَارِ»** [ص: ۴۷] ژیاره: او بې شکه هغوي زمور په وړاندې له غوره کړو شوو بنو خلکو خخه وو.

### پېغمبران د الله تعالى غوره بنده گان دي

انبیاء علیهم السلام د خمکې پر سر د الله تعالى غوره بنده گان دي. د پېغمبرانو علیهم السلام ژوند د انساني ژوندانه په ټولو اړخونو کې د لوړو پوريو د کمال يو خرگند عيني مثل دي. د دغو کمالاتو موجوديت د انبیا وو علیهم السلام د رسالت له درندې او ارزښتاکې دندې سره مطا بقت لري، ځکه چې پېغمبران علیهم السلام د خلکو او ټولنې د لارښونې دندې پر غاړه لري او د بشري ټولنې د غوره کسانو په توګه باید دوى د هغو بشپړو صفاتو خاوندان وي چې هغه په نورو انسانانو کې موندل کیداي نشي.

الله تعالى د خینو پېغمبرانو په ستاینې او وصف کې داسې فرمایي:  
**«وَجَعَلْنَاهُمْ أَئِمَّةً يَهْدُونَ بِأَمْرِنَا وَأَوْحَيْنَا إِلَيْهِمْ فِعْلَ الْحَيْرَاتِ وَإِقَامَ الصَّلَاةِ وَإِيَّاتَ الزَّكَوةِ وَكَانُوا لَنَا عَابِدِينَ»** [الأنبياء: ۷۳]. ژیاره: او ګرځولي وو مور هغوي (په مخکنې آيت کې ياد شوي پېغمبران) امامان چې زمور په امر به یې (خلکو ته) لارښونه کوله او وჰې کړې وه مور

په لور د هغوي د نيكو کارونو ترسره کول او اداء کول د لمانه او ورکره د زکات او هغوي زمود عبادت کونکي وو.

- د پېغمبرانو علیهم السلام مهم صفات، چې په خرگند ډول په قرآن کريم کې راغلي دي،
- په لاندي ډول دي:
  - صدق او ربنتينولي.
  - تبليغ او بلنه.
  - امانت.
  - ذکاوت.
  - له هغونيمگړتیاوو نه لرل چې د خلکو د کرکې لامل ګرځي.
  - د پېغمبرانو علیهم السلام پاکې او عصمت له ګناه نه او د وحې په رسولو کې له تبروتنې خخه.

### فعالت

زده کونکي دې د بنوونکي په مرسته، پېغمبرانو ته د بشر اړتیا او د پېغمبرانو د اوصافو په اړه علمي خبرې اترې وکړي.

### د پېغمبرانو دندې

د قرآن عظيم الشان د نصوصو په رنګي د انبیاوو علیهم السلام سترې او مهمې دندې په لاندي ډول دي:

۱. د الله تعالى د پېژندني، توحيد او عبادت په لور د خلکو دعوت، الله تعالى په قرآن عظيم الشان کې په دې اړه داسې فرمایي: **«وَمَا أَرْسَلْنَا مِنْ قَبْلِكَ مِنْ رَسُولٍ إِلَّا نُوحِي إِلَيْهِ أَنَّهُ لَأَنَّهُ إِلَّا أَنَا فَاعْبُدُونَ»** [الأنبياء: ۲۵]. ژیاره: اونه دی لېرلی مور (ای پېغمبره) له تا نه وړاندې هېڅ استازۍ مګر وحې کړي مور د هغه په لور چې پرته له ما نه بل معبد نشته نو یوازې زما عبادت وکړئ.

۲. خلکو ته د الله تعالى د اوامر او نواهيو رسول او تبليغ کول، الله تعالى فرمایي: **«إِنَّمَا أَنْهَاكُمْ عَنِ الْحَقِيقَةِ مَا يُرَيُّوكُمْ»** [المائدہ: ۶۷]. ژیاره: اى رسوله، هغه خه خلکو ته ورسوه چې ستا درب له لوري پر تا نازل شوي دي.

۳. د سمې او نېغې لارې په لور خلکو ته لارښوونه کول، الله تعالى په دي اړه داسې فرمایي: «يَا أَيُّهَا النَّبِيُّ إِنَّا أَرْسَلْنَاكَ شَاهِدًا وَمُبَشِّرًا وَنَذِيرًا。 وَدَاعِيًّا إِلَى اللَّهِ يَارِدِنَهُ وَسَرَاجًا مُنِيرًا» [الأحزاب: ۶۴]. ژیاره: اى پېغمبره، مورد ته شاهد، زیری ورکونکي، ډارونکي او د الله په حکم د هغه لوري ته بلونکي ليرلې بې او روښانه خراغ مو ګرځولي بې.
۴. د بشر لپاره غوره نمونه: الله تعالى فرمایي: «لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ..» [الأحزاب: ۲۱]. ژیاره: په یقين سره ده ستاسي لپاره په (کړنو) د رسول الله کې به او غوره نمونه (اقتما) ده.

۵. خلکو ته د هغوي د خلقت او پیداينېت او وروستني برخليک يادونه او دا چې وروسته له مرګ نه انسان ته خه پېښيري، الله تعالى فرمایي: «يَا مَعْشَرَ الْجِنِّ وَالْإِنْسِ أَلَمْ يَأْتِكُمْ رُسُلٌ مِّنْكُمْ يَقُصُّونَ عَلَيْكُمْ آيَاتِي وَيُنذِرُونَكُمْ لِقَاءَ يَوْمِكُمْ هَذَا...» [الأنعام: ۱۳۰]. ژیاره: اى ډلي د پيريانو او انسانانو، ايا نه وو راغلي تاسي ته رسولان له تاسي نه چې بيانول به بې پر تاسي آيتونه زما او تاسي بې ډارولي دې ورڅې له ملاقات خخه.

۶. د آخرت د ژوندانه په لور د بشر پام اړول او د فاني دنيا د ژوندانه په خوندونو کې له ډوېيدو نه د هغوي ژغورل، چې د سترګو په رب سره تيريري او له منځه خې. الله تعالى د دنيا يې ژوند او د هغه د زوال په هکله داسې فرمایي: «وَمَا الْحَيَاةُ الدُّنْيَا إِلَّا لَعْبٌ وَلَهُوَ وَلَلَّهُ أَكْبَرُ الْأُخْرَةُ خَيْرٌ لِلَّذِينَ يَتَّقَوْنَ أَفَلَا تَعْقِلُونَ» [الأنعام: ۳۲]. ژیاره: او نه دی ژوند د دنيا، مګر لوبه او عېت او بې شکه. د آخرت کور غوره دی لپاره د هغو کسانو چې پرهېزگاري کوي، ايا تاسي عقل په کار نه اچوئ؟

۷. په خلکو د اتمام حجت او دليل قائمولو لپاره، الله تعالى فرمایي: «رُسُلًا مُّبَشِّرِينَ وَمُنذِرِينَ لَشَّالَ يَكُونُ لِلنَّاسِ عَلَى اللَّهِ حُجَّةٌ بَعْدَ الرُّسُلِ وَكَانَ اللَّهُ عَزِيزًا حَكِيمًا» [النساء: ۱۶۵]. ژیاره: رسولان زيري ورکونکي او ډارونکي (لېل شوي) دی ترڅو د هغو له ليرلو وروسته د خلکو سره د الله په مقابل کې کوم حجت او دليل پاتې نشي او الله په هر حال غالب او حکيم دي.

## د پېغمېرانو علېهم السلام شمیر او د ځینو نومونه

د یو حدیث پر اساس د پېغمېرانو علېهم الصلاة و السلام شمیر زیات او کم یو لک او خلرویشت زرو ته رسییري. د الله تعالی دغه غوره بنده گان په مختلفو زمانو کې د خلکو د هدایت او لارښونې لپاره رالېرل شوي وو.

د قرآن عظیم الشان د نصوصو له معنۍ هېڅ داسې امت او چله نشته چې هفوی ته پېغمېبر نه وي لېرل شوي. الله تعالی په قرآن عظیم الشان کې په دې اړه داسې فرمایي: «وَإِنْ مِنْ أُمَّةٍ إِلَّا خَلَا فِيهَا نَذِيرٌ» [فاطر: ۲۴]. ژیاره: او هېڅ داسې کوم امت نه شته چې په هفوی کې دارونکې(پېغمېبر) نه وي راغلی. په قرآن عظیم الشان کې د (۲۵) پېغمېرانو نومونه ياد شوي چې عبارت، دی له: آدم، نوح، ابراهیم، اسماعیل، اسحاق، یعقوب، داود، سلیمان، ایوب، یوسف، موسی، هارون، زکریا، یحیی، ادریس، یونس، هود، شعیب، صالح، لوط، الیاس، الیسع، ذوالکفل، عیسی او محمد صلوات الله علیهم اجمعین.

په قرآن عظیم الشان کې الله تعالی مسلمانانو ته امر کوي چې پر ټولو پېغمېرانو علېهم السلام باندې ايمان راوړي چې نومونه پې په قرآن کريم کې ذکر شوي او که نه. پېغمېرانو علېهم السلام باندې ايمان راوړل د عقیدې او ايمان له ارکانو خخه یو رکن دی او هیڅوک هم پر ټولو انبیاوو علېهم السلام باندې له ايمان راوړل پرته مسلمان بلل کېدای نشي. الله تعالی فرمایي: «آمَنَ الرَّسُولُ بِمَا أُنْزِلَ إِلَيْهِ مِنْ رَبِّهِ وَالْمُؤْمِنُونَ كُلُّ آمَنَ بِاللَّهِ وَمَلَائِكَتِهِ وَكَبِيْرَهِ وَرَسُولِهِ لَا تُفَرِّقُ بَيْنَ أَحَدٍ مِنْ رُسُلِهِ...» [البقره: ۲۸۵]. رسول او مؤمنانو پر هغه خه ايمان راوړي دی چې رسول ته د هغه د رب له لوري رالېرل شوي دي. دوی ټولو په الله او د هغه په ملايکو، كتابونو او رسولانو ايمان راوړي دي.(او وايي) موږ د الله په پېغمېرانو کې یو تر بله هېڅ توپیر نه کوو. یعنې داسې نه کوو چې پرڅینو پېغمېرانو ايمان راوړو او د ځینو نورو له نبوت نه منکرشو.

## محمد ﷺ خاتم النبیین

محمد بن عبدالله ﷺ خاتم النبیین دی او د ده ﷺ په بعثت سره د نبوت لپی ختمه او بشپړه شوه او وروسته له هغه خخه د الله تعالی له لوري نه کوم پېغمېبر او نه کوم کتاب رالېرل

کيوري. د پېغمېر له رحلت وروسته د وحې نازلېدل هم بند شو. که چېري خوک د نبوت دعوه وکړي نو هغه کس دروغجن دي.

قرآن عظيم الشان د ختم نبوت په اړه او دا چې حضرت محمد خاتم النبیین دی داسې فرمایلي دي: «مَا كَانَ مُحَمَّدًا أَبَا أَحَدٍ مِّنْ رِجَالِكُمْ وَلَكِنْ رَسُولَ اللَّهِ وَخَاتَمُ النَّبِيِّينَ وَكَانَ اللَّهُ بِكُلِّ شَيْءٍ عَلِيهِمَا» [الأحزاب: ٤٠]. ژياړه: محمد ستاسي د سپړيو د هېڅ يوه پلار نه دي، بلکې د الله رسول او اخونۍ پېغمېر دی او الله پر هر خه بنه پوه او عالم دي.

د قرآن کريم د آيتونو او نبوی احاديثو پر اساس ټول انسانان د الله تعالى له لوري مکلف دي چې پر حضرت محمد صلی الله علیه وسلم باندي د وروستي پېغمېر په حيث ايمان راوري او د هغه فرمانبرداري وکړي. خوک چې د محمد په نبوت او رسالت ايمان نه را وړي هغه کس کافر دی او په آخرت کې به د دوزخ په اور کې سوځي.

### د لوست ګټې او لارښوونې

❖ الله جل جلاله د زمانې په هر پړاو کې د بندگانو د هدایت او لارښوونې لپاره انياء عليهم السلام را لپرلې دي.

❖ د انياواو عليهم السلام بعثت د الله تعالى له لوري پر انسانانو د هغه د رحمت او مهرباني بنې ده.

❖ لکه خرنګه چې انسان د خپل پایښت او روغتیا لپاره هوا او خوبو ته اړتیا لري په همدي توګه د پېغمېرانو وجود هم د بشر د لارښوونې لپاره اړین بلل کيوري.

❖ انياء عليهم السلام ټول د بشر له جنس خخه وو. دوى ټول نیک او غوره انسانان وو. نور انسانان که هر خومره غوره او نیک اعمال ترسره کړي بیا هم د انياواو مرتبې او مقام ته نشي رسپدای.

❖ پېغمېران عليهم السلام له ګناه نه معصوم او پاک دي او د دین او رسالت په تبلیغ کې هيڅکله نه سهوه کيوري او نه هم تپروڅي.

❖ پر پېغمېرانو عليهم السلام باندي ايمان راويل د عقیدې او ايمان له ارکانو خخه يو رکن دي. که خوک د یو پېغمېر له نبوت نه منکر شي. هغه کافر دي.

❖ حضرت محمد ﷺ آخرې پېغمبر دی. وروسته له هغه خخه بل کوم پېغمبر نه راخي. قول انسانان د الله تعالى له لوري مکلف دي چې پرحضرت محمد ﷺ باندي د وروستني پېغمبر په حیث ايمان راوري او د هغه ﷺ فرمانبرداري وکړي.

❖ له پېغمبر ﷺ سره مینه اومحبت لرل، د هغه اطاعت کول، د هغه عزت او درناوی، د هغه ﷺ په سيرت او سنتو پوهبدل، د هغه ﷺ له عظيم الشأن لوړ مقام، مرتبې او شخصيت نه دفاع کول او تولو نړيوالو ته د اسلام د سپېڅلې دين تبلیغ د هر مسلمان سړي او مسلماني پېښې اسلامي او شرعی وجیهه ده.

❖ د مسلمانانو مکلفيت د پېغمبر ﷺ په وړاندې چې له هغه سره د مینې او دوستي د اظهار علامت دی او د مسلمانانو لپاره د اجر او ثواب حاصلولو لامل ګرئي. هغه پر پېغمبر ﷺ باندې د زيات درود ویل دی. کله چې د پېغمبر ﷺ مبارڪ نوم ياد شي مستحب دی چې پر هغه ﷺ باندې درود وویل شي.



۱. اوې د پېغمبرانو علېهم السلام راپیول د بشريت لپاره اړین بلل کېږي؟ خرګند ېې کړئ.
۲. د پېغمبرانو علېهم السلام مهمې دندې کومې دی؟ ځینې ېې بیان کړئ.
۳. دا خه حکمت دی چې پېغمبرانو علېهم السلام دبشر له جنس خخه دی؟
۴. که خوک بر ځینو پېغمبرانو علېهم السلام ايمان راوري او د ځینو نورو له نبوت نه منکر شي، د هغه حکم خه شي دی؟
۵. د پېغمبر ﷺ په وړاندې د مسلمان دنده او مسئولیت خه شي دی؟ خرګند ېې کړئ.



زده کوونکي دې د آیتونو او حاديثو په رڼا کې د پېغمبرانو د او صافو او دندو په اړه یوه مقاله ولیکي چې له (۲۰) کربنو خخه کمه نه وي.

اووم لوست

## اسلام غوره دين دي

قال الله تعالى: «إِنَّ الدِّينَ عِنْدَ اللَّهِ الْإِسْلَامُ وَمَا اخْتَلَفَ الَّذِينَ أُوتُوا الْكِتَابَ إِلَّا مِنْ بَعْدِ مَا جَاءَهُمُ الْعِلْمُ بَغْيًا يَبْيَهُمْ وَمَنْ يَكْفُرُ بِآيَاتِ اللَّهِ فَإِنَّ اللَّهَ سَرِيعُ الْحِسَابِ فَإِنْ حَاجُوكَ فَقُلْ أَسْلَمْتُ وَجْهِي لِلَّهِ وَمَنِ اتَّبَعَنِ وَقُلْ لِلَّذِينَ أُوتُوا الْكِتَابَ وَالْأُمَّيْنَ أَسْلَمْتُمْ فَإِنْ أَسْلَمُوا فَقَدِ اهْتَدُوا وَإِنْ تَوَلُّوْ فَإِنَّمَا عَلَيْكَ الْبَلَاغُ وَاللَّهُ بَصِيرٌ بِالْعِبَادِ» [آل عمران: ۱۹-۲۰].

د کلمو معنا

{الدِّين}: شريعت او ملت.

{الْإِسْلَام}: د اسلام دين.

{بَغْيًا}: د کينې او رخچى له مخچى.

{الْحِسَاب}: شخچە كوي له تا سره، دلایل و پاراندى كوي.

{أَسْلَمْتُ}: ما سپارلى دى، تسلیم او منقاد يم.

{أَهْتَدَوْ}: ليار يې و موندلە، هدايت يې و موند.

{تَوَلُّ}: و گرخىدل هغۇي، سر غۇرونە يې و كېرە.

{الْبَلَاغ}: رسونە، تبلیغ.

زبارە

بې شکە د الله پە و پاراندى (ترىبولو غورە) دين اسلام دى او اختلاف نه دى كېرى (د اسلام د قىبولوپە اړه) هغو ڪسانو چې كتاب ورکېر شوی دى (اھل كتابو) مگر وروستە له هغە چې علم او پوهە ورتە راغله (يعنې پە حقىقت پوه شول) خو د خېل منځي كينې او حسد له كبلە يې اختلاف ته ملا و تېلە. خوک چې د الله تعالى له آيتىنۇ نه منكى شي (نو پوه دې شي چې) الله پاك چېر ژر حساب ڪۈونكى دى. كە (د كېر له مخچى) دوى له تا سره (اي محمدە) جىڭە كوي نو و وايە سپارلى دى ما خېل مخ خاص لپارە د الله تعالى (د الله حكم ته تسلیم او منقاد يم) او زما ملگىرى (متابعت ڪۈونكى) ھم هغە ته تسلیم دى او و وايە هغو ڪسانو ته چې ورکېر شوی دى كتاب او ناللوستو ته آيا اسلام مو راوبرى دى؟ كە اسلام يې راوير نوپە تحقيق سره سمه او نېغە لاره يې و موندلە او كە و گرخىدل او

سرغرونه یې وکړه، نو ې شکه پرتا (یوازې د حق) رسونه ده. او الله پاک خپل بند ګان  
ښه ویني.

### تفسیر

#### د مبارکو آيتونو شرح او خپرنه

د (دین) کلمه په لغت کې د جزا او بدل په معنا ده او دله له (دین) نه مطلب عقاید او هغه  
احکام دي چې د الله تعالی له لوري پر حضرت محمد ﷺ نازل شوي دي نو دين په دي  
مبارک آيت کې د ملت او شریعت په معنا دي.

(اسلام) د تسلیمېدلو او انقیاد په معنا دي او دله له (اسلام) نه مراد هماغه حنیف دین  
دي چې محمد ﷺ د ټول بشریت لپاره راوړی دي.

د (عند الله) جمله د عربی ژې د قانون او دستور له مخې حذف شوي کلمې لکه (ثابت)  
يا (مقبول) پوري تراو لري، يعني د الله په وړاندې ثابت او مقبول دين. (عند الله) په جمله  
کې د اسلام د دین نسبت الله ﷺ ته، د دغه دین په شرف او غوره والي دلالت کوي  
او معنا یې داسې ده چې اسلام د الله ﷺ هغه دین دي چې د خپلو بند ګانولپاره یې غوره  
کړی دي. د دي وينا پر بنسته د **«إِنَّ الَّذِينَ عِنْدَ اللَّهِ إِلَيْسَمُ»** ژیاړه: یوازینې غوره او معتبر  
دين د الله تعالی پر وړاندې د اسلام دین دي، يعني هغه شریعت چې محمد ﷺ له خان  
سره راوړی دي.

د **«الَّذِينَ أَوْتُوا الْكِتَابَ»** په جمله کې مراد له (كتاب) خخه هغه آسماني کتابونه دي چې  
مخکې له قرآن کريم خخه نازل شوي وو لکه د تورات او انجلیل کتابونه. د دغو کتابونو  
پیروانو ته اهل کتاب (يهود او نصارى) ویل کیږي. د **«إِلَّا مَنْ بَعْدَ مَا جَاءَهُمُ الْعِلْمُ»** په جمله  
کې له (علم) نه مراد د وروستني پېغمبر په حيث د حضرت محمد ﷺ د پېغمبری  
پر حقانیت د اهل کتابو د علم او پوهې حاصلېدل دي. (بغیما) کلمه دله د کینې او حسد په  
معنا ده. د **«وَمَا اخْتَلَفَ الَّذِينَ أَوْتُوا الْكِتَابَ إِلَّا مِنْ بَعْدِ مَا جَاءَهُمُ الْعِلْمُ بَعْيَانَ يَبْيَثُهُمْ»** د جملې  
مفهوم دا دي چې: د اهل کتابو مخالفت د اسلام له دین یعنې له هغه خه سره چې  
حضرت محمد ﷺ راوړی دي، د پېغمبر د ربنتینولی او د اسلامی دین له حقانیت نه د  
جهل او بې علمی له مخې نه دي، بلکې دغه مخالفت د علم له حاصلېدلو نه وروسته د  
حسد له امله دي.

د (کفر) کلمه په لغت کې د انکار په معنا ده او د لته ترې مراد د حضرت محمد ﷺ له نبوت نه انکار کول او د اسلام نه مثل دي.

د **﴿فَإِنَّ اللَّهَ سَرِيعُ الْحِسَابِ﴾** په جمله کې د هغو کسانو لپاره چې د اسلام او خاتم النبیین له پېغمبری نه انکار کوي یو ژول وعید او تهدید وجود لري، يعني هجه کسان چې کفر او سرغرونه کوي، الله تعالى له هغوی سره محاسبه کوي او د الله تعالى محاسبه ډېر ژر ده چې دلته د حساب سرعت د عذاب په سختی دلالت کوي.

له **﴿حَاجُوك﴾** خخه مراد د پېغمبر ﷺ سره د اهل کتابو عناد، سرغروني، جګړي او د اسلام د سپېڅلې دین پر ضد د هغوی غلیمانه نامن تعیيرونه دي.

د **﴿أَسْلَمْتُ وَجْهِيَ لِلَّهِ﴾** د جملې معنا د الله تعالى احكامو او اوامر و ته غاره اينسودل او تسلیمېدل دي او دلته (وجه) د ذات او خان په معنا ده، يعني ما خپل خان د الله حکم ته تسلیم او منقاد کړ. د **﴿فَإِنْ حَاجُوكَ فَقُلْ أَسْلَمْتُ وَجْهِيَ لِلَّهِ وَمَنِ اتَّبَعَنِ﴾** جملې مفهوم دا دی چې که چېري کفار او اهل کتاب او د دوی په خېر نور خلک له تا سره د عناد، تکبر او غرض په مقصد شخري او جګړي ته ملا و تړي نو د هغوی د دروغ او تکبر پروا مه ساته او هغوی ته ووايې چې زه او زما پیروان د الله تعالى اوامر و احكامو ته تسلیم يو.

له **﴿الْأَمَمِين﴾** نه مراد هجه کسان دی چې د هېڅ کوم کتاب پیروان نه دي يعني د عربو مشرکان. د **﴿فَإِنْ أَسْلَمُوا فَقَدِ اهْتَدُوا﴾** جمله هجه ګټه او فایده بیانوی چې اهل کتاب او مشرکین یې د اسلام د سپېڅلې دین د قبلو لو په صورت کې ترلاسه کوي، ځکه چې هغوی د الله تعالى د اوامر و په عملی کولو او د اسلام د سپېڅلې دین په قبلو لو سره سمه او نېغه لاره مومي او د کفر او شرك له تیارو نه بهر راوو خي.

د **﴿وَإِنْ تَوَلُّوْا فَإِنَّمَا عَلَيْكَ الْبَلَاغُ﴾** په جمله کې د پېغمبر عليه الصلاة و السلام د زړه لپاره تسلیت دي او معنا یې داسې ده: که چېري کفار د اسلام د سپېڅلې دین له منلو نه منکر شي او سرغرونه وکړي، نو اى محمده، په دې سره تاته هېڅ ضرر او توان نشه، ځکه تا خپله دنده، چې خلکو ته د سپېڅلې دین تبلیغ و، په سمه توګه تر سره کړي دي.

دغه مبارک آيتونه د **﴿وَاللَّهُ بَصِيرٌ بِالْعِبَاد﴾** په جملې سره پای ته رسیري چې دغه جمله پر وعده او وعید دواړه مشتمله ده، يعني نیک عملو مؤمنانو ته د اجر او ثواب ورکولو وعده او کافرانو ته د سخت عذاب تهدید، ځکه چې الله تعالى د بندګانو پر کړنو او زیونو خبر دی او هر چا ته د هجه د کړنې او عمل سره سم جزا ورکوي.

## د آیتونو لنه مفهوم

یوازینی دین چې الله تعالی یې خوبنوي او پر ټولو پیغمبرانو یې نازل کړی دی او پرته له هغه بل دین نه قبلوي هغه د اسلام سپېڅلي دین دی. د اسلام دین د الله تعالی اوامر او احکاموته د غاړه اینښودلو یعنې د الله تعالی بندګي، فرمان برداري او د هر عصر د پیغمبرانو د بعثت پر مهال د هغوي اطاعت کولو ته ویل کېري. د پیغمبرانو د لپړی وروستني پیغمبر حضرت محمد ﷺ دی چې ټول انسانان باید د د سپېڅلي دین اسلام چې د ټولو انبیاوو د اديانو بشپړ شکل دی پیروي وکړي. الله تعالی د پیغمبر ﷺ له بعثت وروسته پرته له اسلام نه بل هیڅ دین نه قبلوي. د اسلام د منلو په هکله د اهل کتابو یعنې یهودو او نصاراو اختلاف او په مختلفو ډلو د هغوي ويشل کېدل، دا د هغوي د حسد، په دنیا پورې د هغوي د زړه ټولو او مقام حاصلولو له امله دی چې وروسته د دلایلو له وړاندې کولو او د پیغمبرانو او کتابونو له رالېرلو، یعنې د اسلام د دین پر حقانيت او د وروستني پیغمبر ﷺ پر ربستنولی له علم او پوهې حاصلېدلو وروسته، پېښ شوی دی. هغه کسان چې د الله تعالی له آیتونو انکار کوي د حق له منلو او د الله تعالی له احکامو او اوامر او چې د اسلام سپېڅلي دین مثل دي، سرغونه وکړي، الله تعالی ورسره محاسبه کوي او د الله تعالی محاسبه ډېر ژر او سخته ده چې هر چا ته د هغه د کړنې او عمل سره سم جزا ورکول کېري.

ای پیغمبره، که چېږي اهل کتاب او مشرکان د دلایلو له راوړلو نه وروسته د حق دین یعنې د اسلام له منلو نه منکرشي او د تکبر په غرض له تا سره شخړه وکړي، نو هغوي ته ووايده چې زه او زما مؤمن پیروان د الله تعالی اوامر او احکامو ته تسليم او تابع یو. اهل کتابو او مشرکينو ته ووايده که چېږي تاسې د اسلام سپېڅلي دین ومنۍ، نو سمه او نېغه لاره مومن او که چېږي د اسلام د سپېڅلي دین له منلو انکار او سرغونه وکړئ، نو الله تعالی به له تاسې سره محاسبه وکړي او زه خلکو ته د حق له رسولو پرته بل کوم مسؤوليت نه لرم چې هغه مې په بنه او سمه توګه تر سره کړي دی. الله تعالی د بندګانو پر ټولو شيانو یعنې زیونو او کړنو خبر دی او هر چا ته د هغه د عمل مطابق جزا ورکوي.

اتم لوست  
د تېر لوست پاتې بىرخە

## اسلام غوره دين دى

### د اسلام د دين معنا او مفهوم

لکه خرنگه چې وړاندې ذکر شو د اسلام لغوي معنا انقیاد او تسلیمپېدل دي او اسلام د الله تعالى اوامر و ته د غاړي ایښودلو په معنا دی، خو دا انقیاد باید د انسان په خپل رغبت او رضا وي، خکه په کاثناتو کې ټول مخلوقات د انسان په شمول په خپل خلقت کې د الله تعالى تکویني قوانینو ته جبراً تسلیم او منقاد دي او له هغونه د مخالفت توان نه لري. له دي امله په دي ډول انقیاد باندې کوم ډول ثواب او يا عقاب نه مرتبېږي. د قرآن کريم په ځینو آيتونو کې اسلام په همدې معنا سره ذکر شوی دي. **﴿أَفَغَيْرَ دِينِ اللَّهِ يَعْبُدُونَ وَلَهُ أَسْلَمَ مَنْ فِي السَّمَاوَاتِ وَالْأَرْضِ طَوْعًا وَكَرْهًا وَإِلَيْهِ يُرْجَعُونَ﴾** [آل عمران: ۸۳]. ژیاره: آیا کافران د الله له دين خخه پرته بل دين غواړي؟ (حال دا چې) ټولو موجوداتو په اسمانونو او ځمکه کې هغه ته په خوبنې او ناخوبنې غاره ایښې ده او ټول هغه ته ورگرڅول کېږي.

د اسلام د دين جوهر او اساس په خپل اختيار سره د الله تعالى اوامر او احکامو ته د انسان غاره ایښودل دي چې د اجر، ثواب او عذاب د ورکولو لپاره اړین بلل کېږي. دغه انقیاد او تسلیمپېدل باید په بشپړه توګه وي او انسان باید د الله تعالى شریعت او قانون په عام او تام شکل سره په خپل فردې، ټولنیز ژوند کې پلی کړي او دا هماماغه دين دي چې ټولو انبیاو عليهم السلام خلک د دي لوري ته دعوت کړي دي او په خپله ېې هم په همدې مفهوم د اسلام د سېڅلې دين پېرويو کړي دي. الله ﷺ فرمایي: **﴿وَمَنْ يُسْلِمْ وَجْهَهُ إِلَى اللَّهِ وَهُوَ مُحْسِنٌ فَقَدِ اسْتَمْسَكَ بِالْعُرْوَةِ الْوُثْقَى وَإِلَى اللَّهِ عَاقِبَةُ الْأُمُورِ﴾** [لقمان: ۲۲]. ژیاره: او هر خوک چې خپل مخ (خان) الله تعالى ته وسپاري او نېکوکار وي نو منګوله ېې ولګوله هغه په رسی (کړي) کلکې او د ټولو کارونو پاڼي یوازې د الله تعالى په لور دي.

قرآن کريم د ابراهيم او یعقوب عليهما السلام په هکله داسې فرمایي: **﴿وَوَصَّىٰ بِهَا إِبْرَاهِيمُ بَنِيهِ وَيَعْقُوبُ يَا بَنِيَّ إِنَّ اللَّهَ اصْطَفَى لَكُمُ الدِّينَ فَلَا تَمُوْذَنَ إِلَّا وَأَنْتُمْ مُسْلِمُونَ﴾** [البقرة: ۱۳۲]. ژیاره: او وصیت کړي و په دي دين ابراهيم او یعقوب هم خپلو زامنو ته، اى زما زامنو!

بېشکە الله غوره كېرى دى ستاسې لپاره همدا دين، نو بايد مەرە نە شى خو چې ياستئ تاسې مسلمانان.

## د اسلام اطلاق

د نبوت د لپى لە بشپېپدلو او د وروستنى پېغمبر پە توگە د حضرت محمد ﷺ لە بعثت خخە وروستە، د اسلام اطلاق پر هغە دين كىري چې د الله تعالى لە لوري حضرت محمد ﷺ تە وحى شوي دى، نو تېول انسانان مكىل دى او لە هغۇرى نە دا غوبىنتە شوې دە چې دغە دين ومنى او احڪامو تە يې غاپە كىردى. دا هماوغە دين دى چې د دې لوست پە مباركو آيتونو كې پە بشپې صراحت سره د الله تعالى يوازىنى غورە او مىنل شوي دين بلل شوي دى.

د يادو شوو مباركو آيتونو پە رىيا كې علماء د اسلام دين داسې تعریف كېرى دى: "اسلام پە خېل اختيار سره الله تعالى تە له خضوع او انقیاد خخە عبارت دى او خرگىدونە يې هغە شريعت تە غاپە اينبودل دى چې الله تعالى خېل پېغمبر حضرت محمد ﷺ تە وحى كېرى دى او هغە عليه السلام يې د دغە شريعت پە تبلیغ مكىل كېرى دى."<sup>(۱)</sup>

### فالىت

زده كۈونىكى دې د بنۇونكىي پە لاربىونوھە پە خو دلو ووישل شي اوھەرە ڈله دې د اسلام د دين د مفهوم پە ھكىلە لە يو بل سره بحث او خبىي اتىي و كېرى.

### اسلام ھارىخىز نظام دى

اسلام شامل او ھارىخىز دين دى چې د انسان د ژوندانە تېول اپاخونە رانغاپى او د بشر د كېنۇ، سلوکو او اعمالو د ۋېلۇ بىرخو لپاره خرگىند قوانىن لرى. الله تعالى خېل گران پېغمبر ﷺ تە د اسلام د سېپېخلىي دين پە اپوند او دا چې د انسان مرگ او ژوند بايد د الله تعالى لپاره او د هغە د نظام پە چوڭات كې وي، داسې فرمائىي: «**فُلِّ إِنَّ صَلَاتِي وَسُكْنِي وَمَحْيَايَ وَمَمَاتِي لِلَّهِ رَبِّ الْعَالَمِينَ**» [الأنعام: ۱۶۲] ژياپە: ووايە اي محمدە، بېشکە زما لمونع، زما قربانى، زما ژوند او زما مرگ د الله لپاره دى چې د تېلۇ عالميانو رب دى.

<sup>۱</sup> - اصول الدعوة ، دكتور عبد الكريم زيدان، ۲ مخ.

د قرآن عظيم الشان په بل آيت کې الله ﷺ د اسلام د هر اړخیزوالی (شمول) په هکله داسې فرمایلې دي: «مَا فَرَّطْنَا فِي الْكِتَابِ مِنْ شَيْءٍ...» [سورة الأنعام: ۳۸] ژیاره: مور په دي کتاب کې هېڅ شې نیمګړی نه دي پريښي.

خینو مفسرينو په دي آيت کې کتاب په لوح محفوظ سره تفسير کړي دی یعنې ټول شيان په لوح محفوظ کې ليکل شوي او خوندي ساتل شوي دي.

خینې نور مفسرين له کتاب نه قرآن کريم مطلب اخلي چې د دي تفسير پر بنسټ د ټولو شيانو کليات او اساسات په قرآن کريم کې موجود دي او هر هغه خه چې د انسان د لارښوونې او نېکمرغې لپار او په بل کېږي. په قرآن کريم کې په تفصيلي او یا کلى به بیان شوي دي تفصيلات او جزئيات پې د پېغمبر ﷺ په سنتو کې، چې د قرآن کريم لپاره تفسير، تشریح بل کېږي، موجود دي چې دا پېچله د اسلام د سېبېڅلې دين په شمولیت دلالت کوي.

### اسلام وروستنى او بشپړ دين دي

مخکې له دي چې رسول الله ﷺ له دي فاني نړۍ خخه رحلت وکړي، الله تعالى د اسلام دين بشپړ کړ او هغه پې مدل شوي او غوره دين وباله او د ځمکې د سر ټول انسانان پې پر دې مکلف وګرڅول چې د دي دين پېړوي وکړي. الله تعالى په دي اړه داسې فرمایي: «الْيَوْمَ أَكْمَلْتُ لَكُمْ دِيِنَكُمْ وَأَثْمَمْتُ عَلَيْكُمْ نِعْمَتِي وَرَضِيَتُ لَكُمُ الْإِسْلَامَ دِيَنًا» [المائدۃ: ۳] ژیاره: نن ما پوره کړ د ستاسي لپاره ستاسي دين او ما پوره کړ پر تاسي خپله لوريyne او غوره مې کړ ستاسي لپاره اسلام د دين په توګه.

د اسلام د دين د کمال معنا دا ده چې د دي دين تعليمات او احكام د انسانانو د فردی او ټولنیز ژوند په هره برخه کې د هغوى د اړتیاوو د پوره کولو لپاره داسې دقیق او مطابق دي، که چېږې په سمه توګه تطبيق شي نو د بشريت نیکمرغې تضمینوي. د اسلام د سېبېڅلې دين تعليمات او د احكامو کمال هغه وخت په سمه توګه خرګندېږي چې په عملی او پې پلوه بهه دغه دين له نورو اديانو، نظامونو او قوانينو سره پرتله شي.

قرآن کريم په صراحة سره بیان کړي دی چې د الله تعالى پر وړاندې یوازینې منلي شوي دين د اسلام دين دي او پرته له اسلام نه بل هېڅ دين د قبول ویر نه دي. که خوک له اسلام نه پرته بل دين غوره کړي په آخرت کې به ضرور په زیان او تاوان کې وي: «وَمَنْ يَتَسْعَ غَيْرَ الْإِسْلَامِ دِيَنًا فَلَنْ يُقْبَلَ مِنْهُ وَهُوَ فِي الْآخِرَةِ مِنَ الْخَاسِرِينَ» [آل عمران: ۸۵].

ڙيابهه او هر خوک چې پرته له اسلام نه بل دين غواوري (لتوي) نو و به نه منل شي له هغه خخه او هغه به په آخرت کې له زيان کارانو خخه وي.

### د اسلام د سڀختلي دين د ټولو تعليماتو پلي کولو ته اړتیا

په پورتنيو مبارکو آيتونو کې د اسلام د سڀختلي دين د شمول او کمال په اړه، چې بل تکي ډپر مهم او ارزښتاك بربسي، هغه د ژوند په ټولو اړخونو کې په بشپړه توګه د اسلامي احکامو او لارښوونو پلي کول دي؛ ځکه په ځينو چارو کې د اسلام د احکامو او لارښوونو نيمگړي او نافص تطبيقول او په ځينو نورو کې د هغو له پلي کولو نه ډډه کول، سره له دي چې مطلوبې پايلې نه ورکوي، د قرآن او سنت له نص او روح نه مخالفت بل کيريو او د دنيا او آخرت د تباہي او زيان لامل ګرخي. الله تعالى په قرآن کريم کې په دي اړه داسي فرمائي: «يَا أَيُّهَا الَّذِينَ آمَنُوا ادْخُلُوا فِي السَّلَمِ كَافَةً وَلَا تَتَبَعُوا خُطُواتِ الشَّيَاطِينِ إِنَّ اللَّهَ لَكُمْ عَدُوٌّ مُّبِينٌ» [البقره: ۲۰۸]. ڙيابهه: اي هغو کسانو چې ايمان مو راوړي دي په اسلام کې په بشپړ چول ورنتوخې (د اسلام د سڀختلي دين ټول احکام او تعليمات ومنع) او د شيطان پر پلونو مه څئ، پې شکه چې شيطان ستاسي بنکاره دبمن دی.

يو مفسر د دي آيت په شرحې او تفسير کې داسي واي:

”د (سلم) د کلمې، د سين په زور او زير د اسلام پر دين او سلامتی (د امن په معنا) پر دواړو اطلاق کيريو. يعني اي مؤمنانو د اسلام په دين کې داخل شئ او د هغه د ټولو تعليماتو او لارښوونو التزام او پابندۍ وکړئ. د اسلام د سڀختلي دين ټول احکام پلي کړئ او د هغو کسانو په خبر مه اوسي چې د اسلام پر ځينو احکامو ايمان راوړي او ځينې نور احکام پې نه مني او تري انکار کوي. نو مطلب دا دی چې د اسلام ټول احکام او اوامر ومنع او پري عمل وکړئ.“<sup>(۱)</sup>

په بل آيت کې الله تعالى د بنې اسرائيلو د بدرو او صافو د بيانولو په لړ کې د هغو کسانو، چې د كتاب ځينې برخې مني او د ځينو نورو له منلو نه انکار کوي، داسي غندنه کړي ده: «أَفَتُؤْمِنُونَ بِعِظْمِ الْكِتَابِ وَتَكَفُّرُونَ بِعِظْمِهِ فَمَا جَزَاءُ مَنْ يَفْعَلُ ذَلِكَ مِنْكُمْ إِلَّا خَرْيٌ فِي الْحَيَاةِ الدُّنْيَا وَيَوْمَ الْقِيَامَةِ يُرَدُّونَ إِلَى أَشَدِ الْعَذَابِ وَمَا اللَّهُ بِغَافِلٍ عَمَّا تَعْمَلُونَ» [البقره: ۸۵]. ڙيابهه آيا

۱ - تفسير الوسيط للطنطاوى، د بقرى د سورې ۲۰۸ آيت تفسير

تاسې د کتاب ځینې برخې منئ او ځینې نورې یې نه منئ او انکار ترې کوئ، نو نه ده جزا د هغه چا له تاسې څخه چې کوي دا کار، مګر رسوايې ده په ژوند د دنيا کې او په ورئ د قیامت به وګرڅول (وروستل) شي هغوي په لور د سخت عذاب او الله پاک ناخبره نه دی له هغه خه نه چې تاسې یې کوئ.

د کتاب پر ځینو برخو د ايمان راوړلو او له ځینو نورو برخو نه د انکار کولو معنا دا ده چې د کتاب ځینې احکام او الهي اوامر ومني او د ځینو نورو له منلو څخه انکار وکړي چې پایلي یې ډیرې بدې او خطرناکې وي.

### د لوست گټې او لارښونې

❖ اسلام د بشر لپاره د الهي دين یو بشپړ او متکامل انځور او وروستنی اسماني دين دی چې له دي وروسته هیڅکله بل کوم دين راتلاي نشي.

❖ فرقان کريم د انس او جن لپاره نازل شوی دی. د اسلام سپېڅلۍ دين په هر ځای او عصر کې د ټولو انسانانو لپاره الهي دين دی. د اسلام د دين احکام په هر وخت کې د تطبيقولو ویدتیا لري او هېڅکله هم نه زدېږي.

❖ یوازینې غوره او معتبر دين د الله تعالى پر وړاندې د اسلام دين دی او خوک چې په دغه دين کې داخل نه وي هغه کافر دی او که چېږي له دنيا څخه کافر ولاړ شي نو د دوزخ د اور مستحق ګرځي.

❖ اسلام کامل شامل او هر اړخیز دين، نظام او قانون دی چې د انسان د ژوندانه ټول فردې او تولنیز اړخونه رانګاري.

❖ د اسلام دين الله تعالى ته د غاړې اینسودلو او تسلیمېدلو په معنا دی، خو دا تسلیمېدل او انقياد باید د انسان په خپل رغبت او رضا وي نه جبراً، څکه په کایناتو کې ټول مخلوقات جبراً د الله تعالى سنتو او قوانینو ته تسلیم او منقاد دي.

❖ اسلام باید د ژوند په ټولو اړخونو کې په بشپړ ډول پلي شي، څکه د اسلام ناقص او نیمګړی پلي کول د فرقان او سنت له نص او روح نه مخالفت بلل کېږي.

**پونتنې**

۱. د اسلام دین په لغت او اصطلاح کې تعریف کړئ.
۲. د لوست د مبارکو آیتونو اجمالي مفهوم ولیکي او استدلال وکړئ چې د انسان انقياد او تسلیمداں د اسلام دین ته باید ولې اختياري وي؟
۳. د اسلام د دین د کمال او هراپخیز والي (شمول) معنا خه ده؟ په تفصیل سره یې شرح کړئ.
۴. ولې د اسلام دین په هر زمان او مکان کې د پلي کولو او تطبيق وړتیا لري او تعليمات او احکام یې هېڅکله هم نه زړیږي؟
۵. آیا د اسلام د دین جزئي او ناقص تطبيق د قرآن له آیتونو او نبوی احادیثو سره مطابقت لري؟ ستاسي څواب باید مستدل او د قرآن او احادیثو له مخې وي.
۶. خوک چې د اسلام په دین مشرف نشي او مړ شي د قرآن او سنت له نظره یې حکم خرنګه دی؟



- زده کوونکي دې د مبارکو آیتونو په رنځي یوه مقاله ولیکي چې له (۲۰) کربنو خخه کمه نه وي او لاندیني تهکي راونغاري.
- د اسلام تعریف او مفهوم.
  - د اسلام د سپېخلي دین د کمال او شمول معنا.
  - په فردې او ټولنیز ژوند کې د اسلام د پلي کولو ګټې او ارزښت.

نهم لوست

## په آخرت ايمان او پر زوند يې اغیز

قال الله تعالى: «أَفَحَسِبْتُمْ أَنَّمَا خَلَقْنَاكُمْ عَبَّاً وَأَنْكُمْ إِلَيْنَا لَا تُرْجَعُونَ فَتَعَالَى اللَّهُ الْمَلِكُ الْحَقُّ لَا إِلَهَ إِلَّا هُوَ رَبُّ الْعَرْشِ الْكَرِيمِ» [المؤمنون: ١١٥ - ١١٦]

د کلمو معنا

**أَفَحَسِبْتُمْ:** آيا تاسې گومان کاوه.

**عَبَّا:** بې گېچى، عبت، بابزه.

**فَتَعَالَى:** نو چىر لور او پورته دى.

**الْكَرِيمُ:** قدرمن، ستر.

**ژیاره**

آيا تاسې انگيرلى وە (گومان كېرى وو) چې مور تاسې بابزه (عبت) پىدا كېرى ياست او زمور لوري تە ستاسې بېرته راڭر خېدل نشته؟ نو چىر لور او پورته دى الله، حقيقى پاچا، لە هغە پورته بل ھېچ كوم بر حق خدای نشته، هغە ذات د ستر عزتناڭ عرش خېشن دى.

تفسیر

د آيتونو لنې مفهوم

پە پورتنىي مباركو آيتونو كې الله تعالى د هغۇ كسانو پە ھكلە، چې د آخرت لە ورخى او لە مرگ نە وروستە لە بىا راژوندى كېدلۇ نە منکر دى او ايمان پې نە لرى، توبيخاً داسې فرمابىي: آيا تاسې داسې گومان كوى چې الله تعالى تاسې ھېنى عبت او بابزه پىدا كېرى ياست او ستاسې كار پە دې دنيا كې يوازى خورلۇ، خىبل او د دنيا لە خوندونو خىخە گېھ اخىستل دى او تاسې وروستە لە مرگ نە بىا نە راژوندى كېرى ؟!

آيا گومان كوى چې حساب او كتاب او ستاسو د كېنۇ پۇشتىپى كولۇ تە كومە اپتىا نە لىدل كېرىي، لە تاسو سره محاسبە نە تى سره كېرىي او نە ھم كوم ثواب او عذاب شتون لرى ؟! نە ھېشكەلە ھم داسې نە دە لكە خىنگە چې تاسې گومان كوى. مور تاسې ھېشكەلە ھم عبت او بابزه نە ياستئ پىدا كېرى، بلكې ستاسې خلقت او پىداينىت د يو علم، حكىمت او

خر گندو موخو پر اساس دی او ستاسو ټولو بپرته را گرچدله د الله تعالیٰ په لور دی او ستاسو د هغو کپنو او اعمالو پونتنه به وشی چې تاسو تر سره کپري دي. د لوست په دويم آيت کې الله تعالیٰ له عبتو او بې گټو کپنو نه د خپل سپېخلي ذات پاکي بيانيوي او داسي فرمائي، الله تعالیٰ له دې خخه پاک او سپېخلي دی چې تاسې بې فايدې او عبې پيداکپري، حکمکه دا کار د الله تعالیٰ له لور شان سره، چې مطلق حاکم، يوازيني حقيقي معبد او د لوی او ستر عرش خبشن دی، مطابقت نه لري.

### د آيتونو شرح خپرنه

دغه دوه مبارڪ آيتونه د هغو آيتونو په سياق کې قرار لري چې د آخرت په هکله دي او د هغه خه خر گندونه کوي چې د دغې ورځي منکريني او کفارو ته پښيري. لومړنۍ آيت يعني د «فَحَسِّنْمَا خَلْقَنَاكُمْ عَبَّادًا وَأَنْكُمْ إِلَيْنَا لَا تُرْجَعُونَ» په پونتنې سره پيل شوي دي. دې ډول پونتنې ته په عربي ژبه کې انکاري استفهم او یې کوي چې د پونتنې د موضوع د نفي او انکار په معنا راخي او د هغې مخالف مفهوم ثابتوي، يعني: داسي نه ده لکه خرنګه چې تاسې گومان کوي، مور تاسې بابزه او بې گټې نه ياستې پيدا کپري. د عربي ژبي د بلاغت او دستور له مخې په دې پونتنې کې د غندني معنا غښتي ده؛ په دې معنا الله تعالیٰ د هغو کفارو معتقداتو او نظريو غندنه کوي چې له بعث نه منکر او په دې ناسم گومان دي چې د دنيا ژوند يوازې د خوراک، خبناک او نورو خوندونو لپاره دي او دا چې له مرگ نه وروسته بيا راژوندي کېدل، حساب او کتاب او د اعمالو پونتنه وجود نه لري.

د (عبث) کلمه د هغې بې گټې کپني او وينا په معنا ده چې کومه فايده پري نه مرتبيري. د «وَأَنْكُمْ إِلَيْنَا لَا تُرْجَعُونَ» مبارڪه جمله پر مخکيني جملې عطف ده چې د آخرت د ورځي د منکريني د ناسم او غلط گومان نفي کوي او د بعثت پر حتمي واقع کېدلوا او دا چې د ټولو رجوع د الله تعالیٰ په لور ده، تأکيد کوي.

د «فَتَعَالَى اللَّهُ الْمَلِكُ الْحَقُّ» جمله له عبتو او بې گټو کپنو نه د الله تعالیٰ پاکي او سپېخليا بيانيوي او له هر هغه خه خخه چې د هغه له لور شان سره مناسب او سمون نه لري، پاک او منزه دي او هر کار بې د علم او حکمت پر اساس دي.

### د آخرت پر ورڅ د ايمان لرلو معنا

د آخرت پر ورڅ ايمان او باور لرل د ايمان د اوو گونو ارکانو له جملې خخه یو رکن دي او له دې ورځي خخه انکار کول کفر دي. د قرآن کريم آيتونه او د پېغمبر اکرم ﷺ احاديث پر دې گواه دي چې د آخرت پر ورڅ له باور پرته د انسان ايمان نه صحيح

کيوري. د آخرت پر ورخ ايمان ډير اهميت او ارزښت لري خکه چې په قرآن کريم کې ډير خله پر الله تعالى له ايمان سره یو خای ذکر شوي دي. الله تعالى په دي آيت کې فرمایلي دي: «مَنْ آمَنَ بِاللَّهِ وَالْيَوْمِ الْآخِرِ وَعَمِلَ صَالِحًا فَلَا خَوْفٌ عَلَيْهِمْ وَلَا هُمْ يَحْزَنُونَ» (المائدہ:۶۹). ژیاره: هر چا چې په الله او د آخرت په ورخ ايمان راوړ او نېټک کارونه ېږي وکړل، نو هغوي به نه ډاريوي او نه به غمجن کيوري.

پېغمبر ﷺ په یو مشهور حديث کې، چې د جبرئيل حدیث باندی یادیږي د آخرت پر ورخ ايمان او باور لرل د ايمان د اركانو له جملې خخه بللي او داسې ېې فرمایلي دي: «أَنْ تَؤْمِنُ بِاللَّهِ وَمَلَائِكَتِهِ وَكَتَبِهِ وَرَسُلِهِ وَالْيَوْمِ الْآخِرِ وَتَؤْمِنُ بِالْقَدْرِ خَيْرٍ وَشَرٍ» <sup>(۱)</sup> ژیاره: ايمان په الله تعالى، د هغه پر ملايکو، د هغه پر کتابونو، د هغه پر رسولانو، د آخرت پر ورخ او د خير او شر په تقدیر چې د الله تعالى له لوري دي، باور او یقين لرل دي.

د قرآن کريم د آيتونو او د رسول الله ﷺ د احاديثو پر بنست د آخرت پر ورخ ايمان لرل په لاندینيو عناصر و مشتمل دي:

- د قیامت پېښیدل، په دي معنا چې دنيا پاي ته رسيري او ټول مخلوقات د خپل خالق په لور بېرته راګرخي.
- له مرګ نه وروسته بيا راژوندي کېدل، هغه ورخ چې الله تعالى په هغه کې ټول مخلوقات داسې بيا راژوندي کوي لکه خرنګه چې ېې په لوړۍ خل پېدا کړي وو.
- حشر يا په یو خای کې د ټولو مخلوقاتو جمع کېدل.
- حساب.
- د اعمالو وزن.
- حوض.
- صرات (لاره).
- جنت.
- دوزخ (جهنم).
- د قبر عذاب او نعمت <sup>(۲)</sup>

<sup>۱</sup> صحیح مسلم - کتاب الإیمان.

<sup>۲</sup> د آخرت د ورځي د تفصیل د پوهېډلو لپاره دي د عقايدو کتابونه وکتل شي.

لسم لوست  
د تېر لوست پاتې برخه

## په آخرت ايمان او پرووندې اغیز

په آخرت ايمان لرل د مهمو پوبنتو لپاره څواب دی

د انسان په ذهن کې تل درې ارزښتناکې او برخلېک جوړوونکې پوبنتې شتون لري:

۱ - مور له کوم خای څخه راغلي يو؟

۲ - مور په دې دنيا کې د کوم هدف لپاره ژوند کوو؟

۳ - زمور وروستني برخلېک به خه وي او وروسته له مرګ څخه به چېرته خو؟  
دغو پوبنتو د تل لپاره؛ په پخوانيو زمانو او اوسيني عصر کې د بشر ذهن خان ته اپولی دی  
چې دغو پوبنتو ته د څواب خرنګوالي د افرادو او بشري ټولنو د برخليک په ټاکلو کې  
ستره ونډه لري.

دغو دريو پوبنتو ته څواب په حقیقت کې د انسان تصور، او نږي ليد جوړوي (هغه له  
نړۍ سره اشنا کوي) او له نړۍ او کایناتو سره د هغه د زغم او کړنو بهه ټاکي او د وګري  
ژوند ته سم لوري وربېشي.

د اسلام سېپځلى دين دغو پوبنتو ته خرگند څوابونه لري.

د لومرې پوبنتې څواب: مور ټول انسانان د الله تعالى مخلوق يو او هغه زمور خالق دی  
الله فرمایي: **«هَلْ أَتَىٰ عَلَى الْإِنْسَانَ حِينٌ مِنَ الدَّهْرِ لَمْ يَكُنْ شَيْئًا مَذْكُورًا إِنَّا خَلَقْنَا الْإِنْسَانَ مِنْ نُطْفَةٍ أَمْشَاجٍ نَبْتَلِيهُ فَجَعَلْنَاهُ سَمِيعًا بَصِيرًا»** [الإنسان: ۱-۲] ژیاره: آيا پر انسان داسې يو وخت يا  
داسې زمانه تېره شوې چې هغه د یاد وړ کوم شی نه و. بېشکه مور انسان له ګلې شوې  
نطفې څخه پبدا کړ. مور هغه ازمايو، نو(له همدي کبله) مور وګرخاو هغه اوربدونکي او  
لیدونکي.

د دویمې پوبنتې څواب: زمور د پېدايسنست او ژوندانه اصلې موخه په سمه او هر اړخیزه  
توګه د الله تعالى عبادت او بنده ګي ده: **«وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونَ»**  
[الذاريات: ۵۶] ژیاره: او نه دي پ بدا کړي ما پېريان او انسانان مګر لپاره د دې چې زما  
عبادت وکړي.

د دريمې پوبنتې لنه خواب: د دنيا ژوند د کار پاي او آخر نه دی. مور انسانان پس له مرگه د الله تعالى حضور ته بيا راژوندي کيرو. زمور د هغه اعمالو او اقوالو پوبنته به وشي چې مور تر سره کري دي او له هغې سره سم به مور ته جزا راکړل شي.  
**«الله يَنْذِلُ الْخَلْقَ ثُمَّ يُعِيدُهُ ثُمَّ إِلَيْهِ تُرْجَعُونَ»** [الروم: ۱۱] ژباره: الله تعالى هغه ذات دي چې لومړي (له نشت) نه خلک پیدا کوي، بيا یې راګرځوي، بيا تاسې د هغه په لور وروستل کيږي.

**«...ثُمَّ إِلَى رَبِّكُمْ مَرْجِعُكُمْ فَيَنبَثِكُمْ بِمَا كُنْتُمْ تَعْمَلُونَ...»** [ال Zimmerman: ۷] ژباره: بيا ستاسو ټولو ورتګ په لور د رب ستاسي دي. هلته به مو له خپلو کړنو خخه خبر کري. دا د آخرت د ورڅي او پر هغې باندي د باور لرلو معنا ده چې د انسانانو د برخليک جوړوونکو دريو پوبنتو له جملې خخه ديوې پوبنتې خواب دي.  
 د آخرت پر ژوند د ايمان لرلو اغیزه

د آخرت پر ورڅ ايمان لرل د انسان پر فردی او ټولنيز ژوند باندي چې په زياته اغیزه او تاثير لري. د آخرت پر ورڅ د ايمان لرلو پايلې د انسان پر ژوند هغه مهال خرګنديري چې مور د یو مؤمن کړنې او سلوک د غير مؤمن له کړنو او سلوک سره مقاييسه کړو. خوک چې د آخرت پر ورڅ ايمان نه لري د ژوند په هکله د هغه ليد او تصور توپير لري، په دي معنا چې دغه شخص پرته له مادي ژوند نه د بل هيچ شي په هکله سوچ نه کوي. د داسې انسان کړنې، پرپکړې، د تفکر بنې، دوستي، دبنمني او هر خه پر مادياتو خرڅيري او پرته له دي ورسره د بنه او بد، وړ او ناوي، سم او ناسم د پرتلې او اندازه کولو لپاره بل کوم معيار وجود نه لري.

د داسې کړنو او تفکراتو پايلې دا دي چې انسان د انسانيت له بنو او لوړو درجو او اړخونو نه لپري کوي او په هغه کې د حيوانيت اړخونو ته داسې وده ورکوي چې په پاي کې حړواني خانګړتیاوي د دغه انسان پر انساني صفاتو غلبه حاصلوي او ورو، ورو په هغه کې انساني فضایل او بنېګنې وژني. قرآن کريم دغه ډول انسانان له خلوربولو خارویو سره تشبيه کري دي او د هغوي د بدې پايلې په اړه داسې فرمابي:  
**«وَالَّذِينَ كَفَرُوا يَتَمَّتَّعُونَ وَيَأْكُلُونَ كَمَا تَأْكُلُ الْأَنْعَامُ وَالنَّارُ مُشَوِّرٌ لَهُمْ»** [محمد: ۱۲] ژباره: او هغه کسان چې کافران دي ګټه او مزي اخلي له دنيا نه، د خارویو په شان خوراک خښاک کوي او د هغوي وروستي استوګنځي اور دي.

لکه خرنگه چې قرآن کریم فرمایلی دی، کافر انسان د آخرت پر ورخ ایمان نه لري. هغه يوازې په دې سوچ او فکر کې وي تر خو په دې دنيا کې د ورکړل شوي فرصت خخه زیاته مادي ګټه پورته کړي او له لذایدو خخه یې خوند واخلي. د داسې انسان لپاره حلال او حرام کوم ارزښت نه لري او نه هم اخلاقی معیارونه او انسانی بشپړنې او فضایل د هغه لپاره کوم مفهوم لري. دغه نفسی او روحي ناروغ انسانان د خپلو مادي غوبښتو د پوره کولو لپاره هېڅ کوم بريد او پوله نه پېژني. همدارنګه د دنیوي فاني مال او متابع خوندونو د حاصلولو لپاره د دوى حرص دومره زيات وي چې هیڅ خنه او قيد نه مني.

په دغو پليتو او ناوړو غوبښتو کې د انسان د پربوتلو اساسی لامل، کفر، د آخرت پر ورخ د ایمان نه لرل او د کړنو او سلوکو له حساب او کتاب نه انکار کول دي.

د یادونې ور ده، د آخرت پر ورخ ایمان نه لرل په نړۍ کې د زیاتو مفاسدو، بي عدالتیو، ظلمونو، دحق ترپینو لاندې کېدلو او حرص جردې او رینې ګفل کيري چې د افرادو او بشري ټولنو ژوند په تورو بدلوی او د نړۍ په مختلفو برخو کې د کور ورانوونکو او تباہ کوونکو جګرو لامل ګرځي.

بل لوري ته هغه کسان چې پر الله تعالى او د آخرت پر ورخ ایمان لري په یقين سره پر دې پوهیري چې د فاني دنيا خوندونه، مال او متابع د آخرت د ابدي ژوند په مقابل کې هېڅ کوم ارزښت نه لري او نه بنائي د له منځه تلونکو مادي لذایدو په خاطر توازن له لاسه ورکړو او د بنو او بدوي، حلالو او حرامو له پولو تېږي وشي.

مؤمن د آخرت پر ورخ کامل باور او ایمان لري او په دنيا کې د حرامو لذایدو، مال او متابع نه د خان د ژغورلو په صورت کې به الله تعالى هغه ته د دې په بدل کې خو برابره زيات اجر او ثواب ورکړي. دغه باور مؤمن له ګناه شخه ژغوري او د هغه قول او عمل توازن برابروي.

قرآن کریم په دې اړه داسې فرمایي:

﴿قُلْ أَوْتَبِّعُكُمْ بِخَيْرٍ مِّنْ ذَلِكُمْ لِلَّذِينَ أَتَّقَوْا عِنْدَ رَبِّهِمْ جَنَّاتٌ تَجْرِي مِنْ تَحْتِهَا الْأَنْهَارُ حَالِدِينَ فِيهَا وَأَرْوَاحٌ مُّطَهَّرَةٌ وَرِضْوَانٌ مِّنَ اللَّهِ وَاللَّهُ بَصِيرٌ بِالْعِبَادِ﴾ [آل عمران: ۱۵-۱۶] ژیاړه: ووايې اى محمده، آيا زه تاسي ته تر دې (مادي پانګو) نه بنه او غوره خیزونو وبنایم؟ د هغور کسانو لپاره چې له الله خخه ودارشي. د تل لپاره داسې باعونه دی چې ويالي به پکې روانې وي او پاکې کړای شوې بشچې او د الله رضا (به د دوى په برخه وي) او الله تعالى د خپلو بندګانو بنه لیدونکي دي.

د انسان په ژوند کې د آخرت پر ورخ د ايمان لرلو اهميت او اثر هجه مهال په روشنانه توګه خرگندپوري چې مخ په زياتدونکې بشري ستونزې او د انسان پر روح، عقل او نفس باندي د ماده پرسنۍ خطرناکې پاپلې په علمي او هر اړخیز ډول تر بحث او خپنې لاندي ونیوں شي.

د ننني بشريت لپاره د بې جله مادي او شهواني ژوند له تباہ کوونکو څو خخه د ژغورنې یوازنې لار، پر اخرت ايمان لرل او د مرګ او وروستي ورځي لپاره تياری کول دي. یقیناً د آخرت پر ورخ ايمان لرل د ماده پرسنۍ له جاذبې او له محض مادي ژوند خخه د انسان د خلاصون تر ټولو غوره وسیله ده چې هجه ته د روحی او اخلاقی فضایلو او د ټولو انساني سبېګنو د معنوی ژوند د پراخې فضا پر لور ختلو دروازې پرانیزې.

### د لوست ګټې او لارښوونې

- د آخرت پر ورخ باور لرل د ايمان د ارکانو له جملې خخه یو رکن دي، خوک چې پر دغې ورخ باندي ايمان و نه لري، مسلمان نه دي.
- د ټولو انسانانو ورتګ د الله تعالى په لور دي او هر چا چې په دنیا کې کوم عمل ترسره کړي وي د الله تعالى پر وړاندې به د خپلو کړنو مسؤول وي.
- د آخرت پر ورخ ايمان او باور لرل د انسان پر سلوکو او اعمالو باندي ژور او ارزښتاک اثر لري او د هجه په ژوند کې د توازن او تعادل د رامنځته کېدلو لامل ګرځي.
- د آخرت پر ورخ ايمان لرل د انسان د ژوندانه اړخ خرگندوي او هجه د مادياتو په ډنډ کې له ډوېدلو او ورکېدلو نه ژغوري.
- خوک چې د آخرت پر ورخ ايمان نه لري، د هجه خاروي په خپر دي چې په ژوند کې د خوراک، خبناک او شهواني غربې په ترسره کولو پرته بل کوم مقصد نه لري.
- د آخرت پر ورخ ايمان لرل په انسان کې د انساني فضایلو او سبېګنو د ویاړ لامل ګرځي او په هجه کې د خير او برکت د ودې زمينه برابروي.

### فالیت

د ټولګي زده کوونکي دي په پنځه کسيزو ورو ډلو ووېشل شي. هره ډله دي د انسان پر ژوند د آخرت پر ورخ د ايمان لرلو د تاثير په هکله خبرې اترې وکړي. په پاڼي کې دي یوتن زده کوونکي د نورو ډلو په استازیتوب زده کوونکو ته د خبرو اترو پاپلې ووايې.

پوبنتني ؟

- د لوست په رنما کې د آخرت پر ورخ د ايمان لرلو مفهوم شرح کړئ.
- په مبارڪ آيت کې استفهم او يا انکاری پوبنتنه د کوم مفهوم افاده کوي؟
- د آخرت پر ورخ د ايمان د خينو عناصر و نومونه واخلي.
- هغه خوک چې د آخرت پر ورخ ايمان نه لري، ولې مسلمان نه ګڼل کيږي؟
- د آخرت د ورځې د منکرينو پر ژوند د آخرت پر ورخ د ايمان نه لرلو خو پايلې بيان کړئ.
- د آخرت پر ورخ ايمان لرل خرنګه د انسان په ژوند کې د توازن پيدا کولو لامل گرځي؟ خپل خواب د ژوند د حقيقې مثالونو په ترڅ کې بيان کړئ.
- خرنګه کولای شو د آخرت پر ورخ د ايمان لرلو له لاري په مادياتو کې د ورکډلو او ماده پرسټي مخه ونبسو؟
- د آخرت پر ورخ ايمان نه لرل او يا د هغه ضعف خرنګه کولای شي د انسان د ژوند توازن له منځه يوسې؟

کورنۍ دندنه



زده کوونکي دي د قرآنې آيتونو او احاديثو په رنما کې د انسان په فردي او ټولنیز ژوند باندي د ايمان د اغېزې او تاثير په هکله یوه مقاله ولیکي چې له (۲۰) کربنو خخه کمه نه وي او په هغې کې دي له دلايلو او مثالونو نه استفاده وشي.

یوولسم لوست

## په دین کې اعتدال (منځلاريوب)

قال الله تعالى: «وَكَذَلِكَ جَعَلْنَاكُمْ أُمَّةً وَسَطَا لِتَكُونُوا شُهَدَاءَ عَلَى النَّاسِ وَيَكُونَ الرَّسُولُ عَنْكُمْ شَهِيدًا...الآية» [البقرة: ١٤٣] و قال تعالى: «يَا أَهْلَ الْكِتَابِ لَا تَعْغُلُوا فِي دِينِكُمْ وَلَا تَقُولُوا عَلَى اللَّهِ إِلَّا الْحَقَّ...الآية» [النساء: ١٧١]

د کلمو معنا

{جَعَلْنَاكُمْ} تاسې مو و گرخولي.

{أُمَّةً} ډله (امت).

{وَسَطَا} منځنۍ، معتدل او غوره.

{شُهَدَاءَ} ګواهان، شاهدان.

{شَهِيدًا} ګواه، شاهد.

{لَا تَعْغُلُوا} مبالغه او تبری مه کويئ.

{عَلَى اللَّهِ} پر الله، د الله په شأن کې.

{إِلَّا الْحَقَّ} پرته له حق خخه.

ژباره

او په همدي توګه مور تاسې يو وسط (غوره) امت گرخولي یاست چې شئ تاسې پر خلکو شاهدان او پېغمبر پرتاسي شاهد اوسي. (البقره ۱۴۳) - ای د کتاب خاوندانو، تاسې مبالغه مه کويئ، په خپل دین کې او مه وايئ پر الله پرته له حق نه بل خه.... (النساء ۱۷۱) تفسير

د آيتونو شرح او خيرنه

له بېت المقدس نه د کعبې شريفي په لور د مسلمانانو د قبلې له بدلون وروسته الله تعالى خپل پېغمبر ﷺ ته خبر ورکړ، یهود او نور منافقين به ډير ژر دا آوازې خپري کړي چې محمد او اصحاب يې هره ورڅ له يو لوري نه بل لوري ته مخ اړوي او پر خپل دين ثابت نه دي. د دوى د قبلې د بدلون یوازینې لامل له اهل کتابو سره د دوى کښه ده، خو ته ای

محمده! دغۇ ناپوهانو تە ووايە چى ختىئۇ او لويدىع تۈول د الله دى. د الله تعالى چى ھر چا تە خوبىنە شي ھەنە تە سەھ لارە وربىيى. خە چى لە دې آسمانى خواب نە خرگىدىرىي ھەنە دا دى چى د قبلى بىلۇن د الله تعالى لە خوا پېغمېرىڭ او د ھەنە د امەت لپارە يو خانگىرى فضىلىت او غورە والى دى. ئىكە كعبە شرييفە د حەمکى پى سر ھەنە لومەنلى خونە دە چى د الله تعالى د عبادت لپارە جویرە شوي دە. كعبە د اب الانبياء (د پېغمېرانو پلار) ابراهيم خليل الله قبلە دە، چى اهل كتاب پە دروغۇ خانونە ھەنە تە منسوبىي. ھر چاتە چى الله تعالى د دې قبلى پە لور د ھەنە د عبادت لاربىونە وکىرە، ھماگە كىس پە حقە سەرە د ابراهيم عليه السلام پېرو بىل كىيى. لە دې مبارڪ آيت خخە وروستە الله تعالى مۇمنانو تە خطاب كوي او داسې فرمائىي: «وَكَذَلِكَ جَعَلْنَاكُمْ أُمَّةً وَسَطًا» يعني لکە خرنگە چى مو تاسې تە درنىتىت او لوى عزت درپە برخە كېرەنگە مو تاسې تە دا ستر مقام ھەنە دركىر چى «جَعَلْنَاكُمْ أُمَّةً وَسَطًا» مورد تاسې يو وسط (غورە) امەت گرخولى ياست. پە عربى ژىبە كېيى وسط پە خو معناگانو راغلى دى لکە: د غورە، عدل، وسطىت، درميانە او بىنېكىنې پە معنا.

پە دې توگە د دې مبارڪ آيت تفسىر داسې دى، الله تعالى فرمائىي: ما تاسې ترېتىلۇ غورە امەت و گرخولى، ما تاسې د عدل او انصاف امەت و گرخولى، ما تاسې منخنى (درميانە) او د افراط او تغريفىت تە منع امەت و گرخولى او دا چى ما تاسې خېرخوبىونكى امەت و گرخولى او د دغە وسطىت پە مينا ستاسې كتاب، ستاسې عقاید او ستاسې د دين احکام پە خانگىرى اهتمام او پاملىنى سەرە ساتلى شوي دى چى پە هەنە كېيى د ھېچ چول تحرىف او لاس وھىنى امکان نىشتە.

«لَتَكُونُوا شُهَدَاءَ عَلَى النَّاسِ وَيَكُونَ الرَّسُولُ عَلَيْكُمْ شَهِيدًا» يو لە هەنە مەھمۇ چارو خخە چى پە وسطىت باندى مرتىبىرىي دا دى چى اسلامى امەت د الله تعالى پە نزد درميانە، د عدل، بلكى غورە او مختار امەت دى، نو لە دې املە پە نورو امتونو باندى د شاهد او گوواھ پە حىث پېزندىل شوي دى «لَتَكُونُوا شُهَدَاءَ عَلَى النَّاسِ»

شەداء: د شەيد او شاهد جمع دە او د حاضر او گوواھ پە معنا راھىي.

د "الناس": خخە مراد د ھەنە تفسىر پە مينا چى پە روایاتو كې راغلى دى، پخوانىي امتونە دى، نو اسلامى امەت بە د شاهد او گوواھ پە توگە پە نورو امتونو گواھىي ورکوي چى

تفصیل به يې وروسته ذکر شي. د دې امت د عدالت او صداقت معیار د همدي لوست د لومری مبارک آيت په وروستني جمله کې بیان شوي دی  
**﴿وَيَكُونَ الرَّسُولُ عَلَيْكُمْ شَهِيدًا﴾** يعني پغمبر ﷺ به پرتاسي شاهد اوسي. د الله تعالى تر ټولو غوره پغمبر حضرت محمد ﷺ به د خپل امت پرصداقت، عدالت او انصاف شهادت ورکړي.

**﴿يَا أَهْلَ الْكِتَابِ لَا تَعْلُوا فِي دِينِكُمْ﴾:** د قرآن مجید په آیتونو کې له اهل کتابو خخه مراد یهود او نصارا دي، خکه الله تعالى خپل آسماني کتابونه، چې له تورات او انجليل خخه عبارت دي، د قرآن کريم له نزول خخه مخکې دوى ته رالپرلي دي. الله تعالى دوى په اهل کتابو سره خکه ستایلي دي، تر خو دوى لبو خه فکر وکړي او د الله تعالى هغه نعمتونه، لکه د الله تعالى له لوري د رسولانو او کتابونو ورلپرل ورپه ياد شي او سمه او نېغه لاره غوره کړي. **﴿لَا تَعْلُوا فِي دِينِكُمْ﴾** غلو د زیادت، مبالغې او له حد خخه د تېرپدلو په معنا ده. په دین کې غلو کول له دې خخه عبارت دي چې انسان خپل دین پر خپل خان سخت او مشکل کړي او یا په دین کې داسې شیان ورزیات او د معتقداتو له جملې خخه و ګرځوی کوم چې له دین خخه نه دي. له دې مبارک آيت خخه دا خرگندپري چې د اسلامي امت پر خلاف یهودو او نصاراو په خپل دین کې د اعتدال او ميانه روی حد پرینې دی او زیادت او یا تقصیر ته یې مخه کړي ده چې یوه خرگنده نمونه او پېلګه يې د دې مبارک آيت په وروستي برخه کې بیانیږي: **﴿وَلَا تَنْقُولُوا عَلَى اللَّهِ إِلَّا الْحَقُّ...﴾** او تاسې پر الله پرته له حق نه بل خه مه وايې. تاسې ولې د عېسى عليه السلام په حق کې چې الله تعالى د (کن فیكون) په کلمې سره د معجزې په بنه پېدا کړي دي، له غلو دير عزت او احترام خخه کار اخلی او هغه د عبودیت له درجې نه د الوهیت لور مقام ته رسوئ؟ دا کار په دین او ايمان کې زیادت بلل کېوي.

### د آیتونو لنډ مفهوم

**﴿وَكَذَلِكَ جَعَلْنَاكُمْ أَمَةً وَسَطًا...﴾** دا مبارک آيت د (بقرې) د سورت د ۱۴۳ آيت یوه برخه ده. د دې آيت په دغه برخه کې دوو مهمو امورو ته اشاره شوې ده. لومری الله تعالى د خپل هغه ستر انعام یادونه کوي چې پر اسلامي امت یې کړي دي او داسې فرمایي، لکه خرنګه چې مور تاسې ته د غوري قبلې يعني د ابراهيمی قبلې په لور

هدايت وکړي همدا راز مورد تاسې منځنۍ او با انصافه امت کړئ چې پر دې اساس مورد تاسې له ټولو امتونو خڅه غوره امت وګرڅولئ.

دوييم: هغه پايله ده چې پر دغه عدالت او وسطيت بنا کيري او هغه د نورو امتونو لپاره د وسط امت په حېټ د اسلامي امت معیار ګرڅول او پر نورو امتونو د دې امت شاهد ګرڅول دي، په دې معنا چې د قیامت په ورڅ به د نورو امتونو د دعوا ګانو د ربنتینولي او دروغولي په اړه به له اسلامي امت نه پوبښته کيري او هغوي ته به په الهي محکمه کې د ربنتینو شاهدانو حیثیت ورکړل شي.

**﴿يَا أَهْلَ الْكِتَابِ لَا تَغْلُبُوا فِي دِينِكُمْ...﴾** دا مبارڪ آيت د (نساء) د سورت د ۱۷۱ آيت يوه برخه ده. دلته اهل كتابو ته، چې مراد تري نصارا دي، خطاب شوي دي ترڅو هغوي په دين کې له زياتې غُلو خڅه لاس واخلي. دا په دې معنا چې په دين کې له تکلف، رهبانیت، واده نه کولو او پر خان د حلالو نعمتونو له حرامولو خڅه ډډه وکړي او دا چې درغه بدعتونه د دين برخه ونه ګني. همدارنګه له دوی خڅه غوبښته شوې ده چې د الله تعالى په اړه له خپل خان نه هغه خه و نه وايې چې د هغه جل جلاله له شان سره سمون ونه لري او نه هم داسې عقاید رامنځته کړي چې په دين کې کوم اصل او اساس ونه لري، لکه دا چې له الله تعالى سره د هغه په ذات او يا صفاتو کې سیال او شریک ونیول شي او عیسی بن مریم عليه السلام چې د الله رسول دي، هغه ته د الوهیت لور مقام ورکړل شي.

دولسم لوست  
د تېر لوست پاتې بىرخە

## په دین کې اعتدال (منخلاريتوب)

په اسلام کې د اعتدال وړانگې

د الله تعالى اراده پر دې وه چې د اسلامي امت ټول امور پر وسطيت او ميانه روی ولاړ وي. په داسې توګه چې د غوره والي دغه خلاګانې په عقیده، ايمان، تفکر، سوچ، احساساتو، غرايزو، د اړيکو او ارتباطاتو په نظام، عباداتو، طاعاتو او لنډه دا چې د ژوند په ټولو اموروکې په خرگند ډول برېښي.

### ۱- په عقیده او ايمان کې منخلاريتوب

اسلامي عقیده يوه داسې عقیده ده چې پر الله تعالى باندي د ايمان او باور، د هغه پر وحدت، له ټولو عيوبو او نيمگرتياوو نه د هغه په پاكوالۍ، یوازي د هغه د عبادت پر وړتیا، د الله تعالى پر ملایکو، پېغمبرانو، آسماني کتابونو، د آخرت پر ورڅ، پر حساب او كتاب، جنت او دوزخ او الهي تقدير باندي د ايمان او باور پر لرلو ولاړه ده. دا عقیده له دې امله د توحيد، انصاف عقیده بلل کيري چې د دي عقیدې خاوندان هيڅکله هم له الله تعالى سره شريک نه نيسې او نه هغه جل جلاله پر هغو صفاتو موصوفوي، چې د هغه له سېپخلي ذات شان سره سمون نه لري. لکه خرنګه چې یهوديانو الله تعالى پر بې وزلى او تنګ لاسي موصوف کړي وو او د هغه په هکله به بې داسې ويل: ﴿إِنَّ اللَّهَ فَقِيرٌ وَنَحْنُ أَعْنَيْأُ﴾ آل عمران - ۱۸۱ ژياړه: بې شکه الله تعالى بې وزلى (فقير) دي او مور بدایان (غیان) یو. نصاراوو به الله تعالى دبشر پر او صافو لکه پلارولي او داسې نورو او صافو موصوف کاوه او داسې به بې ويل: ﴿إِنَّهُمْ لَا يَنْهَاكُونَ إِنَّمَا يَنْهَاكُونَ اللَّهَ وَلَدًا﴾ البقرة - ۱۱۶ ژياړه: الله تعالى (د خپل خان լپاره) زوي نیولی دي. خو د اسلام سېپخلي دين د الله تعالى د شان په اړه له ټولو اديانو خخه غوره، معتدله او معقوله عقیده د بشريت լپاره چالي کړه. الله تعالى فرمایي: ﴿قُلْ هُوَ اللَّهُ أَحَدٌ اللَّهُ الصَّمَدُ لَمْ يَلِدْ وَلَمْ يُوْلَدْ وَلَمْ يَكُنْ لَهُ كُفُواً أَحَدٌ﴾ الاخلاص - ۱-۴ ژياړه: اي محمده، ووايه الله یودي، الله بې نيازه دي، نه بې خوک زپرولي او نه له چا زپرېدلی دي او نه خوک د هغه լپاره سیال او برابر شته.

د اسلام سېپخلي دين د ملايکو په اړه نه د یهودو په خبر دبمني اختيار کړي ده، لکه خرنګه چې قرآن کريم د هغوي په اړه خبر ورکوي: **﴿فَلْ مَنْ كَانَ عَذُولًا لِجِنِّيَّا﴾** [البقرة - ٩٧]

ژياوه: ووايه اي محمده، خوک چې له جرائيل سره دبمني لري او نه هم د مشركينو په خبر ملايکي د الله تعالى لونبي گنني **﴿وَاتَّخَذَ مِنَ الْمَلَائِكَةِ إِنَّا﴾** [الاسراء - ٤٠] ژياوه: او (ستاسي رب) ملايکي د خان لپاره د لور ګانو په توګه نيولي دي. بلکې ملايکي د الله تعالى مطیع بندگان گنني: **﴿إِنَّ عِبَادًا مُكَرْمُونَ ﴾ لَا يَسْبِقُونَهُ بِالْقَوْلِ وَهُمْ بَأْمُرِهِ يَعْمَلُونَ﴾** [الأنباء - ٢٦ - ٢٧]

ژياوه: بلکې هغوي د الله تعالى عزتمند بنده ګان دي، د هغه له اجازې پرته خبره نه کوي او یوازې د هغه په امر کار ته وړاندې کيږي. د پغمبرانو په هکله د دوى عقيده داسې ده چې پر ټولو باندې یو شان ايمان واجب گنني او د هغوي په درناوي کې یې منځني او معقوله لاره اختيار کړي ده: **﴿لَا تُفَرِّقُ بَيْنَ أَحَدٍ مِنْ رُسُلِهِ﴾** [البقرة - ٢٨٥] ژياوه: مور د الله تعالى د پغمبرانو تر منځ توپير نه کwoo. داسې په سلګونو نور عقيدوی موارد شته دي چې د اسلامي امت او عقيدي د وسطيت خرگندونه کوي.

اسلامي عقيده داسې یوه عقيده ده چې د انسان د روح او جسم د ودې او پاينت لپاره یې زمينه برابره کړي ده او دواړو ته په ارزښت قايل ده. دا سېپخلي عقيده داسې نه کوي چې انساني روح یوازې پر معنوياتو تقويه او بدای کړي او تر خنګ یې د ژوند مادياتو ته په کوم اهمیت قايل نشي او د جسم د هلاکت لامل و ګرځي، بالعكس داسې هم نه کوي چې یوازې مادياتو ته مخه او معنوياتو ته شا کړي، بلکې دواړو اړخونو ته یې خانګړې پاملننه کړي ده.

## ۲- په سوچ کې منځلاري توب

اسلام د تفکر، تدبر او سوچ په اړه په بشپړه توګه د عقل کارول نه ردوي او نه هم هغه څلسرۍ پرپردي، هرشی په نظري او تجربوي علومو کې منحصر نه گنني او نه تجربه او ماده ېې بنسته بولي. اسلام د فکري جمود او ړوند تقليد پرخلاف دی او ېې قиде او څلسرۍ حریت او آزادی نه مني. بلکې د فکر، سوچ او د علم او نظر اړخونو او ابعادو ته ېې داسې اصول او ضوابط وضع کړي دي، که چېړې په سمه توګه پلي شي نو د دنيوي او اخروي ژوند د نېکمرغنى لپاره به انسانان بې پاپلي تر لاسه کړي. قرآن مجید د عقل صفت او ستانيه داسې کوي: **﴿إِنَّ فِي ذَلِكَ لَذِيَّاتٍ لِقَوْمٍ يَعْقُلُونَ﴾** [الرعد - ۴] [الرعد - ۴] ژياوه: بې

شکه په دې کې خامخا چېږي نښې دی د هغو خلکو لپاره چې له عقل نه کار اخلي. په بل آيت کې فرمایي: «**كَذَلِكَ تُفْصِّلُ الْآيَاتِ لِقَوْمٍ يَعْقُلُونَ**» [الروم- ۲۸] ژیاره: موره په همدې توګه هغه قوم ته نښې بیانوو چې له عقل نه کار اخلي، خو د عقل د بې خایه کارولو او الوتنو غندنه او ممانعت داسې کوي: «**وَأَنْ تَقُولُوا عَلَى اللَّهِ مَا لَا تَعْلَمُونَ**» [البقرة: ۱۶۹] ژیاره: او دا چې تاسې ووايئ پر الله هغه خه چې پري نه پو هېږي. په دې معنا چې باید عقل له چېلو حدودو خخه تېرى ونه کړي او په هغو مسائلو کې چې د الهي ذات، ملائکو، آخرت او هغو غېږي امورو پوري تړاو لري او د عقل له حدود خخه بهروي، نو په دې صورت کې عقل باید په ټوله معنا نقل ته یعنې هغه خه ته چې د الله په کتاب او نبوی احاديثو کې خرگند شوي دي، غاړه کېږدي، تر خو د عقل او نقل تر منځ د وسطیت انډول وساتل شي.

### ۳ - په احساساتو او غرایزو کې منځلاریتوب

د اسلام په سېېڅلې دین کې د نفسی غوبښتو، احساساتو او غرایزو د لاسته راولو لپاره د ټول ژوند وقف کول جواز نه لري، خو د دې تر خنګ هغه احساسات او بشري غږيزې، چې د انساني طبیعت مقتضا ده، له پام خخه نه غورخوی، د اسلام سېېڅلې دین نه د انساني غرایزو اهمال غواړي او نه هم په دې لړ کې انسانان څلسرۍ ته پرېږدي، بلکې د خانګرو قوانینو او مقرراتو په وضع کولو سره د هغو تهذیب او تادیب کوي تر خو د فساد، سرغړونې مخه ونیول شي. له دې امله د ژوندانه د تلې د یوې پلې په اړه داسې لارښونه کوي: «**فُلْ مَنْ حَرَمَ زِيَّةَ اللَّهِ الَّتِي أَخْرَجَ لِعِبَادِهِ وَالظَّبَابَاتِ مِنَ الرِّزْقِ**» [الأعراف- ۳۲] ژیاره: ووايئ ای محمده، چا حرام کړي دی زینت د الله هغه چې د چېلو بندګانو لپاره بې ایستلى دی او چا پاک او خوندور رزق حرام کړي دی. یعنې هیڅوک نشي کولای چې د الله تعالی نعمتونه او زینتونه پر تاسې حرام کړي. تاسې کولای شئ واده وکړئ، حلال مال ترلاسه کړئ، تفریح او سیاحت وکړئ او له زرگونو نورو الهي نعمتونو خخه ګهه پورته کړئ، خو د ژوندانه د تلې په بله پله کې داسې لارښونه کوي: «**وَلَا تَقْرُبُوا الْفَوَاحِشَ مَا ظَهَرَ مِنْهَا وَمَا بَطَنَ**» [الانعام- ۱۵۱] ژیاره: او مه نږدې کېږئ فاحشو کارونو ته، هغه چې بنکاره دی او هغه چې پتې دی. «**وَلَا تَأْكُلُوا أَمْوَالَكُمْ بَيْنَكُمْ بِالْبَاطِلِ**» [البقرة - ۱۸۸] ژیاره: او تاسې خېل مالونه په خېل مینځ کې په ناروا مه خورئ، نو تاسې ته هېڅکله هم د دې اجازه

نشته چې بدو کارونو او ناوړو اعمالو ته نژدي شئ یا دا چې د خلکو مالونه په ناحقه او ناروا سره و خورئ خکه دا د غرایزو د طغيان په معنا ده په داسې حال کې چې اسلام طغيان نه خوبنوي او نه هم د نعمتونو نه ګټو اخیستلو پر خلاف دي، بلکې د دي دواړو حالاتو ترمنځ ېپه منځنۍ او وسط حالت غوره کړي دي.

#### ۴ - په نظام کې منځلاريتوب

اسلام په هغه ټولنه باور نه لري چې له نظام، حکومت، مقرراتو او قوانینو خخه خالي وي او نه هم ظالمانه او جابرانه نظامونه مني او دي ته هم اجازه نه ورکوي چې یو شمير خلک نور انسانان خپل مریان و ګرځوي او نه هم په بشري ټولنو کې د ځنګل د قانون نافذولو ته اجازه ورکوي.

همدارنګه دي ته اجازه نه ورکوي چې کومه کورني مشر او مسؤول و نه لري او نه دите هجوaz ورکوي چې د کورني مشر(سری) د بنجې کرامت او شخصيت تر پښو لاندې کړي. له دي امله قرآن کريم ټول مسلمانان د جماعت التزام او یووالی ته رابولي او داسې فرمایي: **﴿وَاعْتَصِمُوا بِحِجْلِ اللَّهِ جَمِيعًا وَلَا تَتَفَرَّقُوا﴾** [آل عمران ۱۰۳] ژیاده: او تاسې ټول د الله په رسی منګولې ولګوئ او مه خواره کېږي.

همدارنګه پیغمبر ﷺ هم په دي اړه فرمایي: **“آمُرُكُمْ بِخَمْسٍ اللَّهُ أَمْرَنِي بِهِنَّ بِالْجَمَاعَةِ وَالسَّمْعِ وَالطَّاعَةِ...”**<sup>(۱)</sup> يعني زه تاسو ته پر هغو پنځو شيانو امر او نصيحت کوم چې ماته د الله تعالى له لوري پر هغو امر شوي دي، د هغو له جملې خخه د جماعت التزام او د مسلمانو مشرانو اطاعت او فرمانبرداري ده، خو له بل لوري رسول الله ﷺ په خرگنده توګه دا اعلانوي چې **“لَا طَاعَةٌ لِّخَلْقٍ فِي مُعْصِيَةِ الْخَالِقِ”**<sup>(۲)</sup> (د الله په نافرمانی کې د مخلوق اطاعت جواز نه لري) يعني اطاعت او پیروي په دي معنا نه ده چې مسلمان د دين او مقدساتو پر خلاف هر زور او ظلم قبول کړي، بلکې په دي چارو کې دي هم باید اعتدال و ساتل شي او منځلاريتوب دي غوره کړاي شي.

<sup>۱</sup> - سنن ترمذی، صحیح ابن خزیمة، مسنند احمد.

<sup>۲</sup> - سنن ترمذی، مسنند احمد و الطبرانی و غیرهم.

## ٥ - په اړیکو کې منځلاریتوب

اسلام د مسلمانانو د څلمنځی اړیکو او پیوندونو په سلسله کې او همدارنګه د مسلمانانو او غیر مسلمانو سره د اړیکو په هکله منځنی لاره غوره کړي ده. نه د اړیکو لرلو مانع کیږي او نه هم پریوردي چې دا اړیکې د مسلمانانو د دین او دنیا په زیان پای ته ورسیزی، د بیلګې په توګه له غیر مسلمو سره د اړیکو لرلو په هکله داسې فرمایي: ﴿لَا يَنْهَاكُمُ اللَّهُ عَنِ الدِّينِ لَمْ يَقَاتِلُوكُمْ فِي الدِّينِ وَلَمْ يُخْرِجُوكُمْ مِّنْ دِيَارِكُمْ أَنْ تَبُرُّوهُمْ وَلَنُقْسِطُوا إِلَيْهِمْ﴾ [المتحنة- ٨]

ژیاوه: الله تاسې له دې خڅه نه منع کوي چې له هغو خلکو سره د نېکۍ او عدل چلنډ وکړئ، چې هغوي د دین له امله له تاسې سره جنګ نه دی کړي او تاسې یې له خپلوكورونو خڅه نه یاست ایستلي.

خو په ورپې آيت کې یې فرمایي دي: ﴿إِنَّمَا يَنْهَاكُمُ اللَّهُ عَنِ الدِّينِ وَأَخْرَجَكُمْ مِّنْ دِيَارِكُمْ﴾ [المتحنة- ٩] ژیاوه: یې شکه منع کوي تاسې الله د هغو کسانو له دوستي خڅه چې د دین له امله یې له تاسې سره جنګ کړي او تاسې یې له خپلوكورونو نه ایستلي یې.

نو له دې امله مسلمان باید په هر ډول اړیکو کې میانه روی اختيار کړي.

## ٦ - په عباداتو کې منځلاریتوب

د اسلام همیشني غږ دا دی چې: ﴿لَا يَكُلُّ اللَّهُ نَفْسًا إِلَّا وُسْعَهَا﴾ [البقرة - ٢٨٦]

ژیاوه: الله تعالى پر هیچا د هغه له توان خڅه پورته بار نه ږدي. بناء اسلام له خپلو پیروانو شڅه دا نه غواړي چې شپه او ورڅ په عملی عباداتو مشغول شي، يا هر هغه خه چې لاس ته راوړي هغه ټول د الله په لاره کې ولګوی او نه د خینو اديانو په خير ټول عبادتونه په خو دعا ګانو، اشعارو يا په اوونی کې یو خل عبادت خای ته په تللو کې منحصرولي او نه یې د حلالې روزی له پیدا کولو خڅه منع کوي او نه د دې اجازه ورکوي چې د دنیا پلنه د عیادت د پریښدو لامل شي. بلکې د تلې د دواړو پلو انهول برابر ساتي. د نبی کريم ﷺ صحیح حدیث دی چې فرمایي: "إِنَّ هَذَا الدِّينَ يُسْرٌ، وَلَنْ يُشَادَ الدِّينَ أَحَدٌ إِلَّا غَلَّهُ" <sup>(١)</sup> دا دین

<sup>١</sup> - صحیح البخاری، کتاب الایمان، باب الدین یسر

آسانه دين دی، هيڅوک دی له دی دين سره مقابله نه کوي مګر دا چې دين به پري غالب شي.

يادونه: له پورتني حديث شريف خخه مراد دادی چې تاسي په نفلي عباداتوکې پر ځان له وس نه زيات فشار مه راوړئ، د فرایضو په ادا کولو کې هیڅ ډول سختي شتون نه لري.

### پر نورو امتونو د اسلامي امت د ګواهي خرنګوالي

په حديث شريف کې راغلي دي چې رسول الله ﷺ وفرمايل: نوح عليه السلام د قیامت په ورخ غوبنټل کيري او پونښته ورخنې کيري آيا زما دعوت دي خپل قوم ته ورساوه؟ خواب ورکوي، هو. د نوح عليه السلام قوم راغوبنټل کيري او پونښته ورخنې کيري آيا تاسو ته یې تبلیغ کړي دي؟ قوم به یې وايی: موږ ته هیڅ کوم ویروونکي نه دی راغلي او موږ ته هیچا دعوت نه دی راکړي. نو بیا نوح عليه السلام ته ویل کيري خوک به ستا پاره شاهدي ووايی (پردي چې تا مسؤوليت اداء کړي دي) هغه وايی: محمد او د ده امت، وروسته د الله رسول دا آيت تلاوت کړي: **﴿وَكَذَلِكَ جَعَلْنَاكُمْ أُمَّةً وَسَطَا﴾**.

### د اهل کتابو د مبالغې یېلګې

لكه خرنګه چې وړاندې ذکر شو غُلو له حد او پولي نه تیریدنې ته وايی. توپير نه کوي که دا غُلو د افراط په بنه وي او که د تفریط په بنه، د مثال په توګه نصاراوو د عيسى عليه السلام په احترام او درناوی کې افراط وکړ. کله هغه ته خدای وايی: **﴿إِنَّ اللَّهَ هُوَ الْمَسِيحُ ابْنُ مَرْيَمَ﴾** [المائدة- ۱۷]

يعني: الله هماغه مسيح زوي د مریم دي او کله یې د الله زوي گئي او وايی: **﴿الْمَسِيحُ ابْنُ اللَّهِ﴾** يعني مسيح د الله زوي دي او کله عيسى عليه السلام، د هغه مور مریم او خدای جل جلاله درې ګونې خدایان په نامه يادوي او وايی: **﴿إِنَّ اللَّهَ ثَالِثُ ثَلَاثَةٍ﴾** [المائدة ۷۳] الله دریم د دریو دي. په دې ټولو ډولونو کې په دین او عقیده کې د غلو او الحاد خخه پرته بل خه نشته، خو د تعجب خبره دا ده چې دوى سره له دې ټولو بیا هم د توحید دعوا کوي.

يهود د نصاراوو په مقابل کې د عيسى عليه السلام په ې حرمتی او ې عزتی کې غلو کوي. العياذ بالله هغه ګمراه بولي آن تر دې چې په چير ويایر د هغه د وزلو مدعی شول او

وېي ويل: ﴿إِنَّا قَتَلْنَا الْمَسِيحَ عِيسَى اُبْنَ مَرْيَمَ﴾ [النساء-١٥٧] ژباره: مور مسيح، چې هغه عيسى ابن مريم دی، ووازه.

د يهودو يوه بله چله د عزيز عليه السلام په هکله داسې غلو و کړه، لکه خرنګه چې مسيحيانو د حضرت عيسى عليه السلام په هکله عقیده درلودله هغوي به داسې ويل: ﴿عَزِيزُ  
ابْنِ اللَّهِ﴾ [التوبه- ٣٠] ژباره: عزيز د الله زوى دی.

همدارنګه نصاراوو په خپل رهبانیت کې غلو و کړه او د هغه په اساس ېې په غارونو او کليسماوو کې گوبنه توب غوره کړ، نکاح ېې په خان حرامه کړه چې د دوي دي کړنو ته قرآن کريم داسې اشاره کوي: ﴿وَرَهْبَانِيَّةً أَبْتَدَعُوهَا مَا كَتَبْنَاهَا عَلَيْهِمْ﴾ [الحديد- ٢٧] ژباره: رهبانیت او گوبنه والي ېې د بدعت په توګه پیدا کړ په داسې حال کې چې مور په هغوي نه و فرض کړي.

همدارنګه يهودو د حلالو خارويو په هکله غلو و کړه او د هغوي پاکې غونبې ېې پر خان حرامې کړي. قرآن کريم د دوي دا عمل ردوي او فرمایي: ﴿كُلُّ الطَّعَامِ كَانَ حِلًا لِبَنِي إِسْرَائِيلَ﴾ [آل عمران ٩٣] ټول خوراکي شيان بنی اسرائيلو(يهودو) ته حلال وو، خو هغوي غلو و کړه او حلال شيان ېې پر خان حرام کړل. په پاي کې قرآن کريم د دوي هغه غلو ته چې له کفارو سره د واقعي دوستي سرحد ته رسيدلې ده، داسې خبر ورکوي: ﴿تَرَى كَثِيرًا مِنْهُمْ يَتَوَلَُّنَ الظِّنَّ كَفَرُوا﴾ [المائدة- ٨] ژباره: ډير له دوي خخه وينې چې دوستي کوي له کافرانو سره. دا ډول غلو کول په اهل کتابو کې ډيره ده او اوس هم شته، نو ځکه قرآن کريم دوي د اسلام منځني لاري ته را بولي او دوي په دين کې له غلو کولو خخه منع کوي چې د ټولو په سر کې په وروستني پيغمبر ﷺ باندي د دوي ايمان نه راولر دی.

### فعالت

زده کونکي دي په خو ډلو ووبشل شي او د بنوونکي په لارښونه دي په دين کې د غلو او مبالغې د زيانونو په اړه له یو بل سره بحث او خبرې اترې وکړي

د لوست ګټې او لارښونې

پورتنې مبارک آيتونه ډېرې ګټې لري چې ئينې ېې په لاندي ډول دي:

١. په اسلامي احکامو کې د نسخې ثبوت او جواز، لکه خرنګه چې مسلمانانو د الله تعالى په امر له بېت المقدس نه خپله قبله د کعبې شریفې په لور بدله کړه چې دې چول نسخې ته د بدل نسخه ويل کېږي.
٢. پر مسلمانانو تور لڳول او د هغوي پر ضد پروپاگنند د کفارو همېشني دنده او عادت دی، نو مسلمانان باید هوښيار اوسي تر خو د کفارو د بریدونو او دسيسو بنکار نشي.
٣. پر نورو امتونو باندي د اسلامي امت د فضليت ثبوت، خکه دا امت د بشپړ وسطيت له مخې یو غوره امت دی.
٤. پر نورو امتونو باندي د قیامت پر ورځ د محمد ﷺ د امت د شاهدی اثبات.
٥. د خپل امت پر عدالت او صداقت باندي د رسول عليه السلام، شهادت او ګواهی.
٦. په دین کې د زيادت او غلو کولو حرمت، خکه دا کار په دین کې د بدعت او ګمراهی د رامنځته کېدو لامل ګرځي.
٧. د شرعی علم او اساس پرته د الله تعالى په شان کې د خه ويلو حرمت.
٨. په عقایدو، عبادتو او کړنو کې د اهل کتابو د ګمراهی، مبالغې او غلو بيان.



- ١) لاندېني کلمات وزبارۍ.
- ٢) د «وَكَذِلِكَ جَعَلْنَاكُمْ أُمَّةً وَسَطَا» مبارک آيت له مخکيني آيت سره، چې د قبلې د بدلون په اړه دی، شه تراو لري؟
- ٣) وسط په عربي ژبه کې په خه معنا دی؟
- ٤) اسلامي امت ته د نورو امتونو په منځ کې خه حیثیت ورپه برخه شوی دی؟
- ٥) خرنګه اسلامي امت پر نورو امتونو شهادت ورکوي؟
- ٦) له اهل کتابو خخه مراد کوم کسان دی؟
- ٧) د اهل کتابو د غلو درې نمونې بیانې کړئ.



زده کونکي دې په لوست کې د ورکړل شویو معلوماتو پر بنسټ د وسطيت د مختلفو جوانبو په هکله یوه مقاله ولیکي چې له شلو کربنو خخه کمه نه وي.

## گتوره سوداگري

الله تعالى فرمایی: «يَا أَيُّهَا الَّذِينَ آمَنُوا هَلْ أَذْلُكُمْ عَلَى تِجَارَةٍ تُنجِيُّكُمْ مِّنْ عَذَابٍ أَلِيمٍ \* تُؤْمِنُونَ بِاللَّهِ وَرَسُولِهِ وَتُجَاهِدُونَ فِي سَبِيلِ اللَّهِ بِأَمْوَالِكُمْ وَأَنفُسِكُمْ ذَلِكُمْ خَيْرٌ لَّكُمْ إِن كُنْتُمْ تَعْلَمُونَ \* يَغْفِرُ لَكُمْ ذُنُوبَكُمْ وَيُذْخِلُكُمْ جَنَّاتٍ تَجْرِي مِنْ تَحْتِهَا الْأَنْهَارُ وَمَسَاكِنَ طَيِّبَةً فِي جَنَّاتٍ عَذْنِ ذَلِكَ الْفَوْزُ الْعَظِيمُ \* وَآخْرَى تُحِلُّونَهَا نَصْرًا مِّنَ اللَّهِ وَفَتْحًا فَرِيقٍ وَبَشَّرَ الْمُؤْمِنِينَ». [الصف: ۱۰-۱۳]

د کلمو معنا

**هَلْ أَذْلُكُمْ:**

تِجَارَةً:

**تُنجِيُّكُمْ:**

عَذَابٍ أَلِيمٍ:

**مَسَاكِنَ طَيِّبَةً:**

**الْفَوْزُ الْعَظِيمُ:**

آيا وښایم تاسې ته؟

تجارت.

چې تاسې وړغوري.

درد ناک عذاب.

دا اوسلدو غوره او بنه خایونه.

لوی او ستر بری.

### ژډاړه

ای مؤمنانو، آيا زه وښایم تاسې ته هغه تجارت چې تاسې له دردناک عذاب نه وړغوري؟ پر الله او د هغه پر رسول ايمان راوړئ او د الله په لاره کې پر خپلو مالونو او خپلو خانونو سره جهاد وکړئ، دا ستاسو لپاره غوره دی که تاسې پوهیږي.

الله پاک به ستاسې ګناهونه وښي او تاسې به هغو باغونو ته داخل کړي چې د هغو لاندې به ويالي بههړوي او په باغونو کې به چير غوره کورونه درکړي. دا دی ستر بریاليتوب. او بل خه چې تاسې یې ډېرخوښوئ د الله مرسته (کومک) او چير نړدې بری دی او مؤمنانو ته (ای محمده) د دې زیری ورکړه.

تفسیر

## د آیتونو شرح او خیزنه

په پورتنيو مبارکو آیتونو کې الله تعالى مؤمنان د غوره کارونو د تر سره کولو په لورهخوي. په اصلی پانگه کې تصرف او د گټې لاس ته راوړلوا لپاره د هغې په کار اچولو ته تجارت ويل کيري، دله په دې مبارک آيت کې د تجارت خخه مراد ايمان او جهاد دی چې د نوموري تجارت د تفسير او توضيح لپاره بيان شوي دي.

**د ﴿هَلْ أَذْلُكُم﴾** په جمله کې استفهام د دې تجارت په لور د مؤمنانو د ترغيب او تشويق لپاره دی. همدارنگه د **﴿تِجَارَة﴾** د کلمې راوړل په نکره صيغې سره د دې تجارت اهميت، ارزښت او ستر مقام را په ګوته کوي.

**د ﴿تُؤْمِنُونَ بِاللَّهِ﴾** مبارکه جمله يو الزامي امر دی چې د خبر په به ذکر شوي دي او معنا يې داسې ده چې: اى مؤمنانو، تاسې په ايمان لرلو کې پر الله تعالى او د هغه پر پیغمبر او د هغه په لاره کې د جهاد لپاره ټینګ او ثابت قدم اوسي چې دا کار ستاسي لپاره ډير غوره دی که چيرې تاسې پوهيري.

په دې مبارک آيت کې د مالي جهاد یادونه پر نفسی جهاد مخکې شوي دي او دا څکه چې د تجارت موضوع دا ايجابوي، يعني په تجارت کې مالونه له يو لاس نه بل لاس ته ورځي او د جهاد لپاره مال او پانګه ضروري ده او د مالونو په واسطه وسله او د جهاد نورې اړتیاوې برابرېروي، لکه خرنګه چې د اسلام خور پیغمبر ﷺ فرمایلي دي: (من جهز غازياً فقد غزا) يعني: چا چې کوم مجاهد د جهاد لپاره (په وسله او نورو لوازمو) سمبال کړ، په حقیقت کې سمبالوونکي په خپله جهاد کړي دي.

خو په: **﴿إِنَّ اللَّهَ اشْتَرَى مِنَ الْمُؤْمِنِينَ أَنفُسَهُمْ وَأَمْوَالَهُمْ بَأَنَّ لَهُمُ الْجَنَّةَ﴾** [التوبه: ۱۱۱] مبارک آيت کې چې د عرض او طلب مقام دی او د دغه پلورلو او پيرودلو بيه د الله جنت دي، نو له دې امله د دې ستر قيمت پر وړاندې د انسان تر ټولو قيمتي او ارزښتناکه پانګه چې د هغه نفس دی له مال خخه وړاندې ذکر شوي دي.

په دې مبارک آيت کې الله تعالى د مجاهدينو او شهیدانو د ګناهونو د بښې او جنت ته د دوې د ننوتلو تر څنګ له دوى سره د بنایسته او هوسا کورونو او مانيو ژمنه هم کړي ده. خينو علماء او مفسرينو د **﴿مَسَاكِنَ طَيِّبَةً﴾** يعني د مجاهدينو لپاره د بنایسته او هوسا

کورونو د یادولو مناسبت داسې خرگند کړي دی. چې مجاهدين په دنيا کې خپل کلی او کور د الله په لاره کې د جهاد لپاره پریو دي او له خپلو کورونو خخه د جهاد لپاره لري ئې او هر ډول ستونزې زغمي، نو الله تعالى ورته د هغه په بدل کې د جنت د بنایسته مانیو او هوسا استوګنې زیری ورکوي.

### د مبارکو آيتونو لنډ مفهوم

په مخکینو آيتونو کې خرگنده شوه چې مشرکانو غوبستل تر خو د اسلام خلانده ډیوه مړه کړي نو ظکه الله تعالى مؤمنانو ته د دینمنانو پر ویداندي د جهاد امر وکړ او دوى ېې د الله تعالى په لار کې ایثار، سربنندنې او پر نفس او مال جهاد کولو ته وهڅول.

الله تعالى د مؤمنانو د هغې پوبنټې په ځواب کې چې له پیغمبر ﷺ خخه ېي وکړه چې الله تعالى په کومو کړنو او اعمالو ډير زيات خوشاليري ترڅو ېي دوى ترسره کړي. دوى ته داسې خطاب وکړ: اى هغو کسانو چې پر الله او د هغه په رسول ايمان او باور لري! آيا تاسې ته د داسې تجارت او سوداګرۍ لارښوونه ونه کړم چې تاسې په دنيا او آخرت کې له دردناک عذاب خخه وژغوري؟ یا وروسته مبارک آيت ځواب ورکوي چې په دې تجارت کې اساسی پانګه دا ده چې: **﴿ثُمَّنُونَ بِاللَّهِ وَرَسُولِهِ وَتَجَاهَدُونَ فِي سَبِيلِ اللَّهِ بِأَمْوَالِكُمْ أَنْفُسِكُمْ﴾** په الله او پیغمبر ېې ايمان راوړئ او د الله په لاره کې په خپل مال او نفس سره جهاد وکړئ چې دا تجارت ستاسو لپاره تر هرڅه غوره دی. که چیرې په ګټه او فایده ېې پوهېږي. یا الله تعالى د دې تجارت ګټه او فایده په خپله بيان کړې ده چې **﴿يَعْفُرُ لَكُمْ ذُنُوبَكُمْ.....﴾** د ګناهونو له بښې او د ابدی جنت باغونو ته له ننوتې خخه عبارت ده چې د اوبو ويالي په هغه کې جاري دي او د هغه په بنایسته مانیو کې به د تل لپاره استوګن شي چې دا ډير ستر بریاليتوب دی.

یا الله تعالى مؤمنو مجاهدو ته یوه بله ګټه هم ور په برخه کړې ده چې دوى ېې خوبنوي او ډېر پرې خوشاليري، هغه له سوبې، مرستې او پر دینمنانو د برلاسي او بري خخه عبارت ده، **﴿وَآخْرَى ثَحُونَهَا نَصْرٌ مِّنَ اللَّهِ وَفَتْحٌ قَرِيبٌ﴾** مراد له دې نبودې سوبې او فتحې خخه د مکې او د هغې د شاوخوا سیمو فتح کېدل او د اسلام په سېپڅلي دين کې د خلکو داخلیدل دي چې د الله تعالى له ژمنې سره سم یې په ډېره لنډه موده کې د عمل جامه واغوستله.

مفسرین وايي دا مبارڪ آيت د قرآن کريم له معجزو خخه دی چې له غيب خخه ېې د فتحې خبر ورکړ او د زيري سره سم د پيغمبر ﷺ په ژوندانه او ډپره لنډه موده کې مکه او نور فتوحات د رسول الله ﷺ او مسلمانانو په برخه شول. له عبدالله بن عباس ﷺ خخه روایت دی چې فرمایي مراد له دې فتحې او الهي مرستې خخه د فارس او روم فتحه ده.

### په قرآن کريم کې د جهاد مفهوم

د جهاد کلمه د اسلام له نظره یوه شامله او هر اړخیزه کلمه ده چې د هلو خلو، کوبښنو او ستونزو ټول ډولونه په ځان کې رانګاري؛ د الله په لاره کې جهادکول د جهاد ټولو ډولونه، لکه له نفس سره جهاد، د دېښنانو او د شر او فساد پر وړاندې جهاد پکې شامل دی. په دې ټولیز او هر اړخیز مفهوم سره په ټولنه کې د عامه افکارو د اصلاح لپاره ټولې ژبني او قلمي هله څلې یو ډول جهاد بلل کيږي. همدارنګه د یوه ظالم او جابر نظام د تغیر لپاره مبارزه او هڅه او هاند، چې پر خای ېې د عدل او انصاف پر بنسټ ولاړ یو نوي نظام رامنځته شي، د اسلام له نظره یو ډول جهاد ګټل کيږي. همدارنګه له حق، عدالت او انساني لوړو ارزښتونو خخه د دفاع لپاره د مال او پانګې لګول، ستونزې او کړاوونه زغمل هم یو ډول جهاد دی.

په اسلام کې جهاد (في سبيل الله) قيد سره مشروعيت پیدا کوي او د جهاد د مفهوم لازم او نه بېلدونکۍ شرط دي، چې د دين حاکمulo لپاره ترسره کيږي، د ټول علماءو په اتفاق سره تر ټولو غوره او ستر جهاد په ځان او نفس سره جهاد دی چې د ستونزو او سختيو د ګاللو مستلزم دي او د الله په لار کې د شهادت د لور مقام لامل ګرځي. له بله پلوه معلومه خبره ده چې اسلام جنګ نه خوشوي او نه خوک ورته هڅوي، خوجهاد د الهي سترو موخو او د بشري ژوندانه د ارزښتونو د ترلاسه کولو لپاره فرض کړاي شوی دي او په څينو وختونو کې ېې اړين امر بللي دي. ځکه اسلام د الله غوره دين دي، خو انسانان د کفر او شرك له تيارو او هر ډول اسارت او غلامي نه وړغوري او د یو الله د بندګي او عبادت لاري ته ېي لارښونه وکړي. د ځمکې پر مخ داسې قوتونه شتون لري چې د دغې الهي کړنلاري او پيغام پر وړاندې خنډ جوړيږي او د مخالفت او جګړې لاره غوره کوي. نو کله که اسلام او پيروان ېي په داسې حالت کې واقع شي چې پرته له جنګ او مقابلې نه ورته بله لاره پاتې نشي، نو په داسې حال کې اسلام مؤمنانو ته امر کوي. خو په پوره څواک او میرانې سره د دېښنانو پر وړاندې ودرېږي او د خپلو ځانونو او مالونو په لګولو سره د الله په لاره کې جهاد وکړي؛ ځکه د

جهاد فريضه سره له ټولو انواعو ېپه پر الله تعالى د ايمان او توکل وروسته د تاريخ په اويدو کې له اسلام نه د دفاع تر ټولوغوره وسile ده.

په داسې حال کې مسلمانان د الله په لاره کې جهاد کوي؛ چې دا جهاد ېپه باید نه د نفسی غوبنتو لپاره، نه د قوم، توکم، رنگ، ژبې، بشري شعaronو، خمکني پراختياء، نړۍ نيونې او د قدرت او د بدبي غوبنتلو لپاره او نه هم د غرايزو د بشپړولو او مال او شتمني د لاس ته راوړلولو لپاره وي.

جهاد په اسلام کې یوازې د (الله په لار کې) او د الله د دين د سرلوبئ لپاره روا شوي دي. لکه خرنګه چې قرآن کريم فرمائي: «**﴿وَقَاتِلُوهُمْ حَتَّىٰ لَا تَكُونَ فِتْنَةٌ وَيَكُونَ الدِّينُ كُلُّهُ لِلَّهِ﴾**» [الأنفال/ ۳۹]

ڇباړه: او جنگ و کړئ تاسي له هغوي (کفارو) سره، ترڅو فتنه او فساد له منځه ولاړ شي او یوازې د الله دين حاکم شي.

همدارنګه پیغمبر ﷺ فرمالي دي: «**«مَنْ قَاتَلَ لِتَكُونَ كَلْمَةُ اللَّهِ هِيَ الْعَلِيَا فَهُوَ فِي سَبِيلِ اللَّهِ»**<sup>(۱)</sup>

يعني: خوک چې د الله په لاره کې جنگيوري ترڅو د الله کلمه يا دين حاکم او برلاسي شي نو دا کس د الله په لار کې په جهاد بوخت دي.

په اسلام کې جهاد زيات شروط، آداب او التزامات لري چې پرته د هغو له پابندی او مراعاتولو نشو کولاي د جهاد نوم پرې کيږدو. د جهاد آداب، احکام او شروط د اسلامي فقهې په کتابونو کې په تفصيل سره خرگند او خپل شوي دي چې د هر اړخیزو معلوماتو د لاس ته راوړلولو لپاره کولاي شو هغو ته مراجعيه وکړو.

### فعالیت

زده کوونکې دې د بنوونکي په لارښونکي په اسلام کې د جهاد د مفهوم په اړه او د جهاد او نورو مذهبی او بشري پرمختګونو لپاره د جګرو و ترمنځ توپير او د نظر خرگندونه وکړي.

### د لوست ګټې او لارښونکي

- ❖ په مبارڪ آيت او همدارنګه نبوی احاديثو کې په مال او نفس سره د الله په لاره کې جهاد کول تر ټولو غوره عمل او ډېر زيات ګټور تجارت ګټل شوي دي.
- ❖ غوره او ستر جهاد په خان او نفس سره دي.
- ❖ پر الله ﷺ او پیغمبر ﷺ باندي د ايمان لرلو او د الله په لاره کې د جهاد ثمره او پايله، د ګناهونو بنښه، جنت ته دا خلېدل او د الهي تلپاتې نعمتونو خخه ګټه اخيستنه ده.

<sup>۱</sup> - صحيح البخاري، كتاب الجهاد، باب من قاتل لتكون كلمة الله هي العليا.

- ❖ په مبارک آيت کې پيغمبر ﷺ او مؤمنانو ته د الله تعالى د ملاتړ او پر دبمنانو د هغوي د سوپې او بري زيرى دی چې دا الهي زيرى په ډېره لنډه موده کې د مکې او نورو فتحو په بهه کې خرګند شو او د عمل جامه يې واغوستله.
- ❖ د جهاد کلمه په اسلام کې هر اړخیز مفهوم لري چې د مشتو تغيراتو او انساني بنیګنو لپاره تولې هلې خلې او منډې تردي په هغې کې نغبني دی.
- ❖ جهاد د اسلام له نظره له ټولو شخرو او جنگونو سره، چې د بشري ټولنو په منځ کې په مختلفو نومونو او شعارونو، لکه د قوم، توکم، رنګ، ژپې، څمکنی پراختیا، نړۍ نیونې او د قدرت او بدې په غښتنو او یوازې د (الله په لار)، د الله د دین د لوړتیا، له مریتوب نه د انسانانو د خلاصون او د څمکې پر مخ له مظلومانو او یوزلانو خخه د دفاع لپاره روا شوي دي.
- ❖ په جهاد کې د یېګناه خلکو وژل جواز نه لري. که هغوي بشخې وي يا ماشومان، بوداګان وي يا کمزوري خلک او که خاروي وي يا نور ساکنیان. همدارنګه د عادتھایونو د علمي او مدنی ودانیو ړنګول او د میوه لرونکو ونو، کښتونو او نورو انساني محسولاتو له منځه وړل حرام دي.



۱- لاندی کلمې شرح کړئ:

**{هُلْ أَذْلُكُمْ} {عَلَى تِجَارَةٍ} {تُشْجِيْكُمْ} {عَذَابٌ أَلِيمٌ} {مَسَاكِنَ طَيِّبَةً}.**

۲- مبارک آيت د مؤمنانو لپاره خه شی تر ټولو غوره او ګټور تجارت بلی دی؟ په خپل خواب کې په قرآنی آيت استشهاد وکړئ.

۳- په مبارک آيت کې په مال سره جهاد کول د بالنفس خخه مخکې ذکر شوي دي، دليل يې خرګند کړئ.

۴- ددي الهي وينا «وَآخْرَى تُجْبُونَهَا نَصْرٌ مِّنَ اللَّهِ وَفَتْحٌ قَرِيبٌ» مراد او اعجازي وجه په لنډه توګه شرح کړئ.

۵- د جهاد د کلمې مفهوم خرګند کړئ او د اسلامي جهاد توپیر له نورو جنگونو سره روښانه کړئ.



د جګړې په ډګر کې د مجاهد لپاره د جهاد د آدابو او اسلامي لارښونو په هکله یوه مقاله ولیکي چې له دوو مخونو خخه کمه نه وي.

## خوارلسم لوسٽ

### د ديني زده کړي اړذښت

الله فرمایي ﴿وَمَا كَانَ الْمُؤْمِنُونَ لَيَنفِرُوا كَافَّةً فَلَوْلَا نَفَرَ مِنْ كُلِّ فِرْقَةٍ مِّنْهُمْ طَائِفَةٌ لَّيَتَفَقَّهُوا فِي الدِّينِ وَلَيُنَذِّرُوا قَوْمَهُمْ إِذَا رَجَعُوا إِلَيْهِمْ لَعَلَّهُمْ يَحْذَرُونَ﴾ التوبه/١٢٢.

د کلمو معنا

**لَيَنفِرُوا كَافَّةً:** ترڅو ټول د جهاد لپاره ووځي.

**طَائِفَةً:** تاکلې او معینه ډله.

**لَيَتَفَقَّهُوا فِي الدِّينِ:** ترڅو په دین کې پوهه تر لاسه کړي.

**لَيُنَذِّرُوا قَوْمَهُمْ:** شو خپل قوم(تپیر) د الله له عذابه وویروي.

**لَعَلَّهُمْ يَحْذَرُونَ:** بنایي هغوي څانونه وژغوري.

### ژړاه

له مؤمنانو سره نه بنایي چې له یوې مخې(جهاد ته) ووځي. ولې له هرې ډلي خڅه تاکلې خلک ونه وتل شو (پاتې خلک) په دین کې پوهه تر لاسه کړي او کله چې(وتلي خلک) د خپل قوم په لوري راوګرځيري هغوي هم ترې خبر کړي، ترڅو هغوي هم څانونه (له بدیو) وژغوري.

### د مبارک آيت د نزول سبب

تفسرینو د دي مبارک آيت د نازلېدو په هکله ويلى دي: کله چې قرآن گريم د تبوک د غزا له راستنیدو وروسته د منافقانو ناوره نیتونه او عیونه خرگند کړل او د دوى مخالفت او رسوايي یې په دي ستونزمنه غزا کې بنکاره کړه. مسلمانانو ژمنه وکړه چې له دي وروسته به له هیڅ سربې (يا جهادي ډلي) او غزوې خڅه مخالفت نه کړي، نو له تبوک نه دنبي گريم له راستنیدو وروسته هغه وغوبنتل چې خینې سربې يا جهادي ډلي نورو سيمو تهوليږي. همامه و چې مسلمانانو غوبنتل ټول په یو خل حرکت وکړي، نو د دوى د دي کار له امله دا مبارک آيت نازل شو او دوى ته یي حکم وکړ چې مؤمنانو ته مناسبه نه ده ټول په یو خلې جهاد ته ووځي او پیغمبر په مدینه منوره کې یوازي

پریردی، بلکې یوازې هغه مهال چې پیغمبر ﷺ د نفیر عام اعلان وکړي، بیا پر دوی لازمه ده چې تول د جهاد لپاره چمتو شي.

### تفسیر

#### د آیت شرح او خپنه

په مبارک آیت کې د **﴿فَلَوْلَا﴾** کلمه د تشویق او ترغیب لپاره ده؛ یعنی د مؤمنانو لپاره غوره ده چې کله د پیغمبر ﷺ له خوا عام جنګ نه وي اعلان شوې او یا تول خلک نه وي راغوښتل شوي، نومسلمانان دې تول په یو خل جهاد ته نه ځی؛ بلکې په دوو ډلو دي وویشل شي. له هر قوم او قبیلې خخه دې یوه تاکلی ډله د جهاد لپاره ووځي او بله ډله دې له پیغمبر ﷺ سره پاتې شي او د پیغمبر ﷺ خخه دې د دین حکمونه او د شریعت لارښوونې زده کړي خو څلې زده کړي د راستیدو خخه وروسته مجاهدینو ته ور وښي، او دا د جمهورو مفسرینو رأيه ده، نو پردي اساس له **﴿لَيَتَقَهَّمُوا... وَلَيُنَذِّرُوا﴾** خخه مراده ډله هغه ډله ده، چې د پیغمبر ﷺ سره پاتې وه او نصیحت منونکې ډله **﴿لَعَلَّهُمْ يَحْذَرُونَ﴾** د مجاهدینو ډله ده. خود مفسرینو بله ډله د دین تعليم کوونکې ډلې خخه د مجاهدینو ډله مراد وي چې په خپل جهادي خوختښت سره د علم د خاوندانو بری، سوبه او مرسته د کافرانو او دینمانانو پر وړاندې په عملی بنه گوري. په خانګړې توګه کله چې په جهادي سفر کې په خپل پیغمبر ﷺ د جهاد لپاره وتلى وي او په دې توګه د اسلام حقیقت او د الله د خوبن کړي دین غوره والي او د سرکبانو او مشرکانو د پایلو په هکله چې د مسلمانانو په واسطه د الله عذاب دوی ته رسیوی، وروسته له راستیدو یې چې خه زده کړي وي هغه خپل قوم ته ورسني او د کافرانو له برخليک خخه یې ويروي.

د دې نظرې علماء په دې آند دي چې د اسلام پر دین سمه پوهه د تحرک پر بنسته ولاړه ده، نو پردي اساس هغه کسان د دې دین حقیقت او مقصدونه په بنه توګه پیژندلی شي چې د هغه د لاس ته راوړلوا لپاره حرکت کوي او د هغه د لارښوونو او احکامو د پلي کېدو په خاطر د ځمکې پر مخ هلې څلې کوي، نه دا چې د کتابونو او پابو(اوراقو) سره په یوه ګونبه کې له خلکو جلا ناسته غوره کړي؛ ځکه اسلامي فقه د اسلام له تحرک او خپرېدلوا نه رامنځته شوې ده. د دین په لاره کې حرکت او د بشري تولنو په ژوند کې د هغه عملې تطبیق فقه رامنځ ته کړي ده او هغې ته یې پراختیا ورکړي ده.

## د آیت لنډ مفهوم

الله تعاليٰ په دې مبارڪ آيت کې وفرماييل که د جهاد لپاره عمومي اعلان نه وي شوي، مناسبه نه ده چې ټول مسلمانان د جهاد لپاره ووځي؛ بلکې په دوو ډلو دې وویشل شي. یوه ډله د جنګ ډګر ته ولاړه شي او بله ډله دې د دین د علم زده کړې او د دنيا ګټورو علومو ته مخه کړي ترڅو یو او بل ته خپلې عملی تجربې ور زده کړي چې په دې توګه مسلمانان وکولای شي په دليل او حجت سره او هم په توره او ليندي سره له دين خخه د دفاع ترمنځ یووالی راولي.

### په اسلام کې د ديني زده کړې اړربنت

قرآن کريم په دې مبارڪ آيت کې د الله په لار کې د جهاد د فريضي او د علم حاصلولو ترمنځ یوه موازنې رامنځته کړې ده، ځکه که چيري مسلمانان په جهاد مشغول شي، شريعت به په تېه ودريريو. او که مسلمانان د علم حاصلولو په لهه کې شي، دبمنان به په اسلامي ملت برلاسي شي. په دې توګه الله تعاليٰ په خپل بشپړ حکمت او مشيت سره د اسلام ساتنه د مجاهدينو او د شريعت ساتنه د علماوو او زده کوونکو په غاره ايښي ده. قرآن کريم د علماوو د شان د ارزښت په هکله د حصر او ټينګار په صيغې سره له الله نه ويره د علماوو خانګړتیا ګنډي ده، او داسې فرمائي: «إِنَّمَا يَحْشِى اللَّهُ مِنْ عِبَادِهِ الْعُلَمَاءُ» [فاطر: ۲۸]. ژباره: بېشکه د الله په بندګانو کې یوازې علماء او پوهان له هغه نه وپريريو.

الله تعاليٰ علماء د حمکې په مخ خپل خلفا او پر خپل بندګانو دليل او برهان ګرځولي دي او دوى یې د انبیاوو ورثه ټاکلي او د دوى شهادت او ګواهي یې د خپل شهادت او د پرشنتو له شهادت سره یو خای کړې ده، داسې فرمائي: «شَهَدَ اللَّهُ أَنَّهُ لَا إِلَهَ إِلَّا هُوَ وَالْمَلَائِكَةُ وَأُولُوا الْعِلْمُ» [آل عمران: ۱۸]. ژباره: شاهدي ويلى ده الله چې پرته له هغه بل هېڅ معبدو نشيته. او ملايکو او د علم خبستانو هم په همدې شاهدي ور کړې.

قرآن کريم د کافرانو د خراب حالت او بدرو پايلو له بيانولو وروسته، د مؤمنانو او له الله نه ويريدونکو علماوو مقام او رتبه، چې د الله په نزد ډيره لوړه او الله ته ډير نبردي ده، داسې بنودلي ده: «أَمَنْ هُوَ قَاتُ آتَاهُ اللَّيْلَ سَاجِدًا وَقَاتُمَا يَحْذِرُ الْآخِرَةَ وَيَرْجُو رَحْمَةَ رَبِّهِ قُلْ هَلْ يَسْتَوِي الَّذِينَ يَعْلَمُونَ وَالَّذِينَ لَا يَعْلَمُونَ إِنَّمَا يَتَذَكَّرُ أُولُوا الْأَلْبَابِ» [ال Zimmerman: ۹]. ژباره: آيا هغه خوک چې غاره یې ايښې، د شبې په اوږدو کې په سجده او ولاړه له آخرت نه په ډار او د خپل رب د مهربانيو هېله من وي؟ (او هغه سره برابر دي چې هېڅ پروا نه ساتي) اى

محمده، ووايه آيا هغه کسان چې پو هېري له هغو کسانو سره چې نه پو هېري برابر دي؟  
بې شکه چې يوازې د عقل خښستان پند اخلي.

په مبارڪ آيت کې د **﴿يَتَفَقَّهُوا﴾** جمله ژوره پوهه، استنباط(د احکامو را ایستل د قرآن او سنت نه) او د علم او پوهې په تر لاسه کولو کې خپرنه افاده کوي.

مفسرينو په **﴿وَمَنْ يُؤْتَ الْحِكْمَةَ فَقَدْ أُوتَى خَيْرًا كَثِيرًا﴾** [البقره/٢٦٩]. ژباره: چاته چې پوهه ورکړای شوه نو یقينا لوی خير ورته ورکړاي شو. مبارڪ آيت کې حکمت په فقهې او پوهې سره تفسير کړي دي. د علم او پوهې حاصلول د (فقهې او حکمت) په مفهوم په اسلامی شريعت کې ډیره لوړه مرتبه لري. نبی کريم ﷺ په یوه صحيح حدیث کې فرمایلي دي: **“مَنْ يُرِيدُ اللَّهُ بِهِ خَيْرًا يُفْقِهُ فِي الدِّينِ”**<sup>(۱)</sup> یعنی: چاته چې الله د خير اراده وکړي، نو ده ته په دين کې پوهه ورپه برخه کوي.

پيغمبر عبد الله بن عباس ته د دين سمې زده کړي او تاويل په هکله داسي دعا وکړه:  
**«اللَّهُمَّ، فَقَهْهُ فِي الدِّينِ، وَعَلِمْهُ التَّأْوِيلَ»**<sup>(۲)</sup> یعنی: اى الله هغه(عبد الله بن عباس) ته په دين کې پوهه ورکړي او تفسير او تاويل ور زده کړي.

د پيغمبر ﷺ د همدي دعا په برکت حضرت عبدالله بن عباس ﷺ د صحابه وو له ډيره لويو مفسرينو او فقهاءوو خڅه شو. او د (ترجمان القرآن) او فقيه او يا (د اسلامي امت حبر) په نامه ونومول شو او تر قيامته پوري د مسلمانانو د دعا او ستائينې وړ ګرځيدلى دي.

په دي توګه (فقه، فقيه، تفقهه) کلمې د زده کړي، سمې او ژورې پوهې او خيرکتيا او حقیقت او صواب ته د رسیدنې معنا افاده کوي. د ګټورو علومو زده کړه او بل ته د هغو بشوندنه په ځانګړې توګه د ديني علومو زده کړه او په هغو کې تبحر د هغو انساني اړتياوو له جملې دي چې پيغمبر ﷺ په ګنه احاديثو کې پري زيات ټینګار کړي دي او په دين کې یې پوهه او خيرکتيا د نفلي عبادتو خڅه غوره او لوړه را په ګوته کړي ده.

### د لوست ګټې او لارښونې

❖ په دي مبارڪ آيت کې د علم حاصلولو ارزښت او غوره والي د کفائي جهاد له ارزښت او غوره والي سره برابر تاکل شوي په دي شرط چې د علم زده کړه او پوهه په خالص نيت سره وي.

❖ له دي مبارڪ آيت خڅه دا خر ګنديري، لکه خومره چې اسلامي امت جهاد ته اړتيا لري په هماګه اندازه علم، پوهې، علماءو او پوهانو ته هم اړتيا لري.

<sup>۱</sup> المعجم الكبير للطبراني.

❖ د اسلام د دفاع لپاره علم او جهاد دوه مهمي وسيلي بلل شوي دي؛ حکمه علماء په دليل او حجت سره د الله د دين له حقانيت خخه دفاع کوي او مجاهدين په توره د الهي دين له حدودو خخه ساتنه کوي.

❖ د علم او پوهې ربنتيني معيار دا دی چې خبتن يې د نورو په پرتله له الله نه زييات ووييريري او د الهي احکامو پابند وي؛ حکمه علماء او د پوهې خاوندان د نورو په پرتله د الله تعالى د قدرتونو په نبتو او نبانو ډير ژر پوهيريري او لوبي يې په کاینا تو کې ګوري.

❖ په دين پوهيدنه د علم او پوهې د تر ټولو لوړې درجې افاده کوي؛ حکمه «تفقهه» د علم، ژوري پوهې، استنباط او اجتهاد رامنځ ته کوونکي دی. له دي امله د «فقهې او فقيهه» مرتبه په اسلامي شريعت کې ډيره لوړه ده.



۱- دلاندينيو کلمو او عبارتونو معنا خرگنده کړئ:

**{ليَنفِرُوا كَافَةً} {طَائِفَةٌ} {ليَتَفَقَّهُوا فِي الدِّينِ} {لَيَنْذِرُوا قَوْمَهُمْ} {عَلَّمُهُمْ يَخْدَرُونَ}.**

۲- ددي مبارڪ آيت **(وَمَا كَانَ الْمُؤْمِنُونَ لَيَنفِرُوا كَافَةً)** د نازلیدو سبب په لنډ ډول بيان کړئ.

۳- د **«ليَتَفَقَّهُوا فِي الدِّينِ»** خخه کومه ډله کسان مراد دي؟ د علماء او مفسرینو نظرې په دي هکله خرگندي کړئ.

۴- د **«ليَسْفَقُهُوا»** جمله د علم او پوهې په اړوند خه مفهوم افاده کوي؟ په اسلامي شريعت کې د فقه، فقيه او حکمت د دلالتونو په هکله د آيتونو او حدیثونو په رڼا کې توضیحات ورکړئ.

۵- دنبي کريم ﷺ دعا د عبدالله بن عباس ﷺ لپاره خه وه؟ او د هغه د دعا پايله په دي قدرمن صحابي کې خنګه رامنځ ته شوه؟ شرح يې کړئ.



په دين کې د پوهې د ارزښت په هکله یوه مقاله ولیکی چې له دوو مخونو خخه کمه نه وي.

پنځلسم لوست

## د دینې شعائرو تعظیم او درناوی

قال تعالی: ﴿ذَلِكَ وَمَن يُعَظِّمْ حُرْمَاتِ اللَّهِ فَهُوَ خَيْرٌ لَهُ عِنْدَ رَبِّهِ وَأَحَلَتْ لَكُمُ الْأَنْعَامُ إِلَّا مَا يُتْلَى عَلَيْكُمْ فَاجْتَنِبُوا الرِّجْسَ مِنَ الْأُوْثَانِ وَاجْتَنِبُوا قَوْلَ الزُّورِ﴾ حُنَفَاءُ اللَّهِ غَيْرُ مُشْرِكِينَ بِهِ وَمَن يُشْرِكُ بِاللَّهِ فَكَانَمَا خَرَّ مِنَ السَّمَاءِ فَتَخْطُفُهُ الطَّيْرُ أَوْ تَهْوِي بِهِ الرِّيحُ فِي مَكَانٍ سَاحِقٍ ﴿ذَلِكَ وَمَن يُعَظِّمْ شَعَائِرَ اللَّهِ فَإِنَّهَا مِنْ تَقْوَى الْقُلُوبِ﴾ [الحج: ٣٠ - ٣٢]

د کلمو معنا

يُعَظِّمْ: درناوی و کړي.

حُرْمَاتِ اللَّهِ: (حرمات) د (حرمة) جمع ده او د الله حکمونو ته ويل کېږي چې

سپکاوی ېې روانيه دی.

الرِّجْسَ: پليتي.

الْأُوْثَانِ: بتان.

قَوْلَ الزُّورِ: دروغ وينا.

حُنَفَاءُ : له باطل خخه حق ته میلان کوونکي.

خَرَّ: راوغور خيري.

فَتَخْطُفُهُ الطَّيْرُ: مرغان هغه وتنبتوسي.

تَهْوِيَة: وغورخوي.

مَكَانٍ سَاحِقٍ: لري خاي.

شَعَائِرَ اللَّهِ:

(شعائر) د (شعيرة) جمع ده، نښو نښانو ته ويل کېږي او (الله) ته ېې اضافت تشریفي دی.

ثیاره

دا (حکمونه ومني) او خوک چې د الله د حرما تو درناوی وکړي نو دا د هغه د رب په نزد پخله د هماغه لپاره ډېره عوره ده او ستاسي لپاره خاروي حلال و ګرڅول شول پرته له هغه خخه چې پر تاسو لوستل کېږي، نو د بتانو له پليتي نه خان وساتئ او دروغو له ويينا نه ډده وکړئ. د الله لپاره حق ته مخ اړونکي شي، نه د هغه سره شريک ګرڅونکي، او خوک چې له الله سره شريک ونيسي نو داسي دی لکه له آسمانه چې راوغورخې او

مارغان بې وتبئتوی او يا بې باد په يوه لري خای کې ورگوزار کړي، دا (حکمونه ومنئ) او خوک چې د الله د شعائر و درناوی و کړي نو دا د زرونو له پرهیز ګاری خخه ده.

### تفسیر

#### د آيتونو شرح او خیزنه

دا د (الحج) سورت آيتونه دي چې په مدینه منوره کې نازل شوي او د موضوع له اړخه د دې سورت له تېرو شوو آيتونو سره ګلک تراو لري. په تېرو آيتونو کې د توحید د مرکز (کعبې شریفې) د ودانولو یادونه شوې ده چې خلک به ورته د نړۍ له ګوت ګوت خخه د حج د فریضې ادا کولو او د الله پاک د یادولو لپاره راخې، دله به قرباني کوي، له کعبې مبارکې خخه به طواف کوي او د الله پاک له حکمونو سره سم به د حج نور مناسک ادا کوي.

**په (ذلک) سره تېرو شویو احکامو** ته اشاره ده او مسلمانانو ته بشیي چې د همدې حکمونو

سرته رسول ستاسو دنده او باید چې دا اوامر تاسو ومنئ.

له «**حُرْمَاتِ اللَّهِ**» خخه مقصد قول هغه شیان دي چې الله پاک بې درناوی او احترام پر مسلمانانو واجب کړي، که هغه عبادتونه او د حج مناسک دي، که کعبه شریفه او د حرم سیمه ده، که د ډالی په توګه بیت الله ته ورل کېدونکي خاروي دي او که د الله پاک اوامر او نواهي دي.

د مؤمن لپاره د یادو شویو شیانو درناوی او احترام ساتل هغه غوره کار دی چې الله پاک پړې بنده ته اجر ورکوي.

د **الله** لفظ ته د **حُرْمَات** اضافت دې ته اشاره ده چې شیان او سیمه په خپل ذات کې کومه سپیڅلتیا او حرمت نه لري بلکې د حرمت اصلی لامل د الله حکم دی او بس. له همدې امله عمر (رضي الله عنه) به حجرالأسود ته ويل: زه پوهیرم چې ته له یوې تیږې پرته بل خه نه بې. نه چا ته زیان رسولای شې او نه ګټه، که ما رسول الله ﷺ ستا په بنکلولو نه واي لیدلای نو ما به ته بنکل کړې نه واي.

د حرماتو له یادونې وروسته الله پاک د مشرکانو هغه باطله عقیده رد کړه چې د یو لړ خارويو غونښې او شپدې بې د درناوی په توګه له کوم دلیل پرته پر څان حرامې کړې

وې. الله تعالى فرمایي: «وَأَحْلَتْ لَكُمُ الْأَنْعَامُ إِلَّا مَا يُتْلَى عَلَيْكُمْ» د مسلمانانو لپاره د تولو خارويو غونې او شبې پې خورل روا دی مگر هغه چې په (الأنعام) او نورو سورتونو کې په تفصيل سره ذكر شوي دي. خرنګه چې د خينو خارويو په اړه د مشرکانو تحريم او درناوي له شرکي عقیدې خخه سرچينه اخيسټي وه نو الله پاک د شرک رد وکړ او وې فرمایل: «فَاجْتَنِبُوا الْرِّجْسَ مِنَ الْأَوْتَنِ وَاجْتَنِبُوا قَوْلَ الْرُّزُورِ» په دې مبارکه جمله

کې دوه اړخونه چېر د پام وړ دي:

لومړۍ: دا چې الله پاک د شرک خخه یوازې د منع کېدو امر نه بلکې د (اجتناب) یعنې شرک خخه د لري او سېدو امر کوي.

دويهم: دا چې شرک او بت پالنه یې د غليظ نجاست «آلِرِجَسَ» په تکي سره یاد کړل؛ ترڅو د شرک بدوالی مخاطب ته بنه روښانه شي.

«اوثان» د (وثن) جمع ده او وثن بت ته ويل کيري چې جسم لري.

خرنګه چې مشرکانو د خارويو په حرامولو کې په الله پاک باندي دروغ ويلی وو نو آيت له دروغجنې وينا خخه د خان ساتلو امر وکړ او د زيات ټینګار په بنسټ د «وَاجْتَنِبُوا» تکي بيا تکرار شو. رسول الله ﷺ په صحیح حدیث کې د دروغو شاهدي له کيږه گناهونو خخه شمېرلې. خرنګه چې شرک هم دروغجنه وينا او دعوه ده نو د «قَوْلَ الْرُّزُورِ» سره په یوه جمله کې ذکر شو.

د لغت له مخي (رُور) او بنتولو ته وايي او د دروغو په شاهدي کې هم انسان له حق او ريبنتېپې وينا خخه اوږدي. «حُنَفَاءُ لِلَّهِ غَيْرُ مُشْرِكِينَ بِهِ» (حنفاء) د (حنيف) جمع ده، حنيف هغه چا ته ويل کيري چې له باطل خخه حق ته مايل وي. مومن حنيف د الله سره په ذات او صفتونو کې د هيچجا شريکونکي نه وي. د شرک د بدلو پايلو بیانولو په موخه الله پاک د مشرک لپاره مثال بیان کړ او وې فرمایل: «وَمَنْ يُشْرِكُ بِاللَّهِ فَكَائِنًا خَرَّ مِنَ السَّمَاءِ فَنَخْطَفْهُ الظَّيْرُ أَوْ تَهْوِي بِهِ الرَّيْحُ فِي مَكَانٍ سَاحِقٍ» یعنې: د مشرک حال د هغه چا په خبر دی چې له اسمانه راخوشې شي او ځمکې ته له رسېدو وړاندې یې مرغان په هوا کې ونيسي او وې تښتو. يا دا چې په ځمکه راوغورخيري او باد یې له خان سره یوې بلې خوا ته یوسې او په کوم لري خاي کې یې وغورخوي. خرنګه چې له آسمانه راخوشې شوي تن په هیڅ

چول له تباهی ژغورل کېدای نشي نو د مشرک پايله هم له هلاكت پرته بل خه نه ده. په دې مثال کې د تمثيلي تشبيه په توګه د مشرک حالات د تباہ کېدونکي شخص له حالاتو سره ورته بنودل شوي. د ځينو مفسرينو په وينا په دې تشبيه کې اسلام د آسمان، شهوت د مرغانو او شيطان د باد په بهه انځور شوي. يعني له اسلامه تښیدونکي مشرک شخص د شهووات او شيطان لاسونو ته غورخيري چې هغوي ورباندي لوې کوي او په پاي کې پي د هلاكت کندي ته سپاري.

په «**ذَلِكَ**» سره د تپرو حکمونو د عملي کولو غونښنه ده چې تشریح يې لبر وړاندې تپره شوه.

په «**ذَلِكَ وَمَنْ يُعَظِّمْ شَعَائِرَ اللَّهِ فَإِنَّهَا مِنْ تَقْوَى الْقُلُوبِ**» جمله کې د شعائرالله درناوى د هغو زړونو کار دی چې له الله خڅه وېړه لري. شعائر د شعيرة جمع ده، شعيرة نښې او علامې ته ویل کېږي. په آيت کې د شعائرالله خڅه مقصد د دین نښې او په ځانګړي چول هدايا (دقرباني خاروي) او د حج مناسک دي. له همدي امله به صحابه وو کعبې ته وړل کېدونکي خاروي خربول او د هغوی درناوى به يې کاوه. د شعائر د تعظيم خڅه مقصد درناوى او په بنه چول د حکمونو ترسره کول دي. د تقوا اضافت زړه ته شوي ځکه د تقوا اصلې څای د انسان زړه دی، له همدي کبله رسول الله ﷺ فرمایي: «الشَّقْوَى هُنَا وَ أَشَارَ بِيَدِهِ إِلَى صَدْرِهِ ثَلَاثَ مَرَاتٍ».<sup>(۱)</sup>

د تقوا څای دا دی او په لاس سره يې زړه ته درې خله اشاره وکړه.

<sup>۱</sup> - مسند احمد و السنن الکبری للبیهقی.

شپارسم لوست  
دېټر لوست پاتې برخه

## د دیني شعائر و تعظیم او درناوي

د آیتونو لند مفهوم

په لوستل شويو آیتونو کې الله پاک د خپلو اوامرو او نواهيو د منلو او درناوي غونښنه کړي او د خارويو د حراموالۍ په اړه یې د مشرکانو باطله عقیده رد کړي چې له شرک خخه یې سره چينه اخیسته. پر دې سربېره یې له شرک او د دروغو له وينا خخه خلک منع کړل او د یوه مثال په بیانولو سره یې خلک د شرک له ناورو پایلوا خخه ووپرول. په وروستي آیت کې د شعائرالله درناوي د زړه تقوا او د مخلص مسلمان کار ګټل شوي.

د حرمات الله او شعائرالله درناوي

د دې لوست آیتونه د حرمات الله په تعظیم پیل او د شعائرالله په تعظیم پای ته رسپدلي دي. د آیتونو په تحلیل کې مو ولوستل چې د (حرمات الله) او (شعائرالله) تکي د الله تعالى حکمونو، د حج مناسکو او ټولو هغو دیني نښو او مقدساتو ته شاملیري چې الله پاک یې د درناوي حکم کړي. شعائرالله يا دیني مقدسات کله د سيمو په بنه وي لکه کعبه شریفه، نبوي مسجد، د اقصى مسجد، د مشعرالحرام سيمه او د حمکې په مخ ټول مسجدونه. د وخت او زمانې په بنه هم دیني مقدسات وجود لري لکه د رمضان میاشت، د عرفې او اخترونو ورځې، د عاشورا ورڅ، د ذوالحجې د میاشتې لومړنی لس ورځې او داسې نور. پر دې سربېره د الله حکمونه ټول په دیني مقدساتو کې شامل دي لکه لمونځ، روزه، زکات، حج، جهاد، حدود، قرآنې آیتونه، د توحید کلمه او داسې نور.

د خور پیغمبر حضرت محمد ﷺ، اهل بيتو (کورني)، صحابه وو،تابعينو او د امت د حق پالونکو عالمانو مقام ته درناوي او احترام د مسلمان دنده ده.

د «وَأَحِلَّتْ لَكُمُ الْأَنْعَمُ» جملې تفسیر دا په ډاګه کوي چې د شعائرالله خخه د کوم شي د شمېرلو لپاره د شرعی دليل موجوديت ضروري دي. د شرعی دليل د نه موجوديت په صورت کې نه کوم شي د شعائرالله خخه شمېرل کېږي او نه یې مسلمانان په درناوي

مکلف دي. همدا راز هغه شيان چې د نورو دينونو پيروان پې مقدس گنې خود اسلام له نظره له مقدساتو خخه نه وي، د مسلمانانو لپاره پې مقدس شمبېل روانه دي.

الله پاک په (المائدة) سورت کې په خرگند ډول د شعائرالله له سپکاوي خخه منع کړي او فرمایي: **﴿يَا أَيُّهَا الَّذِينَ آمَنُوا لَا تُحْلِوا شَعَائِرَ اللَّهِ﴾** [المائدة: ٢] ژیاره: اى مومنانو! د شعائرالله پې حرمتی مه کوي.

د (النساء) سورت د شعائرالله د سپکاوي يوه بېلګه بيانوي او فرمایي: **﴿وَقَدْ نَزَّلَ عَلَيْكُمْ فِي الْكِتَابِ أَنْ إِذَا سَمِعْتُمْ آيَاتِ اللَّهِ يُكْفِرُ بِهَا وَيُسْتَهْزِئُ بِهَا فَلَا تَقْعُدُوا مَعْهُمْ حَتَّىٰ يَخُوضُوا فِي حَدِيثٍ غَيْرِهِ﴾** [النساء: ١٤٠] ژیاره: (الله) په (دي) کتاب کې په تاسو (دا امر) نازل کړي چې که (په هر خاي کې) واورئ چې د الله په آيتونو کفر کيري او توکې ورپوري کيري نو له هغوي سره مه کيني تر هغه چې هغوي په بله خبره کې بونخت شي.

قرآنی آيتونه د شعائرالله په سر کې خاي لري. قرآن کريم ته د نيمګرتيا نسبت کول او يا په هغه پوري توکې او مسخرې کول د کفر سبب کيري. که چېږي د مومنانو په وړاندې د قرآن کريم او نورو ديني شعائر و پوري توکې يا سپکاوي وشي نو په مومنانوفرض دي چې توکې کوونکي له دي کار خخه منع کړي، که ېې د ضعف له امله د منعي کولو وس نه درلود باید چې له هغه مجلس خخه ووختي.

په قرآنی آيتونو پوري توکې کول د یهودانو او منافقانو کار و چې په اړه ېې پورتنۍ آيت نازل شو او مسلمانان ورسه د توکو په حال کې له ناستې خخه منع شول.

قرآنی آيتونه او د توحید کلمه په ځمکه غورڅول او يا د پښو لاندې کول، صحابه وو ته کنټل کول، د لمانځ او روژې پوري توکې کول او سپکې سپوري ويل د ديني شعائر و سپکاوي دی چې په ټینګه ورڅخه خان ساتل پکار دي.

لكه خنګه چې د ديني شعائر و سپکاوي د یهودو او منافقانو عمل دی په همدي توګه د ديني شعائر و احترام او درناوی د الله تعالى د هغو مخلصو بندګانو کار دی چې په زړه کې له الله خخه و پره لري او د هغه سره محبت کوي.

## د شرک بدوالی

د الله تعالى سره شريک نیول تر ټولو ستره او نه بخنبل کېدونکې ګناه ده. د قرآن کريم په خورا زياتو آيتونو کې په بېلاپېلو ډولونو له شرک خخه منع شوې او انسانان د الله

تعالی د توحید منلو ته را بلل شوي. د شرکي عقیدې خخه پاكوالى د ايمان د صحت لپاره شرط دي.

په صحجهينو کې له ابو بكرة خخه روایت شوي چې رسول الله ﷺ و فرمایل: «أَلَا أُنَبِّئُكُمْ بِأَكْبَرِ الْكَبَائِرِ قَلَنَا : بِلَى يَا رَسُولَ اللَّهِ، قَالَ: الإِشْرَاكُ بِاللَّهِ، وَعَقُوقُ الْوَالِدِينِ، - وَكَانَ مَشَكَّناً فِي جَلْسٍ - أَلَا وَشَهَادَةُ الزُّورِ، وَقُولُ الزُّورِ فَمَا زَالَ يَكْرَرُهَا حَتَّى قَلَنَا: لَيْتَهُ سَكَّتَ». <sup>(۱)</sup>

ژياوه: آيا تاسو ته تر ټولو ستره گناه ونه بنیم؟ موږ وویل: ولې نه ای د الله رسوله. هغه و فرمایل: د الله تعالى سره شریک نیول او د مور او پلار خبره نه منل. رسول الله ﷺ تکیه کړې وه نو را پا خېده او ويې ویل: خبر اوسي! او د دروغو وینا، خبر اوسي! او د دروغو شاهدي. رسول الله ﷺ دا جمله دومره تکراروله چې موږ وویل: کاش چې رسول الله چوب شي (او دا جمله نوره تکرار نه کړي).

### فعاليت

زده کوونکي دي د شرک د حراموالی په اړه د قرآنی آيتونو او نبوی احاديثو په رڼا کې بحث و کړي.

### د لوست ګټې او لارښونې

پورتنی لوست ډېرې ګټې او لارښونې لري چې ځنې پې په لاندې ډول دي:

- ❖ د حرمات الله درناوي کول غوره کار او د اجر لامل کېږي.
- ❖ د خارویو د غوبنو خویل روا دي پرته له هغه چې په قرآن کریم او نبوی احاديثو کې ییان شوي.
- ❖ بتان نجس او پليت دي، عبادت کول پې شرک او لویه گناه ده.
- ❖ له دروغو وینا خخه ډډه کول فرض دي خکه چې الله تعالى ورڅخه په قرآن کریم کې منع کړې او په مبارک حديث کې لویه گنال شوي ده.
- ❖ مشرک د داسې هلاکت سره مخامنځ دي چې هیڅوک پې ورڅخه ژغورلای نشي.
- ❖ د دینې شعائرو درناوي او احترام واجب او خوک چې د دینې شعائرو درناوي کوي دا پې د زړه د تقوا نښه ده.

<sup>۱</sup> - متفق عليه.



۱- لاندې تکي معنا کړئ:

﴿الْرِجْسَ، الْأَوَّلَنِ، قَوْلَ الْزُّورِ، حَرَّ، فَتَخْطَفُهُ الْطَّيْرُ﴾

۲- په آيت کې په ﴿ذَلِك﴾ سره کوم شي ته اشاره شوي؟ روښانه بې کړئ.

۳- له ﴿حُرْمَتِ اللَّهِ﴾ خخه مقصد کوم شیان دي؟

۴- د ﴿وَأَحِلْتُ لَكُمُ الْأَنْعَامُ إِلَّا مَا يُتْلَى عَلَيْكُم﴾ په جملې سره د کومې عقبدي رد شوي دي؟

۵- د ﴿شَعَّرَ اللَّهِ﴾ معنا بیان کړئ.

۶- د شرک او دروغ وینا د حراموالی په اړه یو نبوی حدیث بیان کړئ.



زده کوونکي دې د (دينې مقدساتو د سپکاوي خخه د مخنيوي لاري چاري) تر عنوان  
لاندې یوه مقاله ولیکي چې له شلو کربنو کمه نه وي.

اوولسم لوست

## ټولنیز عدالت د قرآن په رڼا کې

قال تعالیٰ: يَا أَيُّهَا الَّذِينَ آمَنُوا كُوْنُوا قَوَّامِينَ لِلَّهِ شُهَدَاءَ بِالْقِسْطِ وَلَا يَجْرِمَنَّكُمْ شَنَآنُ قَوْمٍ عَلَى أَلَا تَعْدِلُوا اعْدِلُوا هُوَ أَقْرَبُ لِلتَّقْوَىٰ وَاتَّقُوا اللَّهَ إِنَّ اللَّهَ حَبِّرُ بِمَا تَعْمَلُونَ (المائدة: ٨)

د ڪلمو معنا

**قَوَّامِينَ لِلَّهِ:** (قوامين) د (قام) جمع ده، په بنه توګه هميشه د کار ترسره کوونکي.

**شُهَدَاءَ:** گواهي ورکونکي.

**بِالْقِسْطِ:** په عدل سره.

**وَلَا يَجْرِمَنَّكُمْ:** تاسو دي نه اړیاسي.

**شَنَآنُ:** دښمني او کينه.

ژړاه

ای مومنانو، د الله ﷺ لپاره ګلک و لاجر او د عدل شاهدان اوسي. د کومې ډلي دښمني دي تاسې دي ته اړ نه باسي چې له عدالت خخه واورئ. عدالت و کړئ. عدالت تقوا ته نبودې دی او له الله پاک نه ودار شئ. بېشکه الله پاک ستاسو په کړنو بنه خبر دي.

تفسير

د آيت شرحه او خېړنه

په پورتني مبارڪ آيت کېي الله پاک مومنانو ته امر کوي چې د هغه د اوامرو په عملی کولو او حق تینګ ودریزې. **«قَوَّامِينَ»** د (قام) جمع او د مبالغې صيغه ده. (قام) هغه چا ته ويبل کيري چې يو کار په تکرار او همبشه والي سره کوي، داسې چې نوموري کار پې عادت او کسب و ګرځي او په چېر بنه او بشپړ چول یې سرته رسوي. په مبارڪ آيت کې د (للہ) نېکي راغلی او دا خرګندوي چې د اوامرو منل او د حق په خای کول به یوازي د الله د رضا لاس ته راولو په خاطر وي نه د کوم دنيوي غرض او خان بنودنې لپاره.

له مومنانو خخه د مبارک آيت دويمه غونبنته **﴿شَهَدَاءِ بِالْقِسْطِ﴾** به عدالت د گواهي

ورکول دي. مومنان باید د قاضي، حاكم او هر چا په وړاندې ریښتني گواهي ووايي او واقعيتونه پېت نه کپري. د گواهی ويلو په مهال د خپلوانو، ملګرو او مادي ګټو په خاطر حق پېت نه کپري او هم د چا د دېښمنی، وېږي او بې وزلى له امله په حقايفو کې بدلون رانه وړي.

د دېښمنانو په اړه انصاف کول او د هغوي حقوقه پوره ورکول د انساني طبیعت له مخې آسانه کار نه دی نو الله پاک بې په دې جمله **﴿وَلَا يَجْرِمَنَّكُمْ شَنَئَانُ قَوْمٍ عَلَىٰ أَلَا**

**تَعْدِلُوا﴾** کې خانګړې يادونه وکړه چې مومنان به د کافرانو سره هم له عدالت خخه کار اخلي او خوک دي دا ګمان نه کوي چې د کافر په معامله کې عدالت پرېښودل روا دي. مبارک آيت یوازې په خانګړې يادونه بسیا ونه کړه بلکې د **﴿أَعْدِلُوا هُوَ أَقْرَبُ**

**لِلتَّقْوَىٰ﴾** په امریه جملې سره بې یو خل بیا په عدالت کولو تینګار وکړ او دا بې جوته کړه چې عدالت د ګناهونو او د الله پاک د عذاب خخه د خان ساتلو لار ده. عدل په لغت کې برابر والي ته وايي او د ظلم ضد دي، د شرعی اصطلاح له مخې هر حقدار ته د هغه حق ورکول عدل بلل کېږي. د دوست او دېښمن دواړو سره یو رنګ عدالت او انصاف کول په حقیقت کې یو ستر مقام او غوره صفت دي، دا مقام او صفت هغه وخت انسان ته په برخه کېږي چې په خان کې تقوا او د الله پاک خخه وېړه پیدا کپري. الله ﷺ په دې آيت کې په تقوا امر کوي: **﴿وَاتَّقُوا اللَّهَ إِنَّ اللَّهَ خَبِيرٌ بِمَا تَعْمَلُونَ﴾** په خپلو زړونو کې د الله وېړې ته خای ورکړئ (خو عدالت کول درته آسانه شي)، دا هم په یاد لري چې هغه ستاسو په پټو او سبکاره عملونو او ستاسو په نیتونو بنه خبر دي. (او تاسو ته به ستاسو د عملونو سزا او اجر درکوي).

په دې آيت کې د **﴿الَّذِينَ ءَامَنُوا﴾** په عنوان سره خطاب شوي او مؤمنانو ته هغه ژمنه او تعهد يادوي چې د توحید د کلمې په ويلو سره بې د الله پاک سره کپري. پر دې سربېره په آيت کې د (قومین) او (القسط) ټکي راغلي او په بېلاړېلو صېغۇ د عدالت کولو غونبنته شوي، په دې هم بسیا نده شوي بلکې عدالت د تقوا سره تړل شوي او په پای کې دا زیاته شوي چې الله ستاسو په عدالت کولو او عدالت پرېښودلو باندې بنه خبر

دی. د دومره تاکیداتو وروسته د یوه مومن په وړاندې د عدالت د ارزښت او فرضیت په اړه هیڅ پونښته نه پاتې کیږي.

### د آیتونو لنډ مفهوم

په مبارک آیت کې مومنانو ته د دنيا او آخرت د نیکمرغیو لاس ته راوړلوا په اړه لارښوونې شوي، له مومنانو خخه غوبښته شوې چې د الله پاک د رضا کولو لپاره دې تل پر حق ولاړ اوسي، په ګواهۍ ويلو کې دې له دروغو او ظلم خخه خان وساتي، آن د دینمن او کافر قوم په وړاندې دې هم له انصاف خخه کار واخلي او د هغوي په حق کې دې له حد خخه تېږي نه کوي څکه بې عدالتی او ظلم د ټولنې سوکالي او امن له منځه ويږي. تقوا چې د مومن خوی دی له عدالت سره ټینګې اړیکې لري او مومن عدالت کولو ته رابولي. د آیت په پای کې الله ﷺ مومنانو ته د تقوا غوره کولو سپارښته کوي او دا هم ورته یادوي چې که د عدالت خای مو ظلم ته پرېښود نو هغه متعال ذات ستاسو په عملونو بنه خبر دی.

### اسلام د دنيا او آخرت دين دي

الله پاک انسان د توحيد منلو لپاره پیدا کړي او د الله ﷺ پر عبادت سربېره يې هغه ته د نږي د ودانولو دنده هم سپارلې او فرمایي: «إِنَّ جَاءَكُمْ مِّنَ الْأَرْضِ خَلِيفَةً» (البقرة: ٣٠) ژباره: زه په ځمکه کې د یوه خلیفه پیدا کوونکي يم.

د ځمکې د ودانولو، پرمختګ او سوکاله ټولنې د رامنځته کولو لپاره يې هغوي ته د عدالت او انصاف کولو امر کړي. که انسان د عادلانه نظام راوستلو په ترڅ کې د دنيا نېکمرغیو ته رسیروي، له بل پلوه په همدي کار سره د الله تعالي رضا لاس ته راوړي او په اخرت کې يې د بریاليتوب لامل کیږي.

د «قَوَّامِينَ لِلَّهِ» جمله د انسان دنیوي هلي خلې او کوښښ د اخروي کاميابي سره تړي. انسانان یوازې هغه مهال یو بشپړ عادلانه نظام رامنځته کولای شي چې د الله خخه وېړه او د آخرت تمه ولري.

## په عدل گواهي ورکول

گواهي ورکول د حق د بسکاره کولو او عدالت د خوندي کولو وسیله ده. د اړتیا پر مهال په حقه شاهدي ويل د الله پاك د دي وينا په اساس واجب دي چې فرمایي: ﴿وَلَا يَأْبَ الشُّهَدَاءُ إِذَا مَا دُعُوا﴾ (البقرة: ٢٨٢) ژياړه: کله چې له گواهانو خخه د گواهي ورکول غوبښته وشي، نو هغوي دي چده نه کوي. په بل خاي کې فرمایي: ﴿وَلَا تَكُنُوا الشَّهَادَةَ وَمَنْ يَكُنْمُها فَإِنَّهُ آثِمٌ قَلْبُه﴾ (البقرة: ٢٨٣) ژياړه: او شاهدي هيڅکله مه پټوئ، خوک چې شاهدي پټوئي د هغه زړه په ګناه خيرن دي.

له مؤمن خخه د قرآن غوبښته دا ده چې گواهي به یوازې د الله لپاره وايي او د پوره ريبنتيولی او امانت خخه به کار اخلي. په گواهي کې به له حق پرته د بل هیڅ شي پروا نه کوي. قرآن کريم د النساء په سourt کې دا موضوع په لړ تفصيل سره روښانه کړي او فرمایي: ﴿يَا أَيُّهَا الَّذِينَ آمَنُوا كُوْنُوا قَوَامِينَ بِالْقِسْطِ شُهَدَاءَ لِلَّهِ وَلَوْ عَلَى أَنفُسِكُمْ أَوْ الْوَالِدَيْنِ وَالْأَقْرَبَيْنِ إِنْ يَكُنْ غَنِيًّا أَوْ فَقِيرًا فَاللَّهُ أَوْلَى بِهِمَا فَلَا تَبْغُوا الْهَوَى أَنْ تَعْدِلُوا وَإِنْ تَلُوْوا أَوْ تُعْرِضُوا فِإِنَّ اللَّهَ كَانَ بِمَا تَعْمَلُونَ خَبِيرًا﴾ (النساء: ١٣٥) ژياړه: اى مومنانو، د عدالت علمبرداران او د الله لپاره شاهدان اوسي که خه هم ستاسي د عدالت کولو او شاهدي زيان په خپله تاسي يا ستاسو مور او پلار يا ستاسي خپلو خپلوانو ته رسيري. د معاملې لوري شتمن وي او که بپوزله، الله له تاسي نه زيات د هغه خير غوبښتونکي دي، په دي اساس د خپلو نفسی غوبښتو د پیروی له امله عدالت مه پرپردئ، او که تاسي ګډې وډې ووايast يا له ريبنتيا ويلو نه چده وکړئ نو وپوهېرئ چې خه کوئ الله پري خبر دي.

لنډه دا چې ريبنتيا ويل او په حق گواهي ورکول د الله امر دي، که ددي گواهي زيان د انسان چپرو نبردي خپلوانو ینې مور پلار او آن د انسان خپلو شخصي ګټو ته هم رسيري نو له ريبنتيا ويلو به نه تيريري، د چا شتمني او بې وزلي هيڅکله د حقايو د بدلو لو لپاره دليل کېدلاي نشي او نه خوک د الله له عذابه ژغورلاي شي.

په مبارک آيت کې د شهيد جمع (شہداء) راغلي. (شهيد) د صفت مشبه صيغه ده او د عربي ژې د پوهانو په وينا دغه صيغه د هغه چا لپاره کارول کيري چې په تکاري او همېشنى توګه یو کار سرته رسوي.

د آیت غوبښته دا ده چې مومنان به تل د الله لپاره گواهی ورکوي او دا د هغوي يو نه جلا کېدونکي خوي دي.

همندا راز الله پاک د (الانعام) په سورت کې فرمایي: «وَإِذَا قُلْتُمْ فَاعْدِلُوا وَلَوْ كَانَ ذَا فُرْقَةٍ» (الأنعام: ١٥٢) ژیاره: او کله چې خبره کوي په عدالت سره يې وکړئ که معامله د خپل خپلوان هم وي.

په مخکنيو آيتونو کې د (شهداء) تکي راغلى و خو په دي آيت کې د (قلتم) تکي راغلى، پايله دا راوخي چې که په محکمه او د قاضي په وړاندې گواهی وي او که په عام ډول د چا په اړه خبره کول وي، په ټولو څایونو کې له عدالت خخه کار اخیستل واجب دي، د خپلوي او پرديتوب، دوستي او دېښمنی، سيمې، ژې او قوم لپاره په گواهی او قضاوټ کې توپير کول ناروا او د رېښتینو مومنانو له خويونو خخه نه دي.

اتلس م لوست  
د تېر لوست پاتې برخه

## ټولنیز عدالت د قرآن په رڼا کې

### ټولنیز عدالت

عدل د شريعت اساس او د سوکالې ټولنې د رامنځته کولو وسیله ده. د خلکو حقوقه یوازې د عدل په مېت خوندي کېداي شي. د قرآن کريم له مخې عدل د ژوند په یوه اړخ پورې محدود نه دی، بلکې د ژوند په ټولو اړخونو کې عدل واجب دي که هغه قانون وي، که سياست وي، که اقتصاد وي او که د ژوند بل اړخ، آن دا چې قرآن کريم د پیغمبرانو د لېړلو موځه د عدالت پلي کول بنېي او فرمایي: **﴿لَقَدْ أَرْسَلْنَا رُسُلًاٰ إِلَيْنَاٰ بِالْبَيِّنَاتِ وَأَنَزَلْنَاٰ مَعَهُمُ الْكِتَابَ وَالْمِيزَانَ لِيَقُومَ النَّاسُ بِالْقِسْطِ﴾** (الحدید: ۲۵) ژباره: مور خپل پیغمپران له خرګندو نبانو سره ولیول او له هغوي سره مو کتاب او تله نازل کړل تر خو چې خلک پر عدل ولاړ وي.

خرنګه چې په بشري ټولنه کې له عدالت پرته نه نظم راخي او نه ګډوډي له منځه خې، نو الله پاک د نورو ټولنیزو لارښوونو په سر کې د عدالت یادونه کوي او فرمایي: **﴿إِنَّ اللَّهَ يَأْمُرُ بِالْعَدْلِ وَالْإِحْسَانِ وَإِيتَاءِ ذِي الْقُرْبَىٰ وَيَنْهَا عَنِ الْفَحْشَاءِ وَالْمُنْكَرِ وَالْغَنْوِي﴾** (النحل: ۹۰) ژباره: الله پاک د عدل، بنېګنې او خپلوي د پالني حکم کوي او له بدی، بې حیاې او زور ظلم خڅه منع کوي.

کله چې عدالت له ټولنې خڅه کډه وکړي، نو سملاسي یې خای ظلم نیسي. ظلم د ټولو بدمرغیو او د دنیوی او اخروی عذابونو ستر لامل دي. قرآن کريم په دي اړه فرمایي: **﴿فَكَيْنَ مِنْ قَرِيهٍ أَهْلَكَنَا هَا وَهِيَ طَالِمَهُ فَهِيَ حَاوِيَهُ عَلَى عُرُوشَهَا﴾** (الحج: ۴۵) ژباره: خومره د ظالمانو سیمې دی چې مور هغه تباہ کړي دي او نن هغه په خپلو چتونو باندې نسکوري پرتې دي.

د عدالت د زيات اهمیت او اړتیا له کله قرآن کريم په بېلاپلو صیغو او عبارتونو د عدل یادونه کړي؛ کله د پیغمبرانو د لېړلو موځه عدالت کول بنېي؛ کله مومنانو ته د عدل کولو امر کوي او کله بیا رسول الله ﷺ ته په عدل امر کوي. د (الشوری) په سورت کې راغلي: **﴿وَأَمْرُتُ لِأَعْدِلَ بَيْنَكُمْ﴾** (الشوری: ۱۵) ژباره: ما ته امر شوی چې ستاسو په منځ کې عدل

وکرم. په همدي ډول په بل خاى کې فرمائي: «**فُلْ أَمْرَ رَبِّي بِالْقُسْطِ**» (الأعراف: ١٥) ژياړه: زما رب ما ته د انصاف کولو امر کړي دی. په دې حکمونو سربېره قرآن کريم د خانګو موضوعاتو په اړه هم د عدالت په پام کې نیولو حکم کړي لکه:

۱ - په تله او پیمانه کې عدالت: قرآن کريم د بیعې په مهال په تللو او پیمانه کولو کې د عدل او برابری امر کوي او فرمائي: «**وَأَوْفُوا الْكِيلَ وَالْمِيزَانَ بِالْقُسْطِ**» (الأنعام: ١٥٢). یعنې: تله او پیمانه په عدل سره پوره تلئ.

۲ - په وينا کې عدالت: له مومنانو خخه د قرآن کريم غوبښته دا ده چې د عامو خبرو کولو پر مهال به هم له عدالت خخه کار اخلي او د خلکو په اړه به هغه خه وايي چې ریښتیا او واقعیت وي. د (الأنعام) سورت موږ ته داسې لارښونه کوي: «**وَإِذَا قُلْتُمْ فَاعْدِلُوا وَلَوْ كَانَ ذَا قُرْبَى**» (الأنعام: ١٥٢) ژياړه: او کله چې خبره کوي په عدالت سره یې وکړئ که معامله د خپل خپلواں هم وي.

### ۳ - په ګواهی کې عدالت

د قاضي او محکمي په وړاندې په ګواهی ویلو کې عدالت کول د قرآن غوبښته ده چې خو خلې تکرار شوي او لېږ مخکې یې یادونه وشوه.

### ۴ - په پرېکړه کې عدالت

قرآن کريم مومنانو ته حکم کوي چې د پرېکړې او قضاوت کولو پر مهال له توپیر پرته عدالت وکړي، فرمائي: «**وَإِذَا حَكَمْتُمْ بَيْنَ النَّاسِ أَنْ تَحْكُمُوا بِالْعُدْلِ**» (آل عمران: ٥٨) ژياړه: او کله چې د خلکو په منځ کې پرېکړه کوي نو په عدالت سره یې وکړئ. په دې بنست د پرېکړې پر مهال د خپلوا، قوم، ژبه او سیمې لپاره عدالت قرباني کول د الله پاک له حکمونو خخه سرغرونه ده.

دا آيت په خرګند ډول له مسلمانانو خخه غواړي چې قانون باید په شتمن او بې وزله، امر او مامور او د ټولې په واکمنو او بې وسو خلکو یو ډول پلې شي. د صحیح البخاري د روایت له مخې د رسول الله ﷺ په زمانه کې یوې بنځې غلا وکړه، د نوموري بنځې د قبیلې خلکو د پیغمبر ﷺ خور ملګري اسمه (رضي الله عنه) هغه ته واسطه کړ خو له سزا ورکولو تېر شي. رسول الله ﷺ د سپارښتې او واسطې په دې کار سخت غوشه شو او خلکو ته یې وویل: له تاسو خخه پخوانې امتونه له دې امله تباہ شوي وو چې که شتمن

سپري به غلا و کره نوله سزا پرته به يې پرپنسودو خو که بې وزله به غلا و کره لاس به بې تري غوشولو. په خدای قسم که د محمد لور فاطمي غلا کړي واي هم به مې لاس تري غوش کړي و. عايشه رضي الله عنها فرمائي چې پيغمبر نوموري بنځي ته سزا ورکړه او هغې هم توبه وویسته چې وروسته يوه پرهپزگاره بنځه تري جوړه شوه.

## ۵ - د دېمنانو په اړه عدالت

قرآن کريم د دېمنانو او کافرانو په حق کې هم د عدالت د پرپنسودلو اجازه نه ورکوي او داسي حکم کوي: **«وَلَا يَجْرِمَنَّكُمْ شَنَآنُ قَوْمٍ عَلَىٰ أَلَا تَعْدِلُوا»**.

رسول الله د هغو نامسلمانو معاهدو خلکو په اړه چې د اسلامي حکومت تر بېغ لاندې اوسيير، فرمائي: **«أَلَا مَنْ ظَلَمَ مُعَاهِدًا أَوْ اشْتَصَهُ أَوْ كَلَفَهُ فَوْقَ طَاقَتِهِ أَوْ أَخْذَدَ مِنْهُ شَيْئًا بِغَيْرِ طِيبٍ نَفْسٍ فَلَئِنْ حَجِيجَةٌ يَوْمُ الْقِيَامَةِ»**<sup>(۱)</sup> ژياړه: چا چې پر معاهد ظلم وکړ، يا يې هغه ته زيان ورساوه، يا يې له توان خخه په پورته کار و ګوماره او يا يې هم له هغه خخه د هغه له خونښي پرته خه شی واخیست نو د قیامت په ورڅه به يې زه پچله مدعی يم.

کله چې قرآن کريم د کافرانو په اړه د عدالت امر کوي نو د مومنانو او دوستانو سره ظلم کول خو په هیڅ چول روا نه دي.

په عدالت د امر کولو سربېره قرآن کريم ظلم او ظالمان سخت غندلي، هغوي يې د الله پاک له رحمت خخه لري ګټلي او د دردناک عذاب ژمنه يې ورسره کړي چې فرمائي: **«أَلَا لَعْنَةُ اللَّهِ عَلَى الظَّالِمِينَ»** (هود: ۱۸) ژياړه: خبر اوسي! په ظالمانو د الله لعنت دي. همدا راز فرمائي: **«إِنَّ الظَّالِمِينَ لَهُمْ عَذَابٌ أَلِيمٌ»** (ابراهيم: ۲۲) ژياړه: بېشكه د ظالمانو لپاره دردناک عذاب دي.

رسول الله هغه شخص هم د الله په عذاب اخته ګټلي چې د ظالم مرسته کوي، فرمائي: **«مَنْ أَعَانَ عَلَىٰ خُصُومَةٍ بِظُلْمٍ، أَوْ يُعِينُ عَلَىٰ ظُلْمٍ، لَمْ يَرُلْ فِي سَخَطِ اللَّهِ حَتَّىٰ يَتُرَعَّ»**<sup>(۲)</sup> چا چې په کومه شخړه کې د ظلم مرسته وکړه، تر هغې به د الله پاک په غصب اخته وي خو چې دا مرسته پرېردي.

- ۱- سنن ابی داود

- ۲- رواه بن ماجه في سننه

پر عدالت د قرآنی آيتونو او مبارکو حدیثونو دومره زیات تینگار دا جو توی چې مومن يوازې په فردې توګه په عدالت کولو مکلف نه دي بلکې له مومنانو خخه د شريعت غوبنتنه دا ده چې دوى باید په نړۍ کې د عدالت د بيرغ پورته کوونکي او د ځمکې په مخ د یوه نړيوال عادل نظام راوستونکي وي.

پورتني آيتونه په ټولنه کې د هر اړخیز او بشپړ عدالت غوبنتنه کوي چې لاندې موارد پې د بېلګې په توګه وړاندې کېږي:

۱ - په اسلامي ټولنه کې باید قوانین له توپیر پرته پر شتمن او پې وزله، آمر او مامور، څواکمن او پې وسه یو ډول تطبيق شي او ټول د قانون په وړاندې په عملی توګه یو برابر وي.

۲ - چارواکي اود ټولني واکمنان باید دشمني په وبش کې عدالت اوانصف مراعات کړي، او ټولو افرادو ته به د هغوي د وړتیاوو سره سم د کار یو ډول فرصتونه رامنځته کوي.

۳ - د زده کړو آسانتياوې به ټولو وګرو ته له توپیر پرته چمتو کېږي خو ټولنه له طبقاتي نظام خخه وړغورل شي او وګړي له کوم تعیض پرته د ورونو په خبر ژوند وکړي.

## له الله ځکله خخه وپره ﴿اعْدِلُوا هُوَ أَقْرَبُ لِلتَّقْوَىٰ وَاتَّقُوا اللَّهَ إِنَّ اللَّهَ حَبِّيرٌ بِمَا تَعْمَلُونَ﴾

د تقوا لغوي معنا ساته او دفع کول دي. د شرعې په اصطلاح کې د نېکيو په کولو او د بدیو په پربنودلو سره د الله پاک له عذاب خخه خان ژغورلو ته تقوا ویل کېږي. له ابوهريره رضي الله عنه خخه د تقوا د معنا په اړه پوبنتنه وشهه. هغه وویل: آیا په ازغنه لاره تللى یئ؟ پوبنتونکي وویل: هو. ابوهريره رضي الله عنه وویل: په ازغنه لار خه ډول تيریږي؟ پوبنتونکي وویل: کله چې ازغى وینم لاره بدلوم او خان ترې ساتم. ابوهريره رضي الله عنه وویل: همدا تقوا ده.

يعني د ګناه په لېدو سره له هغې خخه لاره بدლوں او ورڅخه خان ساتل تقوا ګنل کېږي. په قرآن کريم کې د تقوا په اړه خورا زیات آيتونه راغلي او مومنانو ته په تقوا خپلولو امر شوي، الله پاک فرمائي: ﴿يَا أَيُّهَا الَّذِينَ آمَنُوا اتَّقُوا اللَّهَ حَقَّ تُقَاتِلَه﴾ (آل عمران: ۱۰۲) ژباره: اى مومنانو! له الله نه داسې ووبرېږئ خنګه چې له هغه نه د وېرېدو حق دي. په مومن کې د عدالت خوي د تقوا په نتيجه کې رامنځته کېږي. مومنان يوازې هغه مهال بشپړ او هر اړخیز عدالت رامنځته کولای شي چې په خانونو کې تقوا پیدا کړي.

تقوا د ټولنې په سوکالی او پرمختګ کې زیات اغېز لري، کله چې په واقعي توګه د الله وپره د انسانونو په زیونو کې خای ونيسي، دا وپره دې لامل کيوري چې خلک په هر خای کې له خيانت، غلا، ظلم، فحشا او ټولو ناوړو کارونو خخه خانونه وژغوری او ټولنې ته امن راشي. همدا راز له الله خخه وپره انسانان د خالق او مخلوق حقونو ادا کولو ته اړباسې. رسول الله ﷺ په دې اړه داسې امر کوي: «اتق الله حيث ما كنت، وأنبع السيدة الحسنة تجهاها، وخلق الناس بخلق حسن»<sup>(۱)</sup> ژباره: هر چېږي چې یاست له الله نه ووپرېړه! په بدې پسې نیکي کوه خو له منځه بې یوسې او د خلکو سره بنه چلن کوه.

### د تقوا ګټې

تقوا زیاتې دنوي او اخروي ګټې لري چې خینې بې په لنډه ډول داسې خر ګندوو:

- ۱ - د الله پاک مرسته او ملتیا: الله پاک فرمایي: «وَاعْلَمُوا أَنَّ اللَّهَ مَعَ الْمُتَّقِينَ» (التوبه: ۳۶) ژباره: وپوهیرئ چې الله د متقيانو ملګرۍ دی. بل خای فرمایي: «وَمَن يُطِعِ اللَّهَ وَرَسُولَهُ وَيَخْشَى اللَّهَ وَيَتَّقَهُ فَأُولَئِكَ هُمُ الْفَائِزُونَ» (النور: ۵۲) ژباره: هغه کسان بریالي دی چې د الله پاک او د هغه د پیغمبر امر ومنی او له الله خخه ووپرېږي.
- ۲ - د ګناهونو بخښنه: الله پاک فرمایي: «وَمَن يَتَّقَ اللَّهَ يُكَفَّرُ عَنْهُ سَيِّئَاتِهِ وَيُعَظَّمُ لَهُ أَجْرًا» (الطلاق: ۵) ژباره: خوک چې له الله نه ووپرېږي الله پاک به د هغه ګناهونه وبخښي او اجر به بې زیات کړي.

۳ - جنت ته ننوتل: متقيان به په جنت کې وي: «إِنَّ الْمُتَّقِينَ فِي جَنَّاتٍ وَعُبُونٍ» [الحجر: ۴۵] ژباره: متقيان به په جنتونو او چینو کې وي.

۴ - د زړه ډاډ او د ستونزو هوارېدل: په دې اړه الله پاک فرمایلي: «أَلَا إِنَّ أُولَيَاءَ اللَّهِ لَا حَوْفٌ عَلَيْهِمْ وَلَا هُمْ يَحْزُنُونَ الَّذِينَ آمَنُوا وَكَانُوا يَتَّقُونَ» [يونس: ۶۲-۶۳] ژباره: خبر اوسي! خوک چې د الله دوستان دي پر هغوي کومه وپره او کړاو نشته، هغوي چې ايمان بې راوري او تقوا بې خپله کړي.

په بل آيت کې فرمایي: «وَمَن يَتَّقِ اللَّهَ يَجْعَلُ لَهُ مَخْرَجًا» (الطلاق: ۲) ژباره: خوک چې له الله نه ووپرېږي، الله به د هغه لپاره له ستونزو نه د وتلو لار پیدا کړي.

<sup>۱</sup> - مسند البزار.

## د لوست گټې او لارښونې

- ❖ په هر وخت او هر خای کې د الله اطاعت د مومن دنده ده.
- ❖ په ګواهی ورکولو کې باید ریبنتیا او واقعیت په پام کې ونيول شي. نه خپلوي، دوستي او یا کومه بله اړیکه.
- ❖ له چا سره دېښمنی باید د عدالت د پېښو لاندې کولو لامل نه شي.
- ❖ په پتو او بنکاره خایونو کې له الله پاک خخه وبره کول.
- ❖ تقوا غوره کول د عدالت لامل کېږي.
- ❖ په تقوا غوره کولو سره انسان ډېرې دنیوی او اخروي ګټې ترلاسه کوي.
- ❖ عدالت یوازې په محکمه کې په پرېکړو پوري منحصر نه دی بلکې په عامو خبرو او هر خای کې عدالت کول فرض دی.

### فعالیت

زده کوونکې دې له یادو خخه د تقوا په اړه مبارک آيتونه او حديثونه له ژبارې سره خپلو ملګرو ته ولولي.



۱- لاندې کلمې معنا کړئ:

(فَوَمِينَ لِلَّهِ شُهَدَاءَ، بِالْقِسْطِ، وَلَا يَجْرِمَنَّكُمْ)

۱- د لوستل شویو آيتونو لنډ مفهوم روښانه کړئ.

۳- (قومین) کومه صیغه ده او هم ېې معنا روښانه کړئ.

۴- د عدل لغوي او اصطلاحي معنا ووایاست.

۵- د عدالت کولو په اړه دوو قرآنی آيتونه ولولې.

۶- د تقوا لغوي او اصطلاحي معنا بیان کړئ.

۷- د تقوا دنیوی او اخروي ګټې کومې کومې دي؟



(پر ټولنې باندې د عدالت اغېزې) تر سرليک لاندې یوه مقاله ولیکړي چې له شلو کربنو کمه نه وي.

نوسلم لوست

## د انسان د وينو توپولو حرمت

﴿وَلَا تَقْتُلُوا النَّفْسَ الَّتِي حَرَمَ اللَّهُ إِلَّا بِالْحَقِّ وَمَنْ قُتِلَ مَظْلُومًا فَقَدْ جَعَلْنَا لِوَلِيِّهِ سُلْطَانًا فَلَا يُسْرِفُ فِي الْقَتْلِ إِنَّهُ كَانَ مَنْصُورًا﴾ [سوره الإسراء: ٣٣]

د کلمو معنا

وَلَا تَقْتُلُوا: او تاسې مه وژني.

النَّفْسَ الَّتِي: هغه نفس چې.

إِلَّا بِالْحَقِّ: مګر په حق سره (چې قصاص، رجم او ارتداد دي).

وَمَنْ قُتِلَ مَظْلُومًا: او خوک چې مظلوم (په ظلم) ووژل شي.

لِوَلِيِّهِ: د وژل شوي د وارت لپاره.

سُلْطَانًا: زور او برلاسي.

فَلَا يُسْرِفُ: اسراف دي نه کوي، يعني له وژونکي پرته دي بل خوک نه وژني.

مَنْصُورًا: مرسته کړي شوي.

ڇيابه: او مه وژني تاسې هغه نفس چې الله ېي وژل حرام کړي دي مګر په حق سره ېي وژلي شئ او خوک چې مظلوم ووژل شو نو مور ېي وارت ته د غچ (بدل) اخیستلو قوت او توان ورکړي دي، نو په وژنه کې دي تېرى او اسراف نه کوي، بیشکه له وارت سره کومک شوي دي.

تفسیر

### ۱- د آيت شرح او خيرونه

دا مبارڪ آيت چې د (اسراء) سورت ۳۳ آيت دي د یو لپ الهي منهياتو په ترڅ کې راغلی دي چې د هغو له جملې خخه له الله تعالى سره شريک نيوں، د مور او پلار آزارول، د اسراف او تبديـر خخه خان ژغورل، د بيوزلۍ او تنګ لاسي له ويـري د اولادونو وژنه، له زنا او بي حيـائي خخه لـري والـي، د یـتيم د مـال خـورـل او پـاي کـې د تـکـبر، غـرـور او خـانـښـوـلـو خـخـه خـانـسـاتـلـ.

اما د پاملنې وید تکی دا دی چې د نفس له وژلو خخه دوه خله او په بیلاپلوا بنو منع راغلې ده.

د لوست له آيت خخه دوه آيته وراندي داسي راغلي دي: **﴿وَلَا تَقْتُلُوا أُولُادَكُمْ خَشْيَةً إِفْلَاقٍ﴾** يعني: خپل اولاد د فقر او بیوزلی له ویرې مه وژنې، ینې د بى گناه نفس وژنه مه کوي، بیا وروسته له زنا او بې حیایء خخه منع راغلې ده او بیا په هغه پسې سمدلاسه د نفس د وژنې مسئله او د هغه حرمت وروسته له خاصې يادونې دويم خل په عام چول يادونه شوې ده چې دويم خلی تینګار په خپله دا خرگندوی چې د انسان وژنه چيره لویه گناه ده، خکه اسلام د انسان وجود ته داسي گوری چې گواگې دا یوه بنا(تعمیر) ده چې د الله تعالى له خواجوره شوې ده نو هيچا ته اجازه نشه چې دا تعمیر ونړوي او پنګ بې کړي مګر دا چې د هغه اجازه بې لاس ته راوړې وي.

**﴿وَلَا تَقْتُلُوا النَّفْسَ الَّتِي حَرَمَ اللَّهُ إِلَّا بِالْحَقِّ﴾** په دې مبارک آيت کې له نهی خخه سربيره د بى گناه نفس د وژنې په حرمت هم تصريح شوې ده، نو هر کله چې نهی هم حراموالی دی او بشکاره حرمت هم راغلې نو گواگې دوه خلې بې په حرمت تینګار او تاكید شوی دی په دې وجهه په هغه حدیث کې چې بیهقی او نسایي او نورو محدثینو له پیغمبر ﷺ خخه نقل کړي: چې د مسلمان د وژنې گناه د ټولې نړۍ له نړولو خخه لویه ګنل شویده. د الله رسول ﷺ وفرمايل: "لَرَوَالُ الدُّنْيَا أَهُونُ عَلَى اللَّهِ مِنْ قَلْبِ رَجُلٍ مُسْلِمٍ".<sup>(۱)</sup> ټباره: د ټولې نړۍ له منځه تلل د الله په وراندي د مسلمان له وژنې خخه چيره بې ارزښته ده؛ يعني که یو تن ټوله نړۍ ونړوي او خرابه بې کړي دا د یو مسلمان له وژنې خخه چيره کمه ده. نو د همدي تینګار پر اساس و چې حضرت ابن عباس رض به پر دې فتوی ورکوله چې د مسلمان د قصدي او عمدي وژونکي توبه هيڅکله هم نه قبليري او هغه به د تل لپاره په اور کې سو خيري.

(إِلَّا بِالْحَقِّ) په (لا تقتلوا) پوري اړه لري او دا له عامو حالتونو خخه استثناء ده، يعني په هیڅ حالت د حالتونو کې هغه مسلمان نفس چې الله تعالى یې وژنه حرامه کړي ده مه وژنې مګر دا چې د داسي خه مرتكب شوې وي چې د ده وژنه مباح کوي، د "إِلَّا بِالْحَقِّ" تو پسیح او تفسیر په هغه حدیث کې چې بخاري او مسلم نقل کړي راغلې دی چې رسول

<sup>۱</sup> - سنن نسائي.

الله ﷺ فرمایلی دی: «لا يَحِلُّ دَمُ امْرَى مُسْلِمٍ يَشَهُدُ أَنَّ لَا إِلَهَ إِلَّا اللَّهُ وَأَنَّ رَسُولَ اللَّهِ، إِلَّا بِاحْدَى ثَلَاثٍ: الشَّيْبُ الرَّأْنِي، وَالنَّفْسُ بِالنَّفْسِ، وَالثَّارِكُ لِدِينِهِ، الْمُفَارِقُ لِلْجَمَاعَةِ»<sup>(١)</sup>. یعنی: د هغه مسلمان د وینې توییدنه چې د الله په وحدانیت او د رسول عليه السلام په رسالت گواهی ورکوي روا نده مګر په ارتکاب د یو له دریو شیانو: د نفس وژنه(چې په قصدي توګه وي)، زنا کول د محضتوب په حالت کې، یعنی چې زانی نکاح کړې وي اوبل د دین پرینبودونکی(مرتد)کوم چې د مسلمانانو له ډلي خخه جلا شوی وي.

دلته دا خبره د یادولو ویر ده چې د کافر وژنه هم په هغه صورت کې، چې محارب نه وي، یعنی د مسلمانانو پر ضد د جنگ په صف کې ولاړ نه وي، د همدې مبارک آيت په حکم سره روا نه ده، خکه په آيت کې د اسلام قيد نه دی یاد شوی بلکې نفس مطلق ذکرشوی دي، نو هغه کافران چې له مسلمانانو سره ژمن(معاهد) دي یا هغه کافران چې د مسلمانانو په سیمو کې ژوند کوي (زمین) یا هغه کسان چې د ویزې او پاسپورت د اجازې له لاري اسلامي ھیوادونو ته سفر کوي، د ډې ډول خلکو وژنه روا نه ده. اسلام د وینو بهولو او وژلو دین نه دي، بلکې د امن او رحمت دین دي او یوازې د هغو کافرانو د وژلو اجازه ورکوي چې د اسلام د دین د دعوت د خپريدو مخه نيسی او جنگ ته پرسولي ترجيح ورکوي.

**﴿وَمَنْ قُتِلَ مَظْلُومًا فَقَدْ جَعَلْنَا لِوَالِيِّهِ سُلْطَانًا﴾** د ډې مبارک آيت دا برخه مور ته دا را په ګوته کوي چې د اسلام سپېخلى دین د خلکو له وینو خخه په ټوله معنا داسې ساتنه کوي لکه خنگه چې د خلکو د مالونو عزت او حیثیت خخه ساتنه کوي. اسلام له یوې خوا د خلکو په زیونو کې د اخروي جزا ویره پېدا کوي او فرمایي: **«مَنْ قَتَلَ نَفْسًا بِغَيْرِ نَفْسٍ أَوْ فَسَادٍ فِي الْأَرْضِ فَكَانَمَا قَتَلَ النَّاسَ جَمِيعًا»** (المائده/٣٢). ژیاره: خوک چې یو نفس پرته له بدل يا فساد نه په خمکه کې وژني نو لکه چې ټول خلک یې وژلي وي.

ترڅو خلک د وینو توییدو د اخروي جزا په لویوالی و پوهیري او د داسې جرم له ارتکاب خخه لاس و اخلي، له بلې خوا یې قاتل ته سخته دنيوي سزا و تاکله چې هغه قصاص دي، خکه که چيرې شیطان هغه تېر باسي او له آخرت خخه یې غافله کړي نو له دنيوي سزا خخه به وویريري او د خلکو وینې به و نه بهوي، او د مبارک آيت دا برخه همدې دنيوي

<sup>١</sup> - صحيح البخارى، كتاب الديات باب قول الله تعالى أن النفس بالنفس.

سزا ته اشاره کوي، فرمایي خوک چې په مظلومه توګه ووژل شي یعنی پرته له داسې عمل کولو چې د ده د ووژلو لامل وي نو مور د ده د ولې او د ده د وينو وارت ته برلاسي او قدرت ورکړي دی. له ولې خخه هغه خوک مراد دی چې د ووژل شوي د وينو بدله غواړي لکه پلار يې زوي يا ورور يې او يا د نبودې خپلوانو خخه يې کوم بل تن. او په هغه صورت کې چې ووژل شوي کس هیڅ ولې ونه لري، نومسلمان حاکم د هغه ولې گفل کيري او د سلطان خخه هغه قوت مراد دی چې اسلامي شريعت د ووژل شوي ولې ته وربنلي دی په داسې توګه چې هغه ته يې په يو له دريو شيانو عام او تام اختيار ورکړي دی: يا له وژونکي خخه بدل (قصاص) يا د وينې بيه(ديت) يا عفو او ببننه. خرنګه چې شريعت د ووژل شوي لوري ته زياته پاملننه لري نو خکه خوک د ده د مطلقي آزادي او خپلواکي مخه نشي نیولي، البته داسې نصیحت ورته کولاي شي چې د قصاص په ظای عفوه غوره کړي يا ديت واخلي خو زور پرې نشي کولاي.

**﴿فَلَا يُسْرِفْ فِي الْفَتْلِ إِنَّهُ كَانَ مَنْصُورًا﴾** د مبارک آيت دا وروستني برخه د ووژل شوي وارت او ولې ته داسې ارشاد کوي چې هر کله اسلامي شريعت ده ته دا قوت ورکړي او د ده په خنګ کې د ده د حق ورکولو لپاره دريدلی دی نو په وارت هم لازمه ده چې د تاکلو پولو خخه تيرى ونه کړي مثلاً دوه تنه د یو تن په بدل کې مړه نه کړي يا له قاتل پرته بل کوم خپلوان يې د قصاص لپاره غوره نه کړي يا وژونکي له قصاصه وروسته مثله نه کړي یعنی د بدن غږي يې پرې نه کړي. له اسلام نه مخکې د جاهليت له عادتونو خخه دا هم و چې په وژونکي سربيره به یې د هغه د کورني نورغږي هم ووژل او يا دا چې وژونکي به د لوړې او شريفې کورني خخه نه و نو دوى به دا وژونکي پريښود، د هغه له قوم او تېر خخه به يې بل تن چې د ووژل شوي سره به په رتبه کې مساوي و هغه به يې واژه، خو په اسلام کې دا ټول په وژنه کې اسراف او تيرى گنډ شوي او منع دي.

**﴿إِنَّهُ كَانَ مَنْصُورًا﴾** جمله په حقیقت کې په وژنه کې له اسراف خخه په منع تعليل او استدلال دی. او د (إنه) ضمير د ووژل شوي ولې ته راجع دي، یعنی په وژنه کې دي دا ولې اسراف او تيرى نه کوي خکه الله تعالى د هغه سره د خپل شريعت له لاري مرسته کړيده او د مسلمانانو حاکم يې ورته د مرستندوي په توګه تاکلې دی.

سلم لوست  
د تېر لوست پاتې برخه

## دانسان د وينو توپولو حرمت

په مبارک آيت کې غور او سوچ

د لوست مبارک آيت لکه خنگه چې يو شمير مفسرين فرمایي، لومړنی آيت دی چې د قتل په هکله نازل شوي دی. هر کله چې انسان په هغه کې ژور فکر او نظر واچوي، نو ډيرې لوبي چاري به پکې ومومي. په لومړي قدم کې د هغه عمل له ترسره کولو نه په ډيرشدت او ټينګار سره منع راغلي ده چې د لوبيو ګناهونو له جملې خخه ګنل کيري او د الله د قهر او غوسې لامل ګرخي چې هغه د بې ګناه نفس وژنه ده او په صراحت سره بې په اړه په بل آيت داسي فرمایي دي: ﴿وَمَنْ يَقْتُلْ مُؤْمِنًا مُّتَعَمِّدًا فَجَزَّ أَوْهُ جَهَنَّمُ حَالِدًا فِيهَا وَغَضِبَ اللَّهُ عَلَيْهِ وَلَعْنَةُ وَأَعْدَدَ لَهُ عَذَابًا عَظِيمًا﴾ [النساء ٩٣].

ژياړه: او هغه خوک چې وژني مؤمن په قصد سره نو د هغه جزا جهنم دی، هميش به وي په دي کې او غضب کړي دی الله پر هغه او لعنت يې کړي پر هغه او تيار کړي بې دی د هغه لپاره عذاب لوی.

او په بل خاړي کې د نفس له وژني خخه ممانعت د شرک نه د نهې سره یو خاړي ذکرشوی دی الله تعالى فرمایي: ﴿وَالَّذِينَ لَا يَدْعُونَ مَعَ اللَّهِ إِلَهًا آخَرَ وَلَا يَقْتُلُونَ النَّفْسَ الَّتِي حَرَّمَ اللَّهُ إِلَّا بِالْحَقِّ وَلَا يَرْثُونَ وَمَنْ يَفْعُلْ ذَلِكَ يُلْقَى أَثَاماً﴾ [الفرقان ٦٨].

ژياړه: او (د الله نیک بندګان) هغه کسان دي چې د الله ترڅنګ نور خدايان نه بلې او نه وژني هغه نفس چې بتره له حق نه يې وژل الله تعالى حرام کړي دي. همدارنګه په دي هکله د رسول الله ﷺ په احاديثو کې هم منع راغلي ده، په هغه حدیث کې چې بخاري او مسلم دواړو بیان کړي دی د الله رسول ﷺ د قیامت په ورځ د خلکو په منځ کې لومړنی الهي فيصله او پريکړه د وژني او ويني توپولو تاکلې ده او داسي فرمایي: "أَوَّلٌ مَا يُفْضِي بَيْنَ النَّاسِ يَوْمُ الْقِيَامَةِ فِي الدَّمَاءِ" <sup>(۱)</sup>. يعني: د قیامت په ورځ لومړنی شی چې د هغه په هکله فيصله کيري هغه د ویني توپولو فوصله ده.

<sup>۱</sup> - صحيح البخاري، كتاب الديات.

په بل حدیث کې راخی: «لَوْ أَنَّ أَهْلَ السَّمَاءِ وَأَهْلَ الْأَرْضِ اشْتَرُكُوا فِي دَمٍ مُؤْمِنٍ لَأَكَبَّهُمُ اللَّهُ فِي النَّارِ»<sup>(۱)</sup>. یعنی: که چیرې د آسمانونو او ځمکې خلک د یوه مسلمان په وژنه کې راټول او شريک شي نو پاک الله به ټول په دوزخ کې واچوي. په دې شدیده منع کې اصلې لامل دا دی چې وژنه د ټولې د وګرو ترمنځ د کينو، دبئنيو او جګرو خپريدو لامل ګرخي. دلوست مبارک آيت په دويم قدم کې د وژل شوي د اولياوو لپاره داسې لارښوونې کوي چې د هغوي نفس آراموي، قهر او غوسه یې کموي او د ځچ اخیستلو جذبه یې له منځه ويږي، څکه دوى په ډاډمن زړه په قصاص برلاسي کوي، حکومت او قوت ټول د دوى په واک کې ورکوي.

دا حقیقت دی چې انسانی فطرت د خپلوانو د وژلو په صورت کې په ډيره تیزی سره د ځچ اخیستلو غوبښتونکي دي او که داخلی آرامتیا او هوساينه ونه موسي، نو هر ډول ناسمو کړنو ته لاس اچوي، خو کله چې پوه شي چې الله او د الله شريعت او د مسلمانانو حاکم ټول د ده په طرف دي او په آسانی سره خپل مقصد ترلاسه کولي شي، نو په خپل سر او خپله خوشه خه کار ته لاس نه اچوي.

### د آيت لنډ مفهوم

په لنډه توګه ويلاي شو چې د دې لوست مبارک آيت په ډير تینګار سره د نفس له وژلو او وينو تویولو خخه منع کوي، برابره د چې مسلمان وي يا غير مسلم خو چې محارب نه وي، البته د مسلمان د وژلو ګناه د نورو په پرتله ډيره زياته ده، همدا لامل دی چې ډير فقهاء (پرته له احنافو) په دې آند دي چې مسلمان د اهل ذمه په وړاندې نه قصاص کيري خو د هغو وژنه روانده او وژونکي ډيره لویه ګناه ترسره کوي نوځکه د تعزير او سزا وړ دی، د تاکید او تینګار قوت له دوو شيانو خخه خرګندپوري یو تعیيم وروسته له تخصيص، یعنی وروسته له خانګړې منعی خخه چې د اولاد له وژلو خخه په مخکينې آيت کې راغلي ده او په دې دويم آيت کې په عمومي توګه د مطلق نفس له وژلو خخه منع راغلي ده او هم یې په حرمت تصريح شوي ده، البته د عمومي نهې خخه ئينې خايونه استثناء شوي دي چې دنبي کريم ﷺ مبارکو احاديثو هغه معين کړي دي، د دې تر خنګ د ناحقه وژنې په صورت کې اسلامي شريعت د مقتول ورثه پر قاتل برلاسي کوي

<sup>۱</sup> - سنن ترمذی، باب الحکم فی الدماء

چې که وغوارې له هغه خخه قصاص يا د خېل وژل شوي د وينو ديت واخلي يا وروسته له بشپړې برلاسي بې معاف کړي چې دا کار د شريعت ترغیب او تشویق هم له خانه سره لري، د آيت په وروستي برخه کې دې ته اشاره شویده چې هرکله له قاتل خخه د مقتول د غچ اخیستلو په هکله محمدي شريعت د مقتول د ولی مرستندوی دی، نو باید هغه د اسلام له چوکاټ خخه ونه وڅي او په داسې کارونو لاس پوري نه کړي چې ناروا او د فرآن په تعییر سره اسراف او تیری بلل کېږي.

### فالیت

زده کوونکي دې په دریو ډلو وویشل شي او د لاندینيو دریو موضع عگانو په هکله دې بحث او خپرنه وکړي:

- ۱- د اسلامي قوانينو او احکامو ټولنیزوالي ۲- د اسلامي احکامو او قوانينو فطري والي ۳- د امن او جګرو په له منځه وړلو کې د اسلام نقش.

### د لوست ګټې او لارښونې

- په دې لوست کې ډېر درسونه او عبرتونه نغښتي دي چې یوې ګوبني ته یې اشاره کېږي:
- ❖ د بیوزلی یا د شرم او ننګ له ویرې د اولاد وژلو حراموالی لکه چې د جاهليت په وخت کې به یې خپلې لور ګانې وژلې.
- ❖ پرته له حقه د نفس د وژلو حرمت.
- ❖ په دغو صورتونو کې د نفس د وژلو جواز: کله چې خوک قصدًا ووژني، دا چې محسن زنا وکړي او یا دا چې له دین خخه وګرځي او د مسلمانانو ډله پریوردي په دې شرط چې په خپله خوبنې یې ايمان منلى وي.
- ❖ د دې خبرې اثبات چې اسلامي احکام په بشپړه توګه د انساني فطرت سره برابر دي.
- ❖ حکومتي چارواکو ته دنده سپارل که هغوي قاضيان وي یا حاکمان ترڅو د مقتول له ورثې سره مرسته وکړي.
- ❖ د مقتول د قوم او تېر د بیئځایه تیریو مخه نیول.



۱- لاندې کلمې وژبای:

{وَلَا تَقْتُلُوا} {إِلَّا بِالْحَقِّ} {مَظْلُومًا} {لَوْيَه} {سُلْطَانًا} {مَنْصُورًا}

۲- د منهیاتو په هکله چې د لوست د مبارک آيت خخه معلومیري خپل معلومات ولیکی؟

۳- هغه دوه اړخونه چې د نفس د وژنې پر ممانعت دلالت او تینګار کوي، خرگند کړئ؟

۴- د نفس وژنې په کومو حالاتو کې جواز لري؟

۵- له قصاص، دیت او عفوې خخه خه مراد دي او کوم یوغره دی؟

۶- دا جمله: «فَلَا يُسْرِفِ فِي الْفَتْلِ إِنَّهُ كَانَ مَنْصُورًا» تفسیر کړئ؟

۷- په مبارک آيت کې له «سلطان» خخه خه مراد دي؟

۸- د جاهليت د خلکو عکس العمل د وژنې په هکله خه و؟



زده کوونکي دې د لاندې دوو موضوع ګانو خخه یوه موضوع غوره کړي او د هغې په هکله دې یو مخ لنډ تفسیر ولیکي.

۱- د قرآن کريم په آيتونو کې د نفس د وژنې ګناه.

۲- د نبی کريم ﷺ په احاديثو کې د نفس د وژنې ګناه.

یوویشتم لوست

## د خلکو پو شتمنيو د تیوري حرمت

قال الله تعالى: ﴿يَا أَيُّهَا الَّذِينَ آمَنُوا لَا تَأْكُلُوا أَمْوَالَكُمْ بَيْنَكُمْ بِالْبَاطِلِ إِلَّا أَن تَكُونَ تِجَارَةً عَن تَرَاضٍ مِّنْكُمْ وَلَا تَقْتُلُوا أَنفُسَكُمْ إِنَّ اللَّهَ كَانَ بِكُمْ رَحِيمًا﴾ [النساء: ٢٩]

د کلمو معنا

آمَنُوا:	ایمان مو راویری، یعنی الله او د هغه رسول ربنتینی گئی.
بِالْبَاطِلِ:	په ناحقه او ناروا توګه.
تِجَارَةً:	پېرودل او پلورل، اخیستل او خرڅول، سوداګری.
عَن تَرَاضٍ:	د دواړو خواوو په خوبنې.
وَلَا تَقْتُلُوا أَنفُسَكُمْ:	او خپل ځانونه مه وزنې، د یو او بل د نفesonو او ارواحو د له منځه وړلو لامل نه شي.

ژباره

ای مؤمنانو، مالونه مو په خپلو منځونو کې په ناروا مه خورئ، مګر هغه چې د طرفینو د خوبنې په رنا کې د راکړې ورکړې له لیاري وي. او مه وزنې ځانونه مو، بیشکه الله پاک پر تاسې ټېر مهریان دي.

تفسیر

د آيت شرح او خپنې

دا مبارک آيت د قرآنی آيتونو خخه یو ډېر عظيم آيت دی چې د بشر لپاره د ژوند کولو اصول او قواعد بیانوی او هغوی ته د دې لارښونه کوي چې په ټولنه کې باید د ځنګل قانون حاکم نه وي او نه هم خلک د خپلو مالونه په ساتې کې د ظلم او تیری بنکارشي او یا په چل او دوکې سره د هغوی مالونه او پانګې لوټې شي. همدارنګه باید د خلکو په نفesonو حمله ونشي او یا یې بیځایه وینې ونه بهيری. ټول شیان باید محفوظ او ساتلي واوسې، خو یوازې د اړتیاواو او ستونزو د له منځه وړلو لپاره یو شی د تجارت په

نامه(پلورل او پیرودل) چې په هغه کې د خلکو مصلحت دی روا او مباح دی هغه هم په دې شرط چې د دواړو خواوو په رضایت او خوبنۍ سره وي.

د یادولو وړ تکي دا دی دا مبارک آيت د هغو آيتونو په لړ کې خای لري چې د ژوندانه چارې تنظيموي، لکه د کورني تشکيل، د محرباتو بيانول، د ميراث ويشل او داسې نورمسايل. له دې آيت خخه وړاندې د احکامو آسانۍ، د شرعی قوانينو تخفيف او د انساني فطرت سره دې احکامو مطابقت او برابری ته اشاره شوې ده چې زمور د همدي لوست آيت له فطرت سره د اسلام د دین د مطابقت او برابری لپاره یوه غوره پلګه ده.

څکه انسان فطرتاً هیچا ته اجازه نه ورکوي چې پرته د هغه له رضا او اجازې د هغه په اړوندو مالونو کې تصرف وکړي. بناء قرآن کريم داسې فرمائي: **﴿يَا أَيُّهَا الَّذِينَ آمَنُوا لَا تُأْكُلُوا أَمْوَالَكُمْ بِيَسِّرٍ كُمْ بِالْبَاطِلِ﴾** مفسرين واېي: د محرباتو یا هغو منځو یادونه چې نکاح یې پر انسان حرامه ده په مخکنې آيت کې او ورپسي آيت کې په ناحقه توګه د خلکو د مالونو د خورلو د حرمت یادول، پر دې دلالت کوي چې په کومه اندازه د انسان مور، خور او داسې نور پر هغه حرام دي د نورو کسانو مالونه هم په همامغه اندازه پرانسان حرام او ناروا دي. له دې امله که انسان فکر وکړي دا مسئله ډيره حساسه او دقیقه ده. له **﴿لَا تُأْكُلُوا﴾** خخه مراد یوازې خوراک نه دی، بلکې موخه یې ټول ناروا تصرفات دي. هر کله چې په غالبه توګه د یوه شي اخيستل د هغه د خورلو لپاره وي نو دلته هم د اکل په کلمې سره ورځنې تعبير شوی دي. له **﴿بِالْبَاطِلِ﴾** خخه مراد هر هغه طریقه او لاره ده چې د اسلامي شرعې خلاف وي، لکه سود، جواري، خیانت، ظلم او داسې نور. د مبارک آيت د دې جملې معنا داسې ده چې یو د بل په مالونو کې د شرعې پر خلاف هیڅ ډول بیڅایه تصرفات مه کوي، څکه تاسو ايمان غوره کړي دی او هغه د خلکو د حقوقو د مراجعتولو غوبښتونکي دي.

**﴿إِلَّا أَنْ تَكُونَ تِجَارَةً عَنْ تَرَاضٍ مُّنْكَمٌ﴾** دا استثناء منقطع استثناء ده، په دې معنا چې تجارت د باطلو مواردو لاندې نه راخي، نو بايد داسې تعبير ونشي چې مه خوري خپل مالونه په خپلو منځو کې په باطله توګه مګر دا چې د تجارت او یو د بل په رضایت سره وي، بلکې دا جمله په ځانګړې توګه د یو د بل د مالونو په خورلو سره په حقه او صحيح توګه بنونه کوي. يعني که د تجارت په طریقه او د دواړو خواوو د بشپړ رضایت په شرط یو د

بل مالونه و خورئ. دا جواز لري. البه د نورو د مالونو خورل يا يي تر لاسه کول خه نوري جايزي طريقي هم لري لکه صدقه او خيرات ورکول، ميراث ورل، د کار په مقابل کې مزدوری اخيستل او داسي نور، خو کله چې تجارت تر تولو زياته دوديزه او پراخه لاره ده، نور ځکه په آيت کې هغه ته اشاره شوي ده.

**﴿وَلَا تَقْتُلُوا أَنفُسَكُمْ إِنَّ اللَّهَ كَانَ بِكُمْ رَحِيمًا﴾** (نفسكم) کلمه په دوو معناوو اخيستلای شو: يو دا چې په خپله د هماګه کس (شخص) نفس مراد دی يعني خپل ځانونه مه وژنی او خپل نفسونه مه هلاکوي.

دوييم دا چې له نفس خخه د مسلمان ورورنفس مراد دی چې په منعي او رتني کې د مبالغې له امله ورڅخه په نفس تعبير شوي دی، ګواکې د یوه مسلمان وژنه داسي ده لکه چې يو انسان خپل نفس وژلي وي.

مفسيرينو د دي مبارڪ آيت د تفسير په ترڅ کې دا هم خرگند کړي دي د دي وروستي جملې خخه کولاي شو دا ومومو، کومو محراماتو ته چې په دي مبارڪ آيت او مخکنيو آيتونو کې اشاره شوي ده او د دغو ګناهونو ترسره کول، د نفس د قتل سره د ګناه له حیثه برابره ده. يعني که چيرې تاسي په خپلو کې د یوه او بل مالونه په ناحقه و خورئ او د فطرت خلاف نور ګناهونه ترسره کړئ نو ګواکې ځانونه مو هلاک کړي او له منحه موږي دي.

د پيغمبر ﷺ له صحابه وو خخه يو صحابي د دي مبارڪ آيت خخه خانګړي مطلب اخيستي چې د دي آيت د تفسيري یوه برخه ګمل کيوري او د اسلام د مقدس دين آسانې خرگندوي. دا پيښه ډيره مفسريeno او محدثينو نقل کړي ده.

ابن کثير رحمه الله وايي: امام احمد له عمرو بن العاص ﷺ خخه روایت کوي چې هغه وايي: رسول ﷺ زما په مشري یوه ډله صحابه یو خای ته وليرل، نو تقدير یوه شپه چې ډيره سره وه، زهاحتلام شوم او د مرګ له ويرې مې غسل ونه کړ، تيم مې وکړ او صحابه وو ته مې د سهار د لمانځه امامت هم ورکړ او کله چې رسول ﷺ ته حاضر شوم، قصه مې ورته وکړه. دوي وفرمایل: اى عمرو! په داسي حال کې چې جنب وي یارانو ته دي لمونځ هم ورکړ؟ عمرو وايي ومي ويل، اى د الله رسوله شپه ډيره سره وه او زه له مرګه وویريدم، نو د الله دا وينا مې را په ياده کړه چې فرمایي: **﴿وَلَا تَقْتُلُوا أَنفُسَكُمْ إِنَّ اللَّهَ كَانَ بِكُمْ رَحِيمًا﴾** د الله رسول ﷺ وختدل او خه یې ونه ويل.

نو د الله د رسول سکوت د دي نبانه وه چې د عمرو پوهه او مرام له مبارڪ آيت خخه صحیح و کولای شو چې دا پیښه د دي آيت د تفسیری مواردو برخه و ګنو. او د **«إِنَّ اللَّهَ كَانَ بِكُمْ رَحِيمًا»** جمله دلالت په دي کوي چې کومه سلسله احکام په دي آيت کې راغلي دي ټول د الهي حکمتونو پر بنستي او زمور په ګته دي، باید دا په خپلو ځانونو کوم بوج و نه ګنو، خرنګه چې الله تعالی پر خپلو بندگانو بي حده مهربانه دي، نو خپل بندگان د دنيا او آخرت له بنیکنو خخه پرته په بل خه نه مأموروي.

**د نبي کريم ﷺ د حديث په رنا کې د مالونو حرمت**

په هغه حديث کې چې صحیح مسلم او یوه ډله لویو محدثینو نقل کړي راغلي دي رسول ﷺ په حجه الوداع یعنی د ده په وروستني حج کې تر ټولو غوره او شامله خطبه وړاندي کړه او د خو زرو نفرو په لویه ټولنه کې یې په لوړ آواز پوبنته وکړه ای خلکو تاسې په کومه میاشت کې یاستئ؟ آيا دا میاشت د ذوالحجی میاشت نه ده؟ صحابه کرامو خواب ورکړه: هو، ده اى د الله رسوله، آيا دا دحرمت بnar(مکه مکرمه) نه دی؟ صحابه کرامو خواب ورکړه، ولپي نه، دي. دریم خل یې پوبنته وکړه، تاسو په کومه ورڅ کې یاستئ؟ آيا دا د اختر ورڅ نه ده؟ صحابه وو خواب ورکړه، ولپي نه ده، اى د الله رسوله، بیا وروسته په داسې حال کې چې له دي پوبنتو مخکې یې د درې شیانو د حرمت او عظمت اندازې ته اشاره کړي وه، ويې ويل: **«إِنَّ دَمَاءَكُمْ وَأَمْوَالَكُمْ حَرَامٌ عَلَيْكُمْ كَحْرُمَةٌ يَوْمَكُمْ هَذَا فِي شَهْرٍ كُمْ هَذَا فِي بَلَدِكُمْ هَذَا»**<sup>(۱)</sup> یعنی: پوه شئ او خبر اوسي چې ستاسو وينې او ستاسو مالونه پر تاسې حرام دي، لکه د ستاسو د نن ورڅې، د دي میاشتې او د دي خای حرمت، یعنی لکه خنګه چې له یوې خوا د دي میاشې احترام، د دي ورڅې احترام او د دي مقدس خای احترام پر تاسو لازم او اړین دي، په همدغه اندازه د یو او بل د مال او نفس احترام پر تاسو واجب او لازم دي. له بله اړخه لکه خنګه چې له قوانینو خخه تيری او ماتول یې په خانګړې توګه په دي درې ګونو خیزونو کې حرام او ناروا دي، په هماغه اندازه ستاسو په مالونو او نفسونو کې تيری هم حرام او ناروا دي. رسول الله ﷺ د دي مثال په وړاندي کيدو غوبنتل خود ګناه لویوالی یعنی د مسلمانانو په مالونو او نفسونو تيری د دوى په ذهنونو کې بنه خای ونیسي او خپل امت دي مهم کار ته متوجه کړي،

<sup>۱</sup> - صحيح البخاري، كتاب الفتن

خو هيچکله د يو او بل پانگو او يا نفسونو او يا د يو د بل آبرو او عزت ته (لکه خرنگه چې په خنو روایتونو کې (اعراضكم) يعني د عزت او آبرو کلمه هم راغلي ده) د تپري او لاس او ردولو جرات ونه کړي.

### د آيت لنډ مفهوم

ذکر شوی آيت د لیکنې د ترتیب په اعتبار د قرآن مجید له سورتونو خخه د خلورم سورت يعني د نساء د سورت آيت دی. دا سورت مدنی سورت دی چې په هغه کې ډير احکام او تولنیزې مسئله بیانیو. لکه خرنگه چې د دې مبارک آيت اسلوب او طریقه د کورني ژوند د نظم او ترتیب، حل او حرمت په هکله ده او تر قولو ارزښتناکه یې هغه موضوع ده چې په دې آيت کې ورته اشاره شوې ده، يعني د مالونو او نفسونو حرمت.

دا مبارک آيت د ايمان خبنتنانو ته خطاب کوي چې اى مؤمنانو، آسماني حکم ستاسو پاره دا دی چې خپل مالونه په خپلو کې په ناروا طریقو لکه سود، جواري، رشوت، غلام، ظلم، دوکو او داسي نورو طریقو مه خورئ، البته که غواړئ چې د مالونو د حاصلولو سمه لاره او طریقه وموږی نوتاسو ته د داسي تجارت لارښونه کوم چې له چل او دوکې خخه پاک وي او هغه داسي تجارت دی چې د دواړو خواوو په عام او تام رضایت ترسره شوی وي.

د دې تر خنگ تاسو ته الهي امر دا دی چې نفس په ناحقہ مه وژنې، که ستاسو خپل نفسونه وي او يا د نورو مسلمانانو نفسونه. خکه د مسلمان وینه، د مسلمان مال، د مسلمان عزت او آبرو قول په اسلامي ټولنه کې باید ساتلى او محفوظ وي او که کوم سری له دې اوامر و خخه سرغونه وکړي نو سزا به یې هغه وي چې ورپسې آيت یې خرګندونه کړي ده: **﴿وَمَنْ يَفْعُلْ ذَلِكَ عَذَّبَنَا وَظُلْمًا فَسَوْفَ نُصْلِيهِ ثَارًا وَكَانَ ذَلِكَ عَلَى اللَّهِ يَسِيرًا﴾** (النساء/٣٠).

ژیاړه: او هر خوک چې د تیري او تجاوز له مخې دا ناوړه کار وکړي نو ډير ژر به یې اور ته نبساو او دا کار الله پاک ته ډير آسان دي.

### فعالیت

زده کوونکي دې د هغو ستونزو او کړاوونو په هکله، چې زمور ټولنه ورسه د دې لوست د آيتونو او نبوی احاديثو د لارښونو د نه عملی کولو له امله مخامنځ شوې ده، له يو بل سره د محترم استاد په مرسته بحث او خبرې وکړي.

## د لوست گټې او لارښونې

په دې لوست کې چېر درسونه او عبرتونه نغښتي دي چې یوې ګوبنې ته یې اشاره کيوري:

- ❖ د مسلمانانو د مالونو خخه په ناسمه توګه د گټې اخيسيلو حرمت چې په هري طریقې سره وي.

- ❖ د تجارت اباحت، روا والى او هغه ته د خلکو هڅول او تشویقول.
- ❖ پر هغو کسانو باندي رد کول چې د ناپوهی او توکل په پلمه کسب او کار منع ګني.
- ❖ په بیع او تجارت کې د رضایت او خیار د مسئلې ثابتول.
- ❖ د مسلمان لپاره د نفس د وژنې حرمت، که هغه خپل نفس وژنه یا په ناحقه د بل نفس وژنه وي؛ ځکه مسلمانان ټول د یوې بدن په خير دي.
- ❖ د قاتلانو او مال لوټونکو لپاره د شدید او دردناک عذاب وعيد.



۱- لاندې کلمې وژبارۍ:

**{بالباطل} {تجارة} {عن تراض} {و لا تقتلوا أنفسكم}**

۲- د مالونو د خورلو د خو بیلکو چې د باطلو په مفهوم کې داخلې دي د نومونو يادونه و کړئ.

۳- د **«إِلَّا أَن تَكُونَ تِجَارَةً عَنْ تَرَاضٍ مَنْكُمْ»** جمله تفسیر او تشریح کړئ.

۴- دې مبارک آيت مخکیني او وروستني آيت خه مسئلې بیانوي؟

۵- د سخو د حرمت، د احکامو د آسانې او فطرت په اړوند د آيت د ربط په هکله خه پوهیږئ؟

۶- له **«أَنفُسُكُمْ»** خخه خه مراد دي او توجیه یې خرنګه ده؟

۷- د نفس او مال د حرمت لویوالی په حدیث شریف کې خرنګه بیان شوی دي؟

۸- په معامله کې د اسلام علماء د بشپړ رضایت نښه خه شی ګنجي؟



زده کوونکي دې د دې لوست لنډيز په یو مخ کې د آيتونو او احاديثو په رنما کې وليکي او په مختصره توګه دې وژبارۍ.

دوه ويشتم لوست

## گەزوندون او خواخورى

قال الله تعالى: «مُحَمَّدٌ رَسُولُ اللَّهِ وَالَّذِينَ مَعَهُ أَشِدَّاءُ عَلَى الْكُفَّارِ رُحَمَاءُ بَيْنَهُمْ تَرَاهُمْ رُكَعًا سُجَّدًا يَسْتَغْوِنُ فَضْلًا مِنَ اللَّهِ وَرَضُوا إِنَّا سِيمَاهُمْ فِي وُجُوهِهِمْ مِنْ أَثْرِ السُّجُودِ ...» [الفتح: ٢٩]

د كلمو معنا

او كوم كسان چې له هغه سره ملگري دي.	{والذين معه}
چېر سخت.	{أشدآء}
رحم كونكى او خواخوري.	{رحماء}
ته هغوي وبني.	{تراهם}
درکوع او سجدې په حالت کې.	{رکعا سجدا}
غواړي، په لته او هڅه کې دي.	{يستغون}
مهربانې، اجر او ثواب.	{فضلا}
او رضا، خوبني.	{ورضوانا}
نبې او علامې د هغوي.	{سيماهم}

ژياپه

محمد ﷺ د الله ﷺ رسول دی ، او كوم كسان چې له هغه سره ملگري دي هغوي پر کافرانو سخت او په خپلو مينخو کې خواخوري دي. ته چې کله هغوي ګوري په رکوع او سجده، او د الله د فضل او د هغه د رضا په طلب کې یې بوخت موږې. د سجدو نښې نښاني د هغور پر وچوليو موجودې دی چې په هغې سره هغوي بیل پیژندل کيږي.

تفسير

د آيت شرح او خپړنه  
 «مُحَمَّدٌ رَسُولُ اللَّهِ وَالَّذِينَ مَعَهُ أَشِدَّاءُ عَلَى الْكُفَّارِ رُحَمَاءُ بَيْنَهُمْ» دا مبارڪ آيت د (الفتح) د سورت وروستنى مبارڪ آيت دی چې په ټولیزه توګه او بیا په خانګري چول وروستى نيمائي

برخه پې د مؤمنانو د حالاتو او صفاتو بیانوونکې ده. له دې آيت خخه په وړاندې آیتونو کې د رسول الله ﷺ نه د مسلمانانو د پې ساري اطاعت او فرمانبرداری، کوم چې د بېعت الرضوان پر مهال خرګند شو او له دې مطیع امت نه د رضایت اعلان او یادونه شوي ده. وروسته بیا د مسلمانانو د ځلانتدې راتلونکې وړاندوينه داسې شوې چې ډېر ژر به دوى سره له ويابه مکې مکرمې ته ننوحې او خرنګه چې د دوى دین د هدایت دین دی نو پر ټولو اديانو به غالب شي. په پای کې دغه مبارک آيت د مؤمنانو او صاف بیانوی چې دوى خه ډول کسان دي او په تورات، انجیل او قرآن کې خرنګه تعريف شوي دي، الله تعالى فرمایي: «**مُحَمَّدٌ رَسُولُ اللَّهِ وَالَّذِينَ مَعَهُ أَشِدَّاءُ عَلَى الْكُفَّارِ رُحْمَاءُ بَيْنَهُمْ**» لومړۍ جمله د الله تعالى د پیغمبر ﷺ لپاره چې د دې امت قائد او لارښود دی جميل وصف بلل کيږي. له دې خخه به بل لوی وصف خه شي وي چې د عالميانو باچا په بشپړ تینګار سره دا فرمایي: محمد د الله رسول دي، يعني داسې ونه ګنجي چې محمد یوازې یو نابغه او یا کوم پوه او عالم دي، بلکې د هغه مقام(له دي صفاتوسربېره) له دوى خخه ډېر لوړ او اوچت دي. هغه د الله تعالى رالپرل شوي او په ځمکه کې د هغه ځانګړي استازی دي. او د جمييل وصف دويمه جمله د پیغمبر ﷺ امت دی چې دوى د کفر، الحاد او طغيان په مقابل کې ډېر سخت او شديد دي، خو د مؤمنانو پر وړاندې که هغوي له هر قوم، قبيلې، توکم، ژې او رنګ خخه وي ډېر خواخوروي، نرم او مهربانه وي، ابن عباس رضي الله عنه فرمایي دي: له «**وَالَّذِينَ مَعَهُ**» خخه مراد هغه کسان دي چې په حدېسي کې حاضر وو، خو د جمهورو مفسرينو نظر دا دې چې مراد ترې ټول اصحاب کرام دي، دلنه د مسلمانانو د لومړني نسل نه د نمونې په ډول یادونه شوې ده څکه ټول امت له هغوي خخه پېروي کړي ده او د هغوي پر پله روان دي نو دا صفات لومړۍ په دوى کې او بیا په ټول امت کې خرګند پوري.

«**تَرَاهُمْ رُكُعاً سُجَّداً يَتَّعَوَّنَ فَضْلًا مِنَ اللَّهِ وَرِضْوَانًا**» د مبارک آيت دا برخه د پیغمبر ﷺ د رېښتنې یارانو د مواصفاتو بل اړخ ته اشاره کوي، يعني سره له دې چې دوى د کفر، الحاد او طغيان په وړاندې ډېر سخت او شديد دي او د مؤمنانو پر وړاندې نرم او مهربانه دي، دوى هر وخت د الله تعالى په عبادت کې بوخت او مشغول وي د رکوع او سجدې له حالت نه مراد د لمونعم ادا کول دي، د عربې ژې قواعدو ته په کتلوا سره د(تراهم) صيغه د مضارع صيغه ده چې په دوام او استمرار دلالت کوي او پر لمانځه د مداومت او پابندۍ پایله ترې اخيستل

کيري په دې معنا چې خپل لمونځونه په پابندی سره ادا کوي او له فرایضو سربېره نوافل هم ادا کوي. دله يوه پوبنتنه پیدا کيري چې له دې نرمۍ، خواخورۍ، شدت، رکوع او سجدې نه موخه او هدف خه شي دی او دوى ولې دغه کارونه ترسره کوي؟ نو د دې پوبنتې خواب په همدي آيت کې راغلي دی او هغه دا دی چې **«يَتَغَفَّلُ فَقْنَلًا مِنَ اللَّهِ وَرَضِنَوَا»** هغوي په خپل توولو کړنو او تحرکاتو سره د الله د فضل، ثواب، رضا او خوبني غوبنتونکي دي.

**«سِيمَاهُمْ فِي وُجُوهِهِمْ مِنْ أَثْرِ السُّجُودِ»** سيمما د يو شي نښې او علامې ته ويل کيري. له وجوه خڅه مراد وچولي او يا مطلق مخونه دي. کله چې یوانسان ډېرزيات لمونځونه ادا کوي نو الله تعالى یې خبرې ته يوه ځانګړې رڼا ورپه برخه کوي او کله هم د لمونځ کوونکي په وچولي کې د د زياتو سجدو له امله يوه ځانګړې نښه خرګندېري، نو مفسرين کرام وايې چې کېداي شي له دې دوو رايو خڅه يوه مراد وي، خو که خوک وغواړۍ چې په خپل وچولي کې قصدا داسې نښه راپيداکړي چې د هغه د سجدو پر کثرت دلالت وکړي نو له دې کار خڅه په شريعت کې منع راغلي ده، خکه دا کار د ريا او څانښونې خرګندونه کوي چې په دې سره د انسان د اعمالو اجر او ثواب له منځه خې، په هر حال که د مبارک آيت اشاره د اصحاب کرامو په وچولي کې هماماغې ظاهري نښې ته وي نو بياهم مخکيني جملې دا خرګنده کړه چې د هغوي موخه او مقصد په خپل توولو کړنو سره د الله تعالى د ثواب، رضا او خوبني تر لاسه کول و.

ښېکنه او خواخورۍ د آيتونو په رڼا کې **«يَا أَيُّهَا الَّذِينَ آمَنُوا مَنْ يَرِتَدَّ مِنْكُمْ عَنْ دِينِهِ فَسَوْفَ يَأْتِيَ اللَّهُ بِقَوْمٍ يُجْهِمُهُمْ وَيُحِبِّونَهُ أَذْلَلَةً عَلَى الْمُؤْمِنِينَ أَعِزَّةٌ عَلَى الْكَافِرِينَ يُجَاهِدُونَ فِي سَبِيلِ اللَّهِ وَلَا يَخَافُونَ لَوْمَةَ لَائِمٍ...»** (المائدہ: ۵۴).

ژیاړه: اى مؤمنانو که له تاسې نه خوک له خپل دین نه واوړي (نو وادي وړي) الله به نور چير داسې خلک پیداکړي چې الله ته ګران وي او الله هغوي ته ګران وي چې له مؤمنانو سره به نرمې کوي او پر کافرانو سختي، د الله په لاره کې به هلې خلې وکړي اود هیڅ ملامتوونکي له پېړې اچولو خڅه به نه ویرېږي. به دې مبارک آيت کې الله تعالى په خرګند ډول راښې چې خوک د مسلمانانو پر وړاندې له نرمۍ او مهرباني او د کافرانو پر وړاندې له سختي او غوسې خڅه کار اخلي نو دوي د الله سره رښتنې محبت لري او د دغه محبت نښه دا ده چې الله هم

دوى خوبنوي، حکه بنده که هر خومره د الله تعالى د محبت دعوا وکړي خو که دغه دعوى د الله له لوري تاييد نشي او هغه ورسره د محبت خرگندونه ونکړي نو دعوا پې بنسته ده. که خه هم د مفسرينو په وينا د دي آيت د نازلیدو لومړي لامل او مصدق حضرت ابوبکر صديق رضي الله عنه او هغه کسان دي چې د ده ترمسري لاندي د مرتدينو سره وجنهګيل او دا مبارک آيت د قرآن د غبيي خبرونو او معجزو خخه ګفلي کيري حکه د کوم شي خبرې چې ورکړي ئه همغه پيښ شو او د رسول الله ﷺ له رحلت وروسته یوه چله خلک له دين خخه وګرڅيديل او مرتد شول. د مسلمانانو لومړي خليفه د خپلو یارانو په مرسته له دوى سره جهاد وکړ خو په فرآني الفاظو کې د لفظ عموميت ته اعتبار او ارزښت ورکول کيري، نو دا مبارک آيت پر دې دلالت کوي چې الله تعالى د خپلو بندګانو په وجود کې درې صفتونه خوبنوي، یو دا چې د مومنانو پر وړاندې نرم خويه او مهربانه وي او د کافرانو په مقابل کې ډير کلک او شدید. دويم دا چې د الله په لاره کې جهاد وکړي. دريم دا چې د حق په پیروي کې د هیڅ ملامتونکي له ملامتیا خخه ونه ویرېږي.

﴿وَلَا يَجِدُونَ فِي صُدُورِهِمْ حَاجَةً مِّمَّا أُوتُوا وَيُؤْثِرُونَ عَلَىٰ أَنفُسِهِمْ وَلَوْ كَانَ بِهِمْ خَصَاصَةٌ...﴾  
(الحشر: ۹).

دا مبارک آيت دنبي کريم ﷺ د انصارو ینې د مدینې منوري د خلکو په ستانيه کې راغلي دی او د هغوي د دوستي او مهربانۍ وصف، بلکې د هغوي سربنندې او خان تيريدنې د تعظيم او تمجيد وړ ګرځوي او فرمائي: او هرڅه چې هغو ته ورکړل شي د هغو خه اړتیا قدرې هم دوى په خپلو زړونو کې نه احساسوي او پرڅل خان باندي نوروته ترجیح ورکوي اګر که په خپله محتاج هم وي.

فرآنکريم داسې صفتونو ته په درنه سترګه ګوري او تبول دي ته ترغیب او تشویقوي خو په خپله او هم د اسلامي تولنې په نورو غړيو کې دا صفتونه ژوندي او پیدا کړي او خلک سوله ایز ژوند، نرمي او بنو اخلاقو ته راوبولي، پرته له شکه د الله د رسول ﷺ له خوا یوه روزله شوې پله داسې وه چې قرآنکريم پې کيسه داسې کوي: دوى له حده زيات په خپلو منځونو کې مهربانه وو په هره نوي لیدنه کې به پې یو او بل په غير کې نیول سره له دي چې په ځینو چارو کې دوى د نظر او رأيې اختلاف هم درلود خو یو او بل ته په احترام قايل وو حاکمانو په رعيت رحم او شفقت درلود او رعيت حکومت ته تابع او فرمان برداره ؤ، نومسلمانان باید په هر وخت او زمانه کې همداسې وي.

## د آیت لنه مفهوم

په ذکر شوي مبارڪ آيت کې د رسول الله ﷺ ستاینه او همدارنګه د ده د ربتهنيو پيروانو تعريف او ستاینه شوي ده. په لومړي پراو کې د پیغمبرانو د سردار حضرت محمد ﷺ رسالت ثابتوي او په دويم پراو کې خو شيانو ته اشاره کوي: لومړي دا چې د محمد ﷺ پيروان او صحابه د کافرانو پر وړاندې د دوى د کفر پر اساس ډير غلطي، شدید او سخت خويه وو، نه د ذاتي او شخصي دېمني پر اساس، خو د مؤمنو او ديندارو ورونو پر وړاندې مهربانه او نرم خويه وو. دويم دا چې دوى په داسې شي التزام او پابندۍ لري چې دوى دي نيكو صفتونو ته هخوي او هغه د لمانځه اداء کول دي، د پاک قرآن د وينا پربنست **«إِنَّ الصَّلَاةَ تَنْهَىٰ عَنِ الْفَحْشَاءِ وَالْمُنْكَرِ»** [العنکبوت: ٤٥] لمو neckline انسان له ټولو بي حيابو او ناويږياو خخه منع کوي او پرته له شکه بدخوي او سختي د مسلمانانو په وړاندې یو ناوړه او بد عمل دی چې د حقيقي لمانځه په واسطه مسلمان ورڅې ژغورل کيري.

درېم دا چې دوى د اخلاق خاوندان دي، يعني په خپلو کړو وړو سره د الله له رضا پرته بل هیڅ موخه او هدف نه لري. خلورم دا چې د پاکي او ايمان نښې د دوى له سر او مخ خخه روښانه خرګندپوري چې خلک یې په سمه توګه پیژندلۍ شي او د دوى له لوري امن او ډاه احساسوي.

دا مبارڪ آيت د لومړنيو مسلمانانو د صفتونو په بیانولو او د مسلمانانو پر وړاندې د دوى په نرمي او مهرباني باندي د آسماني تايد سره په اسلامي ټولنه کې د خواخوردي، ګله ژوند او نرمي بنسټونه بردي او پر دي اساس چې اسلامي امت د حقیقت د لارې د مخکبانو په پیروی مکلف دي ګواکي ټول دي نرمي ته رابلي او دا د هغوي دیني وجیه ګنې نو مسلمانان باید په خپلو کې سوله ایز ژوند ولري، جغرافيوي پولې د مذهبونو او نظريو اختلاف اویا د ژبو، قوم او رنګ اختلف باید د مینې او ايماني محبت او بنه نیت او په خپل منع کې د نیکې معاملې خپله ونه ګرځي.

### فالیت

زده کوونکي دي په ټولکي کې د مسلمانانو تر منع د نرمي او ګله ژوند ګټې او دې خايه سختي او تشدد زیانونه په خپلو کې تر بحث او خیزې لاندې ونیسي.

## د لوست گتې او لارښوونې

- په پورتنې آيت کې ډېرې گتې او لارښوونې شتون لري چې ځینې په لاندي ډول دي.
- ❖ د حضرت محمد ﷺ د نبوت او رسالت اثبات او تایید.
  - ❖ د رسول الله ﷺ او د هغه د یارانو د دې صفت بیانول چې هغه د مسلمانانو پر وړاندې نرمي کول او د کفارو پر وړاندې شدت کول دي.
  - ❖ د ګله ژوند، بشکنې او خواخوردي د روحیي په لور د مسلمانانو ترغیب او تشويق کول.
  - ❖ په خشوع، خضوع، رکوع او سجود سره د لمانځه د فضیلت بیانول.
  - ❖ په کړنو، اعمالو او د الله د رضا په حاصلولو کې د اخلاق فضیلت.
  - ❖ د اصحاب کرامو د مقام او مرتبې لوروالی او په تورات او انجليل کې د هغوي د اوصافو يادونه.



- ١- لاندې کلمات وژبایؤ.
- ٢- د «مُحَمَّدَ رَسُولُ اللَّهِ وَالَّذِينَ مَعَهُ أَشِدَّاءُ عَلَى الْكُفَّارِ رَحْمَاءُ بَنِيهِمْ تَرَاهُمْ رُكُعاً سُجَّداً يَسْتَغْفِرُونَ فَضْلًا مِّنَ اللَّهِ وَرِضْوَانًا سِيمَاهُمْ فِي وُجُوهِهِمْ مِّنْ أَثْرِ السُّجُودِ» مبارک آيت د کوم سورت برخه ډه؟
- ٣- په دې آيت کې د صحابه ئ کرامو خو صفاتو ته اشاره شوي ډه؟
- ٤- قرآن مجید د رسول الله ﷺ د یارانو د صفاتو په بیانولو سره له مؤمنانو خخه خه غونښنه کوي؟
- ٥- د «سِيمَاهُمْ فِي وُجُوهِهِمْ مِّنْ أَثْرِ السُّجُودِ» جمله تفسیر کړئ.
- ٦- د مسلمانانو دېښمنی د کفارو له ذات سره ده که دهغوي له کفری صفاتو سره؟
- ٧- د دې لوست له ګټه او لارښونو خخه خلور ګتې بیان کړئ.



زده کوونکي دې په خپله خوبنې د لاندېنيو دوو موضوعګانو په هکله یوه لنډه مقاله ولیکي:

- ١- په اوستني عصر کې تفaham او ګله ژوند ته د اسلامي امت اړتیا.
- ٢- د قرآن مجید د آيتونو په رنځی کې د تفaham او ګله ژوندون فضیلت او ارزښت.

درویشتم لوست

## په قرآن کریم کې نمونه حوانان

قال الله تعالى: «نَحْنُ نَقْصُصُ عَيْنِكَ نَبَأْهُمْ بِالْحَقِّ إِنَّهُمْ فَتَنْيَةٌ أَمْنَوْا بِرَبِّهِمْ وَزِدْنَاهُمْ هُدَىٰ وَرَبَطْنَا عَلَىٰ قُلُوبِهِمْ إِذْ قَامُوا فَقَالُوا رَبُّنَا رَبُّ السَّمَاوَاتِ وَالْأَرْضِ لَنْ نَدْعُوَ مِنْ دُونِهِ إِلَهًا لَقَدْ قُلْنَا إِذَا شَطَطْنَا» [الكهف: ١٣ - ١٤]

د کلمو معنا

د دوى عجيبيه خبر	{نَبَأْهُمْ}
په ربنتينولی او باور سره	{بِالْحَقِّ}
حوانان وو	{فَتَنْيَةٌ}
دوی ته مو هدایت زیات کړ	{زِدْنَاهُمْ هُدَىٰ}
محکم مو کړ زیونه د دوى	{وَرَبَطْنَا عَلَىٰ قُلُوبِهِمْ}
هیڅکله نه راغواړو او عبادت نکوو	{لَنْ نَدْعُوَ}
بیکاره او دروغ خبره	{شَطَطْنَا}

ژیاوه

مور د هغو اصلی قصه تاته (ای محمده) اوروو هغوی خوتنه زلمیان وو چې پرڅل پروردګار پې ايمان راوړی ټ او مور هغو ته په هدایت کې زیاتوالی ورپه برخه کړ. مور د هغو زیونه په هغه وخت کې محکم کړل چې کله هغوی پاخیدل او اعلان پې وکړ چې زمور رب فقط همغه ذات دی چې د آسمانونو او ځمکې رب دی مور به له هغه پرته نور کوم معبدان ونه بلو که مور د غسې و کړو نو بیخي بايزه خبره به مو کړې وي.

تفسیر

د آیتونو شرح او خپرنه

ياد شوي مبارک آيتونه د (الكهف) له سورت خخه دي چې خلور ډيرې لوپې پيسپې رانغارې: لومړۍ د کهف د اصحابو کيسه . دویم د هغو خلکو کيسه چې الله ورته دو همسور بنونه

وربىلې وو. دريم د حضرت موسى العليّ كىسە د الله دنيك بندە سره او خلورم د ذوالقرنین كىسە. خود دې سورت چىر آيتونە د كەھف د ملگرو په كىسىپى پورى تراو لرى، چى د ايمان د پياورتىيا يوه بىلگە ده او د دنيا پر مال او بنايىست آخرت تە ترجىح وركوي. د دې كىسىپى په اتلانو كې د هغۇ ھوانانو لپاره غورە لاربىونو او اقتداء د چى د خېلى عقىدى او ايمان لپاره د ظلم او زياتى پر ورلاندى درىري او له يو الله پرتە د بل هيچا خخە ويرە نە لرى.

**﴿أَنْحُنْ تَقْصُّ عَلَيْكَ نَبَاهُمْ بِالْحَقِّ إِنَّهُمْ فِتْنَةٌ أَمْنُوا بِرَبِّهِمْ وَزَدْنَاهُمْ هُدًى﴾** وروستە له دې چى پە خو ورلاندىنيو آيتونو كې د كەھف د ملگرو كىسىپى تە لنده اشارە كىرىي او له دې پىشىپى خخە د الله د يوپى عجىبى نسبى پە عنوان يادونە كىرىي، دادىي پە دې مبارك آيت كې پە مفصلە توگە د كەھف د ملگرو كىسە پىلىري او فرمائى: **﴿أَنْحُنْ تَقْصُّ عَلَيْكَ نَبَاهُمْ بِالْحَقِّ﴾** مور د دوى زىدە ورونكى خبر پە رىنتىنىپى او حقيقىي توگە تا تە اى محمدە، بىانوو.

(نبا) پە عربى ژبه كې هغە خبر تە ويل كىرىي چى د ستر ارزىبت لرونكى وي.

**﴿إِنَّهُمْ فِتْنَةٌ أَمْنُوا بِرَبِّهِمْ وَزَدْنَاهُمْ هُدًى﴾** (فتى) د (فتى) جمع ده، فتى هغە ھوان تە ويل كىرىي چى تر او تازە وي يا د ھوانى پە او صافو بشپەر وي، نو د مبارك آيت تفسير داسې كىرىي: هغۇي تىكىي ھوانان وو د ھوانى پە صفتونو ستايىل شوي چى پە خېل پالونكى الله يې ايمان راۋىد او مور د دوى پە ايمان كې زياتولى راواست، د ايمان له زياتولى خخە مراد پە ايمان ثابت قدم پاتې كىدل او د الله له لوري دنيك عمل پە توفيق مشرف كىدل دي.

**﴿وَرَبَطْنَا عَلَىٰ قُلُوبِهِمْ إِذْ قَامُوا فَقَالُوا رَبُّنَا رَبُّ السَّمَاوَاتِ وَالْأَرْضِ لَنْ نَدْعُوَ مِنْ دُونِهِ إِلَهًا لَقَدْ قُلْنَا إِذًا شَطَطًا﴾** (ربط) پە عربى كې د يوه شي تېلۇ تە وايى او پە مجازىي توگە پە مبارك آيت كې د صبر او زغم ورکولو تە ويل كىرىي، پە دې معنا چى د دوى زىو تە مو د داسې استقامت خخە ڈك كېل چى هيچكلە د ئاظالم پادشاه ويرى او د بىخىپى، زامنۇ او تاپوبى پە پريښو دلو د دوى قدمونە ونه لېزىدل، البتە دا د زىرونۇ تېل او استقامت هغە وخت د دوى پە برخە شو چى كله پە خېلۇ پىبنو ودرىدل يىنگى ھودى يې وکړو او چىغى يې كېرپى چى **﴿رَبُّ السَّمَاوَاتِ وَالْأَرْضِ﴾** يىنى زمور پروردگار همغە د اسمانونو او ھىمكى پروردگار دى او مور پرتە له هغە بل الله نە پېشىنۇ او له هغە پرتە د بل هيچ معبود لمانخە نە كۈو، خكە كە داسې وکړو نو پە حقىقت كې بە مو د حق نە لرى خبرە ويلې وي **﴿لَقَدْ قُلْنَا إِذًا شَطَطًا﴾** (شطط) اصلا هغە خە تە

ویل کیری چې لري او ناممکنه وي، په دروغو، دوکې او ظلم ېې هم اطلاق کيری او دا تولې معنا ګانې د مبارک آيت له لفظ خخه مراديوي.

## د آيتونو د نزول سبب

د کهف د ملګرو د کيسې په اړوند د آيتونو د رالیلو لامل دا ټ چې د مکې مشرکانو د يرب (مديني) له یهوديانو خخه وغوبنتل چې خو دوى ته د داسې خیزونو لارښونه وکړي چې په هغه سره د الله رسول و ارزوي او په دې توګه ېې د رسالت صحت او عدم صحت خرکند کړي. یهودو خبر ورکړ چې د دریو شیانو په اړه له ده خخه پوبنسته وکړئ؛ لوړۍ دا چې د کهف د ملګرو کيسه خرنګه وه. دویم د ذوالقرنین او دریم دروح په باره کې، که چېږي هغه دوه لوړنیو پوبنستو ته حواب وویل اوډ دریمې په هکله ېې چېټیا غوره کړه نو هغه د الله استازی دی. کله چې مشرکانو دا پوبنستې وکړي نو الله تعالى ورته د اصحاب کهف او ذوالقرنین دواړه پېښې د کهف په سورت کې مفصلانه بیان کړي. او دروح په هکله آيت نازل شو چې **﴿فَلِ الرُّوحُ مِنْ أَمْرِ رَبِّيِّ وَمَا أُوتِيَّ مِنَ الْعِلْمِ إِلَّا قَلِيلًا﴾** [الاسراء : ۸۵] ژباره؛ ووایه روح یو امردی چې زما الله پوري اړه لري او تاسې ته علم نه دی درکړې شوې مګر ډيرلړ.

## د اصحاب کهف کيسه

د اصحاب کهف کيسه په لنډه توګه لکه خرنګه چې په کابلې تفسیر کې توټه توټه راغلې ده داسې بیانوو:

وایي چې دا خو رومې تنکي خوانان وو چې د کوم ظالم او زورور باچا په وخت کې ېې ژوند کاوه چې نوم ېې خینو «د قیانوس» یاد کړي دی. دا باچا په بوت لمانځنه کې ډیر غرق و او په ظلم او زیاتي سره ېې بوت لمانځنه خورو له، خلکو د ده جبر او عذاب له ویرې او یا د خو ورڅو دنیوی ګټو په خاطر خپل مذهبونه پرینېنډل اوډ بوت په عبادت مشغول شول په دې وخت کې خو خوانان چې د حکومت د لویو کورنیو او چارواکو پوري ېې تراو درلود په دې فکر شول چې د مخلوق د خوشحالی په وجه د خالق رضا له لاسه ورکول مناسب کار نه دی نو خرنګه چې د دوى زړونه د ايمان او تقوی اوډ الله د وبرې خخه ډک وو او الله تعالى دوى ته د صبر، ثبات، توکل او له مجازي خدايانو خخه دې زاري وسه او توان ورکړې وه نو د باچا پر ویداندي ېې هم یوه مستانه چيغه وکړه چې **﴿لَنْ نَدْعُوا مِنْ دُونِهِ إِلَهًا لَقَدْ قُلْنَا إِذَا**

**شَطَّاطاً** او په دې توګه بې خپله زړ ورتیا، خپلواکې او عقیده خرگنده کړه او ټول خلک بې حیران کړل، باچا له یوې خوا د دوى پر څوانۍ رحم وکړ او له بلې خوا څه چارې او مصلحتونه د دې مانع شول چې دوى سمدستي ووژني نو په دې وجه بې هغوي ته خو ورځي مهلت ورکړ خو په خپلو کارونو کې فکر او غور وکړي، دوى له مشوري وروسته پريکړه وکړه چې په هر حال خطر خو راته متوجه دې او ارومرو د هغه د ظلم او زياتي خخه عاجز او قدمونه مو بنویسيږي نو مصلحت دا دې چې د بنار په شا او خوا د کوم غره په غارکې پت شو او بنارتنه د راستنیدو لپاره یوه مناسبه موقع ولټوو د خپل وراندیز په ټینګار بې دعا وکړه چې یا الله ستا په ځانګړي رحمت زموږ کارونه سم کړه او مور ته د کامیابي او هدایت لاره وښیه او په پای کې زموږ واړه کارونه سم کړه! همغه وه چې له بناره ووټل او بنارتنه نېډې د یوه غره په یو غار کې پت شول او په خپلو کې بې یوتن وتاکه چې خپل حالت بدلوی او کله ناکله بنارتنه ئې خو خپلې اړتیاوې او ضرورتونه له بازاره واخلي اود بنار له حال احوال خخه هم ځان خبر کړي کوم کس چې د دوى له ډې خخه دې کار لپاره ټاکل شوی ئې یوه ورڅ بې خبر راورد چې نن د حکومت جاسوسان په بنار کې زموږ پلتنه کوي او زموږ خپل او خپلوا دې ته اړ باسي چې زموږ پت خای هغوته وښی، په همدي یادونه کې وو چې ناخا په الهی قدرت پردوی د خوب غله راغله او پلټونکو چې هر خومره پلتنه وکړه د دوى پته بې ونه لګوله، ناهيلي شول او له پلتنه خخه لاس په سر شول باچا امر وکړ چې د سرپو(فلز) په تخته د دې څوانانو نومونه د دوى د کيفيت او احوالو سره یو خای ولیکي او په خزانه کې بې وساتي تر خو راتلونکي نسلونه وپوهيرې چې خو تنه په حیرانونکې توګه ورک شوي دي بنائي په راتلونکې کې له دوى خخه خه اثر ظاهر شي او کومې عجیبې پیښې ورځې خرگندې شي. دوى په لمريز حساب پوره درې سوه کاله په همغه غار کې ویده وو چې د سپورډي په حساب نه کاله ورباندي زياتيري - له یوې اوږدې مودې خخه وروسته راجګ شول او په خپلو کې بې یادونه وکړه چې مور به خومره موده ویده شوي یو؟ څنو وویل چې یوه یا نيمه ورڅ (يعني ډير لبر) نورو وویل چې په دې هکله خبرې کول فايده نه لري الله پوهيرې چې مور به خومره وخت ویده شوي وو - اوس غوره داده کار وکړو یو تن دې دغه روښي له ځانه سره واخلي او بنارتنه دې لار شي اوله یوه دوکان خخه دې حلال او پاک خواره راوري، یو تن روښي واخستې، بنارتنه ولاړ خو دهغه بنار هرڅه بې متغير او نوي وموندل - بناريانيو چې کله هغه سکه ولیده حیران شول چې د کوم باچا نوم په هغې ليکل شوي او دا به کوم وخت وي.

خلکو وپتیله چې دې سېري کوم ځای خزانه موندلې ده، پلېښې په دې هکله دوام وموند تردي چې پیښه د باچا حضورته ورسیده، باچا حیر شو او هغه پخوانی تخته چې د خو ځوانانو هویت او د دوى د ورکې تاریخ ورباندې لیکل شوی ئ او ډیره زمانه ساتل شوې وه نو خپل حضور ته ېپه غوبنټل او پلتنه ېپه پیل کړه او بالآخره وپوهیده چې دا هماغه ورکه ډله ده. په هغه وخت کې په بنار کې د **«بعث بعد الموت»** په هکله بحثونه او مناظرې روانې وي خینو ويل له مرګه وروسته خوک بيرته نه راژوندي کېږي، خینو به ويل بعث یوازې روحانې وي نه جسماني، خینو دواړه ملن - د وخت باچا چې یو حق پرست او انصاف کوونکي سېري ئ غوبنټل ېپه چې کومه یېلګه له کومې لوري نه په دې هکله لاس ته راولري تر خو د خلکو عقل ېپه آسانې سره ومني نو الله تعالى دا یېلګه دوى ته راوليرله اودا کار دې لامل شو چې د آخرت څخه انکار کوونکي هم د دې حیرانوونکې پېښې له ليدلو او اوريدلو وروسته د قیامت د ورځې په راتلو ايمان راور.

### د آيتونو لنډ مفهوم

دواړه مبارک آيتونه د هغو ځوانانو په هکله دې چې د بشريت په تاریخ کې د اصحاب کهف په نامه مشهور دي، الله تعالى هغوي د یېلګې په توګه د ټولو مسلمانانو او په ځانګړې توګه د ځوانې طبې لپاره په خپل سپیڅلې کتاب کې ذکر کړي که چېږي تاسې غواړئ چې په خپل دین ټینګ واوسې، که غواړئ چې حق ته پر باطل ترجیح او غوره والی ورکړئ، که غواړئ د آخرت د لاس ته راوللو لپاره د ظالمانو او متکبرانو له رتني او تهدید څخه ونه ویرېږئ نو په دې ډله پیاوړو ځوانانو پسې اقتداء وکړئ او پوه شئ چې د عالميانو د خالق او پالونکي غېي مرسته به ستاسو سره مل او ملګرې وي بلکې تاسوته به ډېږي لوېي ويابنې در په برخه کړي لکه خرنګه چې د اصحاب کهف ملګروته وربنل شوې وي.

له بلې خوا دا آيتونه اودا کيسه په ټولیزه توګه له مرګ وروسته د ژوندانه واقعي یېلګه ورباندې کوي، د روایتونو پر بنسته په هغه زمانه کې چې دا پیښه رامنځ ته شوې وه وروسته له مرګه د بیا ژوندي کيدو پدیدې د آخرت څخه انکار کوونکي د شک او شبې سره مخ کړي وو او یوه ډله خلک یا مطلقاً د ژوندي کيدو څخه منکروو یا ېپه د دې دعوه کوله چې یوازې روح ژوندۍ کېږي نه جسم، خو د اصحاب کهف په وینیدلو سره وروسته له ۳۰۹ کلونو

څخه دا شک او شبھه له منځه ولاپه او خلکو د سر په سترګو وليدل چې پرته له شکه الله تعالى کولای شي مړ بدن ته دویم خلی روح وروښې او په حرکت یې راولی. دريم شي چې مبارک آيتونه ورته اشاره کوي دا دی چې د مومنانو لپاره هیڅکله له الله سره شريک راول د زغملو ورنه دی او واقعي مسلمان نشي کولای د مشرکانو سره هم نظره او هم عقیده واوسی، شرك کاملا باطل دی او په فرآني تعیير سره (شطط) دروغ، ظلم او له حق او حقیقت څخه لري ته ويل کيري.

### په قرآن کريم کې خو نور نمونه څوانان ابراهيم خليل الله ﷺ

حضرت ابراهيم ﷺ د الله پيغمبر ۽ چې د الله په لارکې د سترو ځان بنندنو په خاطر د خليل الله یعنې د الله د خانګړي دوست لقب ورکړل شو، هغه د څوانۍ په منګ کې په بشپړې میراني سره داسې کارو ته وکړل، چې د نمونه(مثالی)څوانانو په ډله کې شميرل کيري. د انټولي له کارونو څخه ېږي یو دا ۽ چې په کوڅه او بازار کې به د ظالم نمرود له ویرې پرته ګرڅيده او بتان چې د نمرود او نمروديانو معبدان وو هغه ېږي باطل او ېږي بنسټه بل. او په دې یې هم بسنه ونکړه او کله چې یې مناسبه موقع ومومندې، تبرېي رواخست او د باطل پرسټو یو یو بت ېږي مات او له منځه یوړ. هر کله چې د بتانو عبادت کونونکي د ظالم باچا په مليتا راوګرڅيده له داسې عجیبه کار سره مخامنځ شول چې هیڅکله ېږي په ذهن کې هم نه ۽ انځور شوی. کله ېږي د دې کار له کونونکي څخه پلتنه وکړه یوې ډلې وویل: **﴿سَمِعْنَا فَتَى يَدْكُرُهُمْ يَقَالُ لَهُ إِبْرَاهِيمُ﴾** [الأنبياء: ٦٠] یعنې له یوه څوان څخه چې ابراهيم نومیري اوريديلي مو دي چې د دې بوتانو بدې یادوي نو دا لوی جرم او ګناه له ده څخه پرته بل چا نه ده کړي. د ابراهيم خليل او د نمرود د اور بلیدنه مشهوره ده.

موخه دا ده خو وپوهیرو چې پاک قرآن هغه د نمونه څوان په توګه یادوي ځکه چې هغه د باطل په ماتولو او څپولو کې د څوانانو لارښود او مقندا دی.

### اسماويل ذبیح ﷺ

دا د ابراهيم خليل زوي دی چې وروسته هغه هم پيغمبر شو، خو مخکې له پيغمبری څخه ېږي د تنکي څوانۍ په منګ کې داسې لويه سربنندنه د الله حضورته وړاندې کړي د چې د ذبیح

الله (د الله لپاره حلال شوي) لقب ورکري شوي دى دا پىينبه داسې و چې پلار يې په خوب کې وليدل چې يوازنى گران زوى د فربانولو خاي ته وري اود الله لپاره يې حلالوي. خرنگه چې د پيغمبر خوب حق دى، هغه باید دا خوب عملي کري واي، خو اندىبنه دا و چې آيا دا تنکي خوان سربندني ته تياريري او يا د زور له مخې دې کار ته لاس واجوي، نو حکه يې لومړي د ده سره د مشوري لپاره مسئله شريکه کړه. ابراهيم عليه السلام له داسې خواب سره مخ شو چې د دي خوان تر ټولو د لور ايمني قوت بشکارندوی ۋ. قرآنکريم له دې پىنبي خخه داسې يادونه کوي **﴿فَلَمَّا بَلَغَ مَعَةً السُّعْدِيَ قَالَ يَا بُنْيَ إِنِّي أَرَى فِي الْمَنَامِ أَنِّي أَذْبَحُكَ فَأَنْظُرْ مَاذَا تَرَى قَالَ يَا أَبَتِ افْعُلْ مَا ثُوِّمْ رَسْتَجِدُنِي إِنْ شَاءَ اللَّهُ مِنَ الصَّابِرِينَ﴾** [الصفات: ۱۰۲]. ژياوه : کله چې هغه (اسماعيل عليه السلام) د هلوڅلوا (مرستې کولو) مرحلې ته ورسيده نو ابراهيم عليه السلام ورته وویل: زوى جانه، زه په خوب کې ګورم چې تا حلالوم، ته ووایه چې ستا نظر خه دى؟ زوى يې وویل : پلار جانه، خه چې درته حکم کيوي هغه وکړه. ان شاء الله ما به صابر وموږي.

همغه وه چې دا پاک فطرته خوان تر هغه شبې پوري چې چاوه يې پرمري رابنکل کېده د غره په خير مستحکم ولاړ و او نوره کيسه يې مشهوره ده. دلته موخه دا ده ترڅو وپوهیرو چې اسماعيل ذبيح الله د قرآنی نمونه خوانانو خخه هغه خوان دى چې په صبر، زغم اود الله په عبادت او فرمان منلو کې د ټولو مقتدا او لارښود دی.

### يوسف عليه السلام

يوسف عليه السلام د يعقوب عليه السلام زوى اود اسحق عليه السلام لمسى اود ابراهيم عليه السلام کړوسي دى چې د پيغمبرى نعمت په مسلسله توګه د دي کورني په برخه شوي دى. د حضرت يوسف د خوانى د وخت کيسه چې الله تعالى ورته بې اندازې حسن او بنایست ورکري ۋ په هغه اندازه زړه رابنکونکې او له عبرته ډکه ده چې په قرآنکريم کې په احسن الفصوص يعني بهترینه کيسه ياده شويده. د دي کيسې د تفصيل خای دغه لنډ لوست نه دى يوازې باید دومره وپوهیرو چې هغه د خوانانو لپاره ډيره غوره یېلګه ده چې غونښتل يې خپل خان د اخلاقي مفاسدو له لومو خخه وړغوري. هغه د خپلې خوانى په ډيره بنایسته ورخو کې ۋ او په ډيره غوره ناز او نعمت کې يې ژوند کاوه او د هغه زمانې تر ټولو بنې او لوړې طبې بنځې ورخخه وغونښتل چې د زړه مرام يې پوره کري، خو هغه د بند تنګه او تiarه ګوبنه په هغه ټولو نعمتونو او

خوندونو غوره کره او وېي فرمایل: «**مَعَادُ اللَّهِ إِنَّهُ رَبُّ الْأَحْسَنِ مَثُوايَ إِنَّهُ لَا يُفْلِحُ الظَّالِمُونَ**» [يوسف: ٢٣] ژیاره: په الله له دې بدی نه پنا غواړم او بر سېره پر دې زما رب زه ډېر بنه ساتلي يم او ظالمان هېڅکله خلاصبدي نشي.

که اوسيني خوانان په دې نيكه نمونه پسې اقتداء وکړي پرته له شکه الله تعالى به ېي د دنيا او آخرت پايله داسې نيكه کړي او هغو ته به داسې عزت ورپه برخه کړي لکه خرنګه چې ېي یوسف عليه السلام ته وربنلي ټه.

### فعالیت

زده کوونکې دې په دوه ډلو وویشل شي او په خپلو کې دې د هغو حکمتونو او عبرتونو په هکله بحث او خپرنه وکړي کوم چې د اصحاب کهف له کيسې خخه خرگندېږي.

### د لوست ګټې او لارښونې

په پورتنيو آيتونو کې خینې ګټې او لارښونې شته چې عبارت دي له:

- ❖ د کهف د کيسې په نازلیدو سره د حضرت محمد ﷺ د رسالت اثبات.
- ❖ د حق خبرې د خرگندولو غوره والي که خه هم په هغه کې د ۋۇلۇ يا د ۋەلۇ او تکولو او بندي کولو ويره وى.
- ❖ د توحيد د عقidi او د سېيخلې کلمې (الله الا الله) د بيانلۇ ارزښت، لکه خرنګه چې د اصحاب کهف خوانانو وویله.
- ❖ له الله پرته د نورو مخلوقاتو د عبادت او لمانځنې بطلان او پر هغه د عقلې او نقلې دليل نشتولى.
- ❖ د دين او عقidi د ساتنې په خاطر د الله په لار کې د هجرت د فرضيت او ارزښت ثبوت.
- ❖ د څوانۍ او د هغه د منګ ارزښت، څکه انسان په دې دوران کې لوی لوی کارونه په آسانۍ سره تر سره کولای شي.

❖ د الله په غيپي مرستې سره د ربنتينو مؤمنانو د برايسى ثبوت، لکه خرنګه چې يې د اصحاب کهف خوانانو ته په هدایت کې زیادت وکړ او د دوى زړونه يې تینګ او ثابت کړل.



۱- لاندي کلمې وژبائي:  
**{تَبَأْلُهُمْ} ، {بِالْحَقِّ} ، {فِتْنَةً} ، {وَرَبَطْنَا} ، {شَطَطًا}.**

- ۱- د کهف په مبارک سورت کې خو کيسوته اشاره شوي ده؟
- ۲- د اصحاب کهف په کيسې پورې د اړوندو آيتونو د نازليدو سبب خه ئ؟
- ۳- دربط قلوب لفظي معنا او مراد په ذکر شوي آيت کې بيان کړئ؟
- ۴- د اصحاب کهف کيسه په لنډه توګه بيان کړئ؟
- ۵- د اصحاب کهف د ویده کيدو موده خو کاله وه؟
- ۶- د دې لوست د آيتونو له ګټيو او لارښوونو خخه خلور ګټې بيان کړئ؟



زده کوونکي دې په قرآن کريم کې د نمونه خوانانو د سيرت نه په استفادې سره د (دخان، کورنۍ او تولنې په اصلاح کې د خوانانو ونډه) ترسرليک لاندي یوه مقاله ولیکي، چې له شلو کربنو خخه کمه نه وي.

**Get more e-books from [www.ketabton.com](http://www.ketabton.com)**  
**Ketabton.com: The Digital Library**